



لـ وړو زده كړو وزارت  
ننگرهار پوهنتون  
بنوونې او روزنې پوهنځی  
د جغرافیې څانگه



## دنړۍ سیاسي جغرافیه

[Ketabton.com](http://Ketabton.com)

مولف : پوهندوی کریم الله  
کال : ۱۳۹۷ هـ ش

بِسْمِ اللّٰهِ الرَّحْمٰنِ الرَّحِیْمِ

## د پیل خبرې

تر هر څه وړاندې د بښونکي او ځواکمن الله جل جلاله شکر ادا کوم چې راته یې د خپل مسلک اړوند درسي کتاب د لیکلو او چمتو کولو وړتیا راپه برخه کړه. د هېواد د لوړو زده کړو محترم وزارت تر چترلاندي د هېواد په ټولو پوهنتونونو او د لوړو زده کړو په موسسو کې د تالیف شوو درسي کتابونو په تېره بیا په پښتو ژبه کې د کمبود ستونزه تر ډیره شته، خو په دې وروستیو کلونو کې ددغې تشې د ډکولو او دې ستونزې ته د پای ټکي د کېښودلو په پار له نېکه مرغه پام شوی دی. د هېواد پوهنتونونو د استادانو لخوا د پورته یادې شوې ستونزې د حل په موخه هڅه شوې چې په هر مسلک کې ارزښمن علمي اثار تالیف کړي تر څو چې له یوې خوا د محصلینو لپاره د درسي موادو او کتابونو ستونزه یو څه راکمه شي او له بلې خوا د نننۍ معاصرې نړۍ پوهنتونونو سره د هېواد پوهنتونونه په یوه لیکه کې ودروي.

د کتابونو د تالیف په دې لړۍ کې ما ته هم د ننگرهار پوهنتون جغرافیې څانگې لخوا د سیاسي جغرافیې تر سرلیک لاندې کتاب تالیف دنده راکړل شوه. چې د لوړو زده کړو وزارت د اکاډمیکو چارو د انسجام لوی ریاست د محترم مقام له لوري منظور شوه. نوله همدې امله ما هم د خپلو قدرمنو مشرانو استادانو او ملگرو په ځانگړې هڅونه ددې چارې د ترسره کولو جرات وکړ او ددې ستونزمن کار لپاره مې مټې راوغښتې چې دادی د همدې زیار پایله نن د هېواد محصلینو او هم مسلکو لپاره په مخ کې ږدم. متعال خدای جل جلاله دې زما دا چاره د اکاډمیکو چارو په لړ کې په یو کوچني خدمت قبول کړي.

د سیاسي جغرافیې د اکتاب د جغرافیې څانگې د درسي مفرداتو سره سم په نهه څپرکو کې ترتیب شوی دی، د یادولو ده چې د لویو او کوچنیو سرلیکونو تر منځ منطقي تسلسل پکې په پام کې نېول شوی دی. همدارنگه د ځینو موضوعاتو د لاروښاتیا په موخه نقشې، جدولونه، گرافونه، انځورونه او ضمیمې په وړو ځایونو کې ځای پر ځای شوي دي.

ددې کتاب تالیف یوازې زما زیارنه گڼم ، زه ددې کتاب تالیف د هغو درنو او مخلصو استادانو لارښوونې او مشورې گڼم چې د کار له پیل څخه یې وړاندې او د کار په موده کې یې ماته کړي ، زه په خپل وار له دې ټولو درنو او فاضلو استادانو څخه مننه کوم .

په اخر کې لازمه گڼم چې د ټولو هغو فاضلو او منلو استادانو څخه په ځانگړي توگه مننه وکړم چې ما سره یې ددې کتاب د تالیف پرمهال علمي لارښوونې او نېکې مشورې راکړي . په دې ځای کې لازمه ده چې لومړی د خپل دروند او فاضل استاد بناغلي پوهاند حمیدالله (امین) څخه هغه چا چې ددې کتاب ترتالیف وړاندې د مفرداتو په جوړولو او د کتاب په کره کولو کې یې لازمی لارښوونې راته کړي ، او پردې سربېره یې ماته هغه کتابونه هم په واک کې راکړل چې ددې کتاب د تالیف لپاره ډیر اړین وو ؛ د مننې اظهار وکړم تر څنګ یې قدرمن استاد ته د سوکاله ژوند غوښتنه له متعال رب جل جلاله څخه کوم . په همدې ترتیب خپل قدرمن استاد پوهاند عزت الله خان څخه ډیره مننه کوم چې د کتاب په سمونه کې یې زما لارښوونه کړې . په همدې ترتیب د خپل قدرمن استاد پوهنوال مستعلي خان نیازی څخه د زړه له کومې مننه کوم چې ددې کتاب په سمونه کې یې هم دريغ ونکړ . همدارنگه د دروند استاد پوهنوال نقیب الله ثاقب څخه مننه کوم چې یاد کتاب یې په غور ولوست او لازمی سپارښتنې یې راته وکړې . په همدې توگه د قدرمن استاد پوهاند رویان او نورو ټولو استادانو څخه مننه کوم چې ددې کتاب په تالیف کې یې زما مرسته کړې ده .

په اخر کې لازمه بولم یادونه وکړم چې ددې کتاب په لیکلو کې له بېروني او داخلي معتبرو کتابونو ، مجلو ، ژورنالونو ، انټرنېټ بېلابېل سایټونو څخه گټه اخیستل شوې ده ، ددې ټولو سرچینو له بناغلو لیکوالو څخه له دې امله ډیره مننه کوم چې د دوی له لیکنو څخه مې د کتاب په تالیف کې د ماخذ په توگه گټه اخیستې ده د دوی ټولو دې کورودان وي .

درنښت

پوهندوی کریم الله

# لیکچر

سرلیک

مخ

۱

سریزه

## لومړی څپرکی

### دنړۍ سیاسي جغرافیې تحلیل او شننه

۸	۱.۱. لومړۍ جغرافیه
۸	۱.۱.۱. د جغرافیې پېژندنه
۹	۱.۱.۲. د جغرافیې موضوع
۹	۱.۱.۳. د جغرافیې په زده کړه کې غوره مفاهیم
۱۱	۲.۱. دویم سیاست
۱۱	۱.۲.۱. سیاست پېژندنه
۱۳	۲.۲.۱. د سیاست تعریف
۱۳	۳.۲.۱. د سیاست ځانګړنې
۱۴	۴.۲.۱. د سیاست ډولونه
۱۵	۳.۱. درېیم سیاسي جغرافیه
۱۵	۱.۳.۱. د سیاسي جغرافیې پېژندنه
۱۶	۲.۳.۱. د سیاسي جغرافیې موضوع
۱۶	۳.۳.۱. د سیاسي جغرافیې اصلي مفهوم
۱۸	۴.۳.۱. د سیاسي جغرافیې ځانګړنې
۱۹	۵.۳.۱. د سیاسي جغرافیې څرنگوالی او قلمرو
۲۰	۶.۳.۱. د سیاسي واحدونو مفهوم
۲۰	۷.۳.۱. جیوپولیتیک یا جغرافیایي سیاست
۲۳	لنډیز
۲۴	پوښتنې

## دویم څپرکی

په نړۍ کې د سیاسي جغرافیې د منځته راتگ په اړه ټولیزې څرگندونې

۲۶	۱.۲. په نړۍ کې د سیاسي جغرافیې د منځته راتلو بهیر
۲۸	۱.۱.۲. د سیاسي جغرافیې د راپورته کېدو پړاو
۳۳	۲.۱.۲. د سیاسي جغرافیې د انزوا او زوال پړاو
۳۴	۳.۱.۲. د سیاسي جغرافیې د بیا ژوندۍ کېدو پړاو
۳۶	۲.۲. په نړۍ کې د سیاسي جغرافیې بدلونونو ته کتنه
۳۶	۱.۲.۲. په منځنیو پېړیو کې
۳۷	۲.۲.۲. په نولسمه پېړۍ کې
۳۷	۳.۲.۲. په نوي پړاو کې
۳۸	لنډیز
۳۹	پوښتنې

## درېیم څپرکی

د نړۍ سیاسي نقشې د بدلونونو پلټنه

۴۲	۱.۳. جغرافیایي کشفېدنې
۴۲	۲.۳. جگړې او جیوپولیتیکي غوره بدلونونه
۴۲	۳.۳. دامپراتوریو ټوټه کېدنه
۴۲	۴.۳. د بېلوالی او بېلتون غوښتنې پروسې
۴۴	۵.۳. د نړۍ په سیاسي نقشه کې د بدلونونو رامنځته کېدو مهمې زمانې برخې
۴۴	۱.۵.۳. ۱۶۴۸م کال او د وستفاليا تړون
۴۵	۲.۵.۳. د ۱۸۱۵م کال د ویانا کنگره
۴۷	۳.۵.۳. د ۱۹۱۸م کال د وارسا د صلحې تړون
۴۸	۴.۵.۳. ۱۹۴۵م کال او د ملګرو ملتونو د ټولني منشور
۴۸	۵.۵.۳. د ۱۹۹۱-۱۹۹۲م کلونو پېښې او د شوروي اتحاد ټوټه کېدل
۵۰	لنډیز
۵۱	پوښتنې

## خلورم خپرکی

### د سیاسي جغرافیې د بحث وړ مسلې

۵۳	۱.۴. هېواد
۵۳	۱.۱.۴. هېواد ته بڼه ورکوونکي لاملونه
۵۴	۲.۱.۴. د هېواد ډولونه
۵۴	۱.۲.۱.۴. د هېواد ډولونه له سیاسي پلوه
۵۵	الف. حایل هېوادونه
۵۶	ب. متعهد هېوادونه
۵۶	ج. نامتعهد هېوادونه
۵۶	د. تړلي هېوادونه
۵۷	و. خپلواک هېوادونه
۵۸	۲.۲.۱.۴. د هېوادونو ډولونه له اقتصادي پلوه
۵۸	الف. پرمختللي هېوادونه
۶۰	ب. مخ په وده یا پرمختیایي هېوادونه
۶۳	ج. وروسته پاتې هېوادونه
۶۴	۳.۲.۱.۴. د هېوادونو ډولونه له اداري پلوه
۶۴	۱.۳.۲.۱.۴. واحد دولتونه
۶۸	۲.۳.۲.۱.۴. مرکب هېوادونه
۶۸	۱.۲.۳.۲.۱.۴. د مرکب دولتونو ډولونه
۶۸	۱. د دولتونو اتحاد
۷۰	۲. د دولتونو فدرېشن
۷۴	۳. کنفدرال هېوادونه
۷۶	۲.۲.۳.۲.۱.۴. د فدرالي او کنفدرالي دولتونو ترمنځ ورته والی
۷۶	۳.۲.۳.۲.۱.۴. د فدرال او کنفدرال دولتونو ترمنځ توپيرونه
۷۷	۳.۱.۴. د هېوادونو پراختیا
۸۷	۴.۱.۴. د هېوادونو موقعیت
۸۷	۱.۴.۱.۴. ریاضي یا مطلق موقعیت
۸۹	۲.۴.۱.۴. نسبي یا مرتبط موقعیت
۹۰	۳.۴.۱.۴. سوق الجیشي موقعیت
۹۱	۴.۴.۱.۴. په وچه کې راگېر موقعیت

۹۳	۵.۴.۱.۴ . اوبو ته د لاس رسي موقعيت
۹۳	۶.۴.۱.۴ . خواوو ته د لاس رسي موقعيت
۹۴	۵.۱.۴ . د هېوادونو هستې
۱۰۳	۱.۵.۱.۴ . د هېوادونو د هستې جوړېدو لاملونه
۱۰۳	۶.۱.۴ . د هېوادونو پلازمېنې
۱۰۷	۱.۶.۱.۴ . د پلازمېنې ټاکل
۱۰۷	۲.۶.۱.۴ . د پلازمېنې د ځای په بدلون کې اغېزمن لاملونه
۱۰۸	۷.۱.۴ . د هېواد جوړوونکي عناصر
۱۰۹	۱.۷.۱.۴ . سرزمين يا قلمرو
۱۰۹	۱.۱.۷.۱.۴ . د نړيوالو عمومي حقوقو له مخې د يو هېواد سيمه يا قلمرو
۱۱۲	۲.۷.۱.۴ . ملت
۱۱۴	۳.۷.۱.۴ . حکومت
۱۱۵	۱.۳.۷.۱.۴ . د حکومت ډولونه
۱۱۹	لنډيز
۱۲۱	پوښتنې

### پنځم څپرکی

#### نړيوالې سياسي پولې

۱۲۴	۱.۵ . د سرحدونو تعريف
۱۲۵	۲.۵ . د سرحدونو ارزښت
۱۲۶	۳.۵ . د سرحدونو ټاکل
۱۳۱	۴.۵ . د سرحدونو ډولونه
۱۳۱	۱.۴.۵ . د پيداښت او پروګرو د تطبيق له مخې سرحدونو ډولونه
۱۳۳	۲.۴.۵ . طبيعي عوارضو سره د تطابق له پلوه سرحدونه
۱۳۷	۵.۵ . د پولې او کرښې مفاهيمو پېژندل
۱۳۷	۱.۵.۵ . د سرحد او مرزد تعريف تاريخي بهير
۱۳۹	۲.۵.۵ . د سرحد او مرزد توپيرونه
۱۴۱	۳.۵.۵ . سياسي مرزونه
۱۴۲	۶.۵ . د کرښو ډولونه

۱۴۳	۷.۵. د کربنو نوې ډلبندي
۱۴۳	۱.۷.۵. طبيعي کربنې
۱۴۴	۲.۷.۵. فرهنگي کربنې
۱۴۴	۳.۷.۵. سياسي کربنې
۱۴۴	۴.۷.۵. قومي کربنې
۱۴۵	۵.۷.۵. تحميلي کربنې
۱۴۵	۶.۷.۵. اقتصادي کربنې
۱۴۵	۷.۷.۵. هندسي کربنې
۱۴۶	۸.۷.۵. متروکه کربنې
۱۴۶	۸.۵. د کربنو کښلو ټوليزې ځانگړتياوې
۱۴۶	۹.۵. سمندري سرحدونه
۱۴۷	۱.۹.۵. د سمندري قوانينو تاريخچه
۱۵۱	۲.۹.۵. د دوو مجاورو هېوادونو ترمنځ د اوبيزو کربنو ټاکل
۱۵۲	۱۰.۵. هوايي کربنې
۱۵۵	لنډيز
۱۵۶	پوښتنې

### شپږم څپرکی

#### باندینۍ سوداگري

۱۵۸	۱.۶. دباندینۍ سوداگري په اړه ټوليزې څرگندونې
۱۶۳	۲.۶. دباندینۍ سوداگري د ستراتيژيو پلټنه
۱۶۴	۳.۶. ازاده سوداگري
۱۶۶	۴.۶. په نړۍ کې د لېږد رالېږد څرنگوالی
۱۶۶	۱.۴.۶. اوبيزه سوداگري او ابناگانې
۱۷۴	۲.۴.۶. اوبيزه سوداگري او کانالونه
۱۷۴	۱.۲.۴.۶. دسویز کانال
۱۷۶	۱.۲.۴.۶. د پانامې کانال
۱۷۸	۲.۲.۴.۶. د کیل کانال

- ۱۸۰ ۳.۴.۶. اوبیزه سوداگری، بندرونه او ازاد بنارونه  
۱۸۲ ۴.۴.۶. په نړیوالو اوبو کې اوبیز ترانسپورت  
۱۸۵ لنډیز  
۱۸۷ پوښتنې

### اوم څپرکی

#### نړیوالې اړیکې او بانډینی سیاست

- ۱۹۰ ۱.۷. بانډینی سیاست  
۱۹۱ ۲.۷. دنړیوالو اړیکو د پیدایښت انگیزې  
۱۹۲ ۳.۷. دنړیوالو اړیکو غوره تیوري گانې  
۱۹۲ ۱.۳.۷. دنړیوالو اړیکو نظریې  
۱۹۳ لنډیز  
۱۹۴ پوښتنې

### اتم څپرکی

#### داطلاعاتو سیاسي جغرافیه

- ۱۹۶ ۱.۸. داطلاعاتو سیاسي جغرافیې ځانگړنې  
۱۹۶ ۱.۱.۸. خوځښتوب  
۱۹۶ ۲.۱.۸. ځانگړې مرز بندي  
۱۹۶ ۳.۱.۸. داطلاعاتو د جریان لوری نیونه  
۱۹۷ ۴.۱.۸. داطلاعاتو سیاسي جغرافیې د څپرني سیمې د اطلاعاتو د متخصصینو لپاره  
۱۹۷ ۲.۸. اطلاعات او نړیوال توب  
۱۹۸ لنډیز  
۱۹۹ پوښتنې

### نهم څپرکی

#### په نړۍ کې غوره سیاسي او اقتصادي ټولنې

- ۲۰۲ ۱.۹. داروپا اتحادیه  
۲۱۰ ۲.۹. افریقایي ټولنه

۲۱۲	۳.۹. عربو ټولنه
۲۱۴	۴.۹. داروپا شورا
۲۱۸	۵.۹. لوېديځې اروپا اتحاديه
۲۲۰	۶.۹. د مشترک المنافع ټولنه
۲۲۴	۷.۹. د ازادو مشترک المنافع هېوادونو ټولنه
۲۲۶	۸.۹. د فارس خليج د همکاريو شورا
۲۲۷	۹.۹. د اسيا جنوب ختيځ هېوادونو ټولنه
۲۳۰	۱۰.۹. د سويلي اسيا د سيمه ييزې همکارۍ اتحاديه (سارک)
۲۳۴	۱۱.۹. د اسلامي همکاريو يا کنفرانس ټولنه
۲۳۶	۱۲.۹. د جنوب ختيځې اسيا تړون ټولنه يا سيټو
۲۳۷	۱۳.۹. د نفتو د صادروونکو هېوادونو سازمان (اوپک)
۲۳۸	۱۴.۹. د شمالي اتلس تړون (ناټو)
۲۴۳	۱۵.۹. د وارسا تړون
۲۴۴	لنډيز
۲۴۶	پوښتنې
۲۴۸	د سياسي جغرافيه اړينې اصطلاحگانې
۲۶۲	ماخذونه
۲۶۶	مل پانې (ضميمې)

## سریزه

سیاسي جغرافیه د ټولنیزو علومو له په ډله کې د بشري جغرافیې یوه څانګه ده چې د سیاسي قدرت یا سیاست او جغرافیې تر منځ د اړیکو څېړلو سره مینه لري. سیاسي جغرافیه (Political Geography) او جیوپولیتیک (Geopolitics) یا جغرافیایي سیاست دواړه په جغرافیایي محیط کې د سیاسي ځواک د زیات رول څېړنې سره مینه لري. یوازې په دې توپیر سره چې په جیوپولیتیک یا جغرافیایي سیاست کې د جغرافیایي لاملونو اغېز اچونې د ځواک لرونکو په سیاسي تصمیم نیولو کې تر څېړنې لاندې نېسي، حال دا چې په ټولیز برڅورد کې کېدې شي سیاسي جغرافیه (Political Geography) په جغرافیایي محیط کې د ځواک لرونکو د سیاسي تصمیمونو اغېزو په څېړنه بوخته وښایو.

د جو پاینټر (Joe Painter, 2009) په وینا په دې وروستیو وختونو کې وګړي له سیاسي پلوه په یوه حساسه زمانه کې د نورو غټو بدلونونو سره ژوند کوي. نوموړی د یادې دعوي د ثبوت لپاره له ۱۹۸۴-۲۰۰۹ م کلونو پورې د نړۍ سیاسي نقشي کې د پام وړ سره پرتله کوي. د نوموړي په وینا په ۱۹۸۴ م کال په نړۍ کې سوږ جنګ په چټکۍ سره روان و، د امریکا په متحده ایالاتو کې رونالد ریګن د دویم ځل لپاره د واک په ګډۍ کېناستو، په مسکو کې هم همداسې لوبې روانې وې او د شوروي په سرانو کې کنستانتین چرنېنکو ته واک ورسېدو، په نړیواله کچه هم ناټو (North Atlantic Treaty Organization) او وارسا تړونونه جوړ شوي وو او د امریکا متحده ایالات په لوېدیځه اروپا کې د ټولنیز امنیت (Collective security) تر سرلیک لاندې بهانې له امله د اتومي راکټونو په ځای پر ځای کولو لګیا و.

د اقتصاد دوکتورینو لخوا د ازاد بازار روحیه چې رونالد ریګن او مارګریت ټاچر لخوا د امریکا په متحده ایالاتو او برتانيا کې طرحه شوې وه، په ټولو صنعتي او پانګه والو هېوادونو کې د پېلېدو په حال کې وه. په چین کې د کلتوري انقلاب یوازې لس کاله وروسته د اقتصادي رېفورمونو تطبیقولو په چټکۍ سره زور اخیستی و. په ختیځه اروپا کې د

يوگوسلاويا په گډون سياسي ثبات واکمن و ، په داسې حال کې چې د نړۍ په زياتو سيمو کې پراخې سياسي لانجې روانې وې . په جنوبي افريقا کې د اپارتايد (Apartheid) رژيم پر وړاندې پراخې مبارزې روانې وې او د جنوبي افريقا تورپوستي سياسي رهبر نلسن مانديلا تر ډيرې مودې پورې د زندان تورو کوټو ته ولوېد ، په منځنۍ امريکا کې د امريکا متحده ايالاتو په مرسته د نېکاراگوا د ساندانستانو (Sandanists) په رېفورمي نظام کې سختې جگړې پيل وې .

په ۱۹۹۵م کال کې نړۍ له سياسي پلوه بشپړه بدله شوه په سهيلي افريقا کې د اپارتايد او د سپين پوستو نظام پای ته ورسېدو او نلسن مانديلا د هغه هېواد جمهوررييس په توگه وټاکل شو . د شوروي اتحاد په نوم هېواد د نړۍ په نقشه کې ځای نه درلود ، په ختيځه اروپا کې نژادي لانجو د هغې سيمې نقشه بدله کړې وه ، د وارسا تړون منحل شوی و او د نړۍ د پايښت په موخه د نړيوال نوي نظام لپاره جدي هڅې او خبرې روانې وې ، د خصوصي جوړونې پروگرام چې په افراطي بڼه د مارگریت تاچر د حکومت لخوا په لاره اچول شوی و ؛ ټوله اروپا يې ونېوله . په چين کې د تيانانمن (Tiananmen May 1998) جاده يې روانو پېښو وښودله چې د هغه هېواد اقتصادي ريفورمونو څخه بايد د سياسي ازاديو انتظار و نه وپستل شي . په نېکاراگوا کې د ساندانستانو حکومت د متحده ايالاتو سره د اوږدو کلونو لانجو وروسته له مخې ووتو . په اخر کې بايد يادونه وکړو چې د نړۍ هغه سياسي بڼه چې په ۲۰۰۸م کې وه ، په نړۍ کې د پورته يادو شوو پېښو په پام کې نېولو سره په ۱۹۹۵م کې د نړۍ د نقشې سره زيات توپير درلود .

په ټوليزه او دوديزه توگه بشري جغرافيه په بناري ، ټولنيزې ، تاريخي او داسې نورو جغرافيو وېشل شوې ده ، له يادو څانگو هره يوه يې ځانگړې ساحه چې د جغرافيايي حقايقو يوه برخه تمثېلوي په برکې نېسي . د يادولو وړه چې بشري جغرافيه د وخت په تېرېدو سره د ځانگړو سياسي او ټولنيزو شرايطو لاندې پراختيا موندلې ده ، سره ددې چې د بشري جغرافيه د بېلابېلو څانگو پراختيا او پرمختيا په يو ډول نه ده شوې .

سیاسی جغرافیه د بشري جغرافیې یوه بنسټیزه څانګه ده، سره له دې چې ددې څانګې پوهان ددې څانګې لپاره کوم څانګې تعریف نه لري، مګر په ټولو تعریفونو کې مکان یا ځای (جغرافیه) او سیاست (قدرت یا حکومت) ته په سیاسي جغرافیې کې د څېړنو اصلي هستې په بڼه اشاره شوې ده. بنأ د پوهانو لخوا د بېلابېلو تعریفونو په وړاندې کولو کې غوره لامل دادی چې یادو پوهانو سیاست او جغرافیه په متفاوته توګه تعریف کړي دي.

د جغرافیه پوهانو له ډلې څخه یو تن د (Derwent Wittlesey) په نوم د دویمې نړۍ والې جګړې په وخت کې سیاسي جغرافیه هېوادونو او ځمکو ترمنځ د اړیکو څېړنه وګڼله. نوموړي پوه جیوپولیتیک پر سیاسي جغرافیې رومبی ګڼلو او په همدې ترتیب یې سیاسي جغرافیه د هېوادونو په چوپړ کې ورکوله.


یو بله جغرافیه پوه د ریچارد هارتشورن (Richard Hartshorne) په نوم په ۱۹۳۹م کال کې سیاسي جغرافیه د هېوادونو جغرافیه او یاد سیاسي متشکله واحدونو جغرافیه ونوموله. ددې پوه په آند په سیاسي جغرافیې کې د بشري فعالیتونو سیاسي اړخونه د ځای د توپيرونو په پام کې نیولو سره تر څېړنې لاندې نیسي. نوموړي جیوپولیتیک چې هغې وخت کې یوازې په المان کې یې رول درلود د سیاسي جغرافیې څخه په بشپړه توګه بېله رشته او پرته له المانه د ټولو هېوادونو د جغرافیه پوهانو لپاره د نه منلو وړ وښوده.

ځینو نورو جغرافیه پوهانو په تېره بیا امریکا د جغرافیه پوهانو ټولني سیاسي جغرافیه د سیاسي چارو او جغرافیایي ساحو ترمنځ متقابل عمل یادوله. په داسې حال کې چې ځینو نورو لکه (Cohen and Rosenthal) بیا سیاسي جغرافیه د یوې سیمې د سیاسي پروسو د ممیزاتو د څېړنې سره د علاقه مندی علم ګڼي. د (Pacione) په وینا سیاسي جغرافیه پوه علاقه مندی تر څو د جغرافیایي تصمیمونو پایلې او سیاسي چارې د هغو جغرافیایي عواملو چې د سیاسي چارو په پایلو کې اغېزمن وي ارزوي. یو بل جغرافیه پوه (Alexander 1963) سیاسي جغرافیه د هېوادونو په داخل کې د اداري واحدونو او د هېوادونو د سرحدونو او سیاسي واحدونو څېړنه ښودلې.

یو بل جغرافیه پوه (Joe Painter, 1995) سیاسي جغرافیه د پوهې هغه څانګه ګڼي چې موږ د هغې نړۍ سره بلدوي چې داخلي کشمکشونه، نوې مفکورې او ډینامیکې پولې د هغې ځانګړنې دي.

په لنډه توګه باید ووايو چې جغرافیه د ټولنیزو علومو څخه یوه پوهه ده چې په کې د جغرافیې او سیاست ترمنځ څو اړخیزې اړیکې ارزول کېږي. د پوهانو له ډلې څخه یو تن (Martin Jones, 2004) په آند جغرافیه او سیاست یو له بل سره د دوه اړخیزو اړیکو لرونکي مثلث په بڼه بنودلي، له دې مثلثونو څخه د یو په راس کې قدرت (Power)، پالیسی (Policy) او سیاست (Politics) ځای لري، په دې ځای کې قدرت هغه عنصر دی چې د پالیسی او سیاست پایښت تضمینوي، حال دا چې سیاست د ټولو هغو کړنو ټولګه ده چې د قدرت د ترلاسه کولو او یا ساتلو په اړه د ټاکنو، جنګ یا بلې کومې لارې څخه تر ګټې لاندې راځي. او پالیسی هغه پایلې دي چې د قدرت څخه په ګټې اخیستنې سره د هغې په لاسته راوړلو کې توقع کېږي. د دې دواړو پدیدو ترمنځ اړیکې معمولاً په سیاسي علومو کې تر څېړنې لاندې نیول کېږي.

د بل مثلث په درېیو سرونو کې فاصله یا مکان (Space)، په جغرافیه کې د څېړنې وړ مرکزي نقطه په دویم سر کې سیمه یا ځمکه (Territory) د یو ځانګړي ځای یو برخه د هغې د حدودو او ځانګړنو په پام کې نیولو سره او په درېیم سر کې یې په مکان کې یو ځانګړی ځای (Place) قرار لري.



(۱). انځور: د جغرافیې او سیاست اړیکې ښيي (۴: ۶).

سیاسي جغرافیه دا مني چې ددې شپږو پدیدو ترمنځ جبري اړیکې شتون لري، په داسې حال کې چې دا اړینه نه ده چې د سیاسي جغرافیې په هر څپرکه کې ټولې اړیکې په پام کې ونېول شي. په هر صورت په سیاسي جغرافیه کې یو شمېر زیاتې متقابلې اړیکې تر ارزونې لاندې نېول کېږي، چې شونې ده ځینې یې کلتوري، اقتصادي او تاریخي بنسټونه ولري او له همدې امله د جغرافیه پوهانو پام کلتوري، اقتصادي او تاریخي جغرافیې ته ور اړوي. په بله ژبه که څه هم په جغرافیې کې د څپرکې ساحه ځانګړې ده مګر نه شو کولی د هغې ځانګړې پولې د جغرافیې د ټولو علومو او شاخونو څخه تثبیت کړو.

د یادولو وړ مطلب دادی چې په سیاسي جغرافیه کې د بحث وړ موضوعات په بېلابېلو دورو کې یو ډول نه وو، د بېلګې په توګه په دې وروستیو کلونو کې په زیاترو هېوادونو کې د ښځو نهضت اغېزمنه ترینه او تر ټولو مهمه سیاسي قوه ده چې البته سیاسي مبارزې، د نویو قوانینو وضعه کول، د مجلو چاپ او نشرول او بلاخره د نوې سیاسي فلسفې پراختیاد ښځې او نرد مساوي حقوقو د لرلو پر اساس (Feminism) د یوې پوهې یا د ښځو نهضت په بڼه چې پخوا د سیاسي پدیدې په توګه د سیاسي جغرافیې په بحثونو کې نه شمېرل کېدې،

او دا او دې ته ورته نور بحثونه زیاتره په کلتوري او ټولنیزې جغرافیې کې لوستل کېږي .  
په داسې حال کې چې دا وضعه اوسمهال د بدلون په حال کې ده او یوه نوې او مهمه ساحه یې  
د بنسټو د نهضت سیاسي جغرافیې (Feminism Political Geography) په نوم دراکړگنډیدو  
په حال کې ده .

لنډه دا چې پخوا به سیاسي جغرافیې کې د فزیکي محدودې او د هېوادونو د قدرت  
او د سیاسي او نظامي سیالیو ترمنځ اړیکې په نړیواله کچه څېړل کېږي ، مگر د شلمې پېړۍ  
په اوږد کې د وگړو څېړنې ته هم پام واړول شو . نن ورځ د سیاسي جغرافیې پوهان سیاسي او  
ټولنیزې مبارزې او ټولنیز خوزبنتونه د تېر په پرتله ډیر جدي گڼي . د کارگرو ، بنسټو ، نژادي  
لږکیو ، معلولو وگړو حرکتونه او محیطي مبارزین نن ورځ د سیاسي جغرافیې په برخه کې د  
علمي څېړنو غوره موضوعگانې جوړوي . اوسمهال پوهان د سیاسي جغرافیې په برخه کې د  
سیاسي ، اقتصادي ، ټولنیزو او کلتوري تېوریکانو څخه گټه پورته کوي او له همدې امله د  
سیاسي جغرافیې د پراختیا یو نوی پړاو د ځلېدو په حال کې دی .

## لومړی څپرکی

### دنړۍ سیاسي جغرافیې تحلیل او شننه

په دې څپرکي کې د سیاسي جغرافیې تحلیل او شننه کېږي، نولازمه ده چې لومړی جغرافیه، سیاست او سیاسي جغرافیه وپېژنو او بالاخره په دوی پورې اړوند موضوعگانې روښانه شي.

جغرافیه د چاپیریال او انسان د اړیکو د علمي مطالعې څخه عبارت ده، جغرافیه یوه لرغونې پوهه ده، خوددې پوهې سیاسي څانګه یوه نوې زېږیدلې څانګه ده چې په ۱۹مې پېړۍ کې رامنځته شوې ده. جغرافیه یوه لرغونې پوهه ده چې موخه یې د انساني نړۍ سم پېژندل او ورسره بلدتیا ده. هغه ځانګړنې چې یاده پوهه له نورو څخه ځانګړې کوي دنړۍ په بېلابېلو سیمو کې د بدلونونو او په دوی پورې اړوندو مسایلو او موضوعاتو باندې راڅرخېږي.

جغرافیه د علمی طریقی له مخې د وگړو د استوگنې اړوند ځایونو ته ځواب برابروي چې ترډیره په درې ډوله پوښتنې وي یعنې چېرته؟، ولې؟ او څنگه؟. جغرافیه تل هڅه کوي چې دې پوښتنو ته ځواب ووايي.

همدارنگه سیاست د ریاست او حکومت چارو په غوره توگه سرته رسولو ته وايي. سیاست د politics مترادفه کلمه ده او یوناني رېښه لري چې د Polis کلمې څخه یې سرچینه اخیستې ده او په یوناني ژبه کې Polic د ښار – دولت په معنی ده. نوله دې داسې معلومېږي چې سیاست ښار او دولت پورې اړوند چارو پرمخ بېولو ته ویل کېږي. په هر صورت هر ډول چارې او تدابیر چې د ځانگړو او دولتي کارونو د ترسره کولو په موخه کارول کېږي سیاست ورته وايي.

په اخر کې ویلی شو چې سیاسي جغرافیه د انساني جغرافیې یوه څانگه ده چې په جغرافیایي چاپیریال کې د ځواک او سیاست پراغېزو بحث کوي.

د سیاسي جغرافیې او جغرافیایي سیاست (جیو پولیتیک) سره په لومړي برخورد کې، دې اصل ته په پام سره د ارزښت وړ دی چې دا دواړه بحثونه د جغرافیې او سیاست له اړیکو څخه غږېږي، له همدې امله غوره ده چې ددې اړیکو مطالعه ددې دواړو بحثونو یعنې جغرافیې او سیاست په لنډو تعریفونو پیل کړو.

## ۱.۱.۱. لومړۍ - جغرافیه

### ۱.۱.۱.۱. د جغرافیې پېژندنه

د جغرافیې اصطلاح یوناني رېښه لري چې له “جیو گرافیا” څخه اخیستل شوې، عربان یې بیا “الجغرافیه” بولي. په فارسي کې د “جغرافیا” او “جغرافی” په نومونو کارول شوې، چې دواړه په یوه معنی سره دي. په انګلیسي ژبه کې (Geography) ورته ویل شوې او له دوه برخو یې ترکیب موندلی چې (Geo) د ځمکې او خاورې په معنی دی او (Graphy) د بیان، توضیح، تشریح، کښلو، ښودلو او د تحلیل په معنی دی (۲۰: ۹).

جغرافیه هغه پوهه ده چې د ځمکې د کرې انساني چاپیریال څېړي ، یا داچې د ځمکې کره د انساني فضايي لیدلوري څخه مطالعه کوي . په بله ژبه جغرافیه د چاپیریال او انسان د اړیکو د علمي مطالعې څخه عبارت ده ، اگر که دا چاپیریال د استوګنې طبیعي چاپیریال وي یا انساني – اقتصادي د استوګنې چاپیریال او یا سیاسي او امنیتي – ستراتیژیک چاپیریال وي .

جغرافیه یوه لرغونې پوهه ده او له اساسي علومو یا پوهو څخه ګڼل کېږي ، خو ددې پوهې سیاسي څانګه یوه نوې څانګه ده چې د " ملت " او " ملتي حکومت " د مفهوم پیدایښت سره یو ځای په ۱۹مه پېړۍ کې منځته راغله ( ۳۲ : ۲۱ ) .

### ۱.۱.۲. د جغرافیې موضوع

د جغرافیې د پوهې موضوع په وروستیو دوه زره کلونو کې ، ځمکه او ځمکې پورې تړلې پدېدې وې خو په دې وروستیو کې د جغرافیې تعریف د نورو علومو په څېر سم او دقیق شوی دی ، بنا پر دې د جغرافیې موضوع په لاندې توګه توضیح کېږي :

- د یوې ټوټې په بڼه د ځمکې کرې پېژندل .
- د ځایونو بې حده ډولونو پېژندل .
- د ځمکې د کرې د توپيرونو ، ناندولویو او تضادونو پېژندل .
- د ځمکې د سیارې د طبیعي څېرې ( بڼې ) څخه جغرافیایي مطالعه کول .
- د ځمکې د کرې له خورو ورو پدیدو تحلیل او تجزیه .
- د ځمکې د سطحې د څېرو او پدیدو څېړنه چې سیده په انسان او د هغه په اقتصادي ، سیاسي ، فرهنګي او ټولنیزو چارو سره تړاو لري ( ۲۰ : ۱۳ ) .

### ۱.۱.۳. د جغرافیې په زده کړه کې غوره مفاهیم

جغرافیه هغه علم دی چې هڅه کوي د سیمو ځانګړنې او د ځمکې پرمخ د پدیدو او انسانانو خواړه واره کېدل واضح کړي . جغرافیه د چاپیریال او انسان تر منځ متقابلو اړیکو

ته ځانگړې ارزښت ورکوي . جغرافیه د چاپیریال پېژندنې له ليارې د ټولنيز فرهنگ په لورولو کې غوره رول لري او د چاپیریال ساتنې او گټې اخېستنې په اړه پوهاوی ورکوي . په بله ژبه جغرافیه هڅه کوي لاندې پوښتنو ته ځواب وويي .

څه شی ؟

چېرته ؟

ولې هلته ؟

څه ډول منځته راغلی ؟

څه اغېزې لري ؟

څه ډول ورڅخه گټه واخېستل شي ، تر څو دځمکې تعادل وساتل شي ؟.

څوک ؟

کله ؟

د جغرافیه د پورته اصلي موخو یادول د چاپیریال په سمه پېژندنې او دهغې د خوندي ساتلو او ورڅخه د سمې گټې اخېستنې لامل گرځي . د جغرافیه زده کړه باید چې لاندې وړتیا په زده کوونکو کې منځته راوړي .

• د جغرافیه د پوهې درک او پرې پوهېدل ( د جغرافیه پوهې مفاهیم او اصول ) .

• جغرافیایي مهارت .

• د جغرافیایي موضوعاتو په اړه د منطقي فکر کولو د ځواک منځته راتگ ( ۲۰ : ۱۴ ) .

ددغو اصلي موخو له امله د جغرافیه پوهه ددې لامل گرځي ترڅو چې چاپیریال په هر اړخیزه توگه وپېژنو او د ساتنې منطقي گټې اخېستنې په اړه یې وپوهېږو .

همدارنگه د جغرافیه یو بل پوه ایرانی حجه الاسلام والمسلمین په دې اړه په لاندې توگه څرگندونې کوي .

جغرافیه هم دیو علمی روش له مخې د هغو ځایونو لپاره چې وگړي په کې اوسېږي یو لړ پوښتنو ته ځواب وایي . جغرافیایي پوښتنې معمولاً د درې اساسي پوښتنو په طرح کولو پیل کېږي .

الف : چیرته؟ (where?) : چیرته اساسي پوښتنه ده چې په جغرافیه کې مطرح کېږي ، ځکه د انسان ټولې چارې به په یوځای کې ترسره کېږي ، کلي ، ښارونه ، هېوادونه او لوېږې وچې ټول ځایونه گڼل کېږي چې چیرته ؛ ته ځواب وایي .

ب . ولې؟ (Why?) : ځینې پدیدې په ځانگړو ځایونو کې ترسره کېږي ، یعنې په جغرافیه کې دویمه اساسي پوښتنه ولې ده ، چې ولې هلته ترسره کېږي . یعنې کوم لاملونه دي چې دا پدیده یې هلته منځته راوړي

ج . څرنگه؟ (How?) : څنگه ددې ټاکلي ځای پدیدې ددې ځای د وگړو پر ژوند اغېزې شیندي؟ ( ۱۸ : ۲۶ ) .

## ۲.۱ . دویم . سیاست

### ۱.۲.۱ . سیاست پېژندنه

د سیاست معنی اصلاح کول او ښایسته کول دي ، د همدې لغوي معنی پر بنسټ دغه کلمه د ریاست او حکومت د چارو لپاره په زیاته توگه کارول کېږي ، دا ځکه چې د ریاست او حکومت موخه هم د خلکو د حالاتو اصلاح او غوره والی وي . نو په منظمه توگه د حکومت او ریاست د چارو پر مخ بېولو ته سیاست ویل کېږي ( ۱۹ : ۹ ) .

سیاست د تدبیر او حکومتولۍ او د ټولني دسیاست او مدیریت په کارونو کې له تدبیر څخه کار اخېستلو په معنی دی . په اروپا کې تر منځنیو پېړیو پورې سیاست د دین په چوپړ کې و او دهغه یوه برخه گڼل کېده ، په بله ژبه تر اتلسمې پېړۍ پورې سیاست د انسان د ماورا الطبیعي ایډیولوژۍ په چوپړ کې و . د " ملت " ، " ملتي حکومت " ، " نړیوال

اقتصاد" او "نړيوالو اړيکو" د مفاهيمو په منځته راتلو سره په نوي او عصري پړاو کې سياست په تدريج سره د اقتصاد په چوپړ کې شو او اقتصادي موخو ته درسېدو لپاره و کارول شو (۲۱ : ۳۲).

دسياست کلمه چې عربي رېښه لري درعيت کارونو ته لاسرسی ، دخلکو د دنيا او اخرت کارونو سمول او دخلکو د ژوند ادارې او تدبيرته ويل کېږي ( ۳۸ : ۵).

سياست د عربي ژبې رېښه لري چې لغت کې "داس ارامولو او قابو کولو" په معنی دی او يا هغې تگلارې ته وايي چې انسان يې په مخ کې لري . په انگليسي کې "Politics" د برنامې ، کارکولو طريقې ، اساسي اصولو او قواعدو ، دلارښوونې اصول او داسې نورو په معنی دی.

سياست د ټولني د مديريت يا حکومتولۍ په کارونو کې له تدبير څخه کار اخېستلو او تدبير په معنی دی . د سياست علم د هېواد په چارو کې تدبير ته وايي په تېره چې د ملت د ژوند چارې سمې او رغوي ، د سياست موضوع ډيره پراخه ده چې په بېلابېلو موضوعاتو کې کېدای شي و کارول شي، مگر د سياست د علم تعريف د هېواد ادارې ته راجع کېږي (۲۰ : ۲۲).

په انگريزي ژبه کې د سياست هم معنی لفظ ( Politics ) دی چې پوهان يې رېښه د يوناني ژبې له ( Polis ) کلمې څخه اخېستل شوې گڼي . په يوناني ژبه کې ( Polis ) د ښار - دولت يا ( City\_ State ) معنی درلوده . له دې لفظي پېژندنې څخه داسې معلومېږي چې د سياست د انگليسي ژبې هم معنی لفظ ( Politics ) په ښار او دولت پورې اړوندو چارو ته ويل کېږي (۱۰ : ۴).

د ( Politics ) کلمه اصلاً له يوناني کلمې څخه ده او د ارسطو له يوناني کتاب چې د حکومت او حکومت داری په اړه يې ليکل شوی ورڅخه اخېستل شوې . ياده کلمه له آره لومړی په لاتيني کې د ( Politique ) کلمې او وروسته بيا په ۱۵۲۰م کال کې د انگليسي ( Politics ) په بڼې يې بدلون موندلی . د ( Politic ) کلمه د لومړي ځل لپاره په ۱۴۳۰م کې په

انگلیسی ژبه کې کارول شوې وه ، البته د فرانسوي د (Politique) کلمه چې په خپله د لاتیني (Politicus) او یوناني کلمې (Politkus) رېښه لري ؛ چې ”د اتباعو یا ملکي وگړو” په معنی ده . د (Politics) کلمه د تابع او (Polis) د ښار په معنی اخیستل شوې ده ؛ چې یادي اصطلاحگانې له پخوا کارول کېدې .

په هر صورت په ټولیزه معنی هر ډول تگلاره او یا تدابیر چې د ټولنیزو او یا ځانگړو کارونو د ادارې او بهبود لپاره په کار اچول کېږي سیاست گڼل کېږي ، لکه چې موږ د اقتصاد سیاست ، نظامي سیاست او داسې نورو یادونه کوو . مگر په ځانگړې معنی سره هر کار چې دولت او مدیریت پورې تړاو ولري ورته سیاست وايي ، او یا د ملک داری په چارو او یا په یوه ټولنیزه اداره کې د کارونو د تدابیرو نیولو ته سیاست ویل کېږي ( ۴ : ۱ ) .

### ۲.۲.۱. د سیاست تعریف

د سیاست فن پرسوله ییزو او ناسوله ییزو اړیکو رهبري کول ، د وگړو ډلو او گوندونو او همدارنگه د حکومتي چارو رهبري د یو هېواد په کوردننه او په نړیواله کچه د دولت او دولتونو ترمنځ د اړیکو جوړول دي ( ۲۰ : ۲۷ ) .

### ۳.۲.۱. د سیاست ځانگړنې

د سیاست فن لاندې ځانگړنې لري .

- د قدرت (ځواک) ترلاسه کولو لپاره مبارزه .
- د ځواک ساتل .
- د ځواک ښودل او زیاتېدل ( ۲۰ : ۲۲ ) .

## ۱.۲.۴. د سیاست ډولونه

ټولیز سیاستونه : هغه اصول دي چې د ذیصلاح مراجعو په وسیله په هېواد کې وضع شوي وي او د یوې نمونې او لارښود په عنوان په ټولنه کې لازم اقدامات او فعالیتونه رهبري کوي (۲۰:۲۳).

د ابن خلدون له نظره د سیاست ډولونه په درې ډوله دي .

۱. حیواني سیاست . ۲. (عقلي سیاست او ۳. دیني سیاست .

۱. حیواني سیاست : هغه سیاست دی چې د عقل او قانون تابع نه وي ، یوازې د پا چا او د هغه د درباریانو تابع وي ، او دوی چې خه غواړي کوي یې ، او په دې توگه یې موخه د حیواني غوښتنو تر سره کول وي . دا ډول سیاست د پاچا هانو، امیرانو او پوځیانو په دیکتاتوري نظامونو کې وي .

۲. عقلي سیاست : هغه سیاست دی چې هوښیارانو ، پوهانو او د قوم شریفو وگړو یو قانون جوړ کړی وي او موخه یې یوازې د نیاوي ښکېلې وي ، لکه مشروطه شاهي یا غیر اسلامي جمهوریتونه .

۳. دیني یا شرعي سیاست : هغه سیاست دی چې د اسلامي عقیدې او شرعي قوانینو پر اصولو ولاړ او موخه یې د دارینو اصلاح او فلاح وي .

د ابن خلدون له نظره د شرعي سیاست ډولونه په لاندې توگه دي :

الف . د ځان سیاست : هغه سیاست دی چې هر چا دخپل ځان د کړو وړو د اصلاح لپاره اصلاحي تدابیر جوړ کړي وي او دهغې پلوي کوي .

ب . د کور سیاست : هغه تدبیرونه دي چې دخپل کور چارې پرې په ښه توگه پرمخ بېول کېږي .

ج . د کورنۍ سیاست : هغه تدبیرونه دي چې د کورني نظام چلولو په موخه په کار اچول کېږي .

د . د وعظ او نصیحت سیاست : هغه تدبیرونه دي چې د وگړو د اصلاح او سمون په موخه په کار اچول کېږي .

ه . مدني سیاست : هغه مقررات دي چې په هغې سره د حکومت نظم په ښه توگه چلول کېږي .

و- د بوده وو سیاست : هغه تدابیر دي چې پرې حیوانات (خاروي) تابع (ایل) او روزل کېږي ( ۲۳ : ۱ ، ۲ ) .

### ۳.۱ . درېیم . سیاسي جغرافیه

#### ۱.۳.۱ . د سیاسي جغرافیې پېژندنه

د سیاسي جغرافیې لپاره ډیر تعریفونه د بېلابېلو پوهانو لخوا وړاندې شوي دي چې مورېي ځینې په لاندې کرښو کې را اخلو .

سیاسي جغرافیه د جغرافیې هغه برخه ده چې د هېوادونو د حدودو او مرزونو او همدارنگه د داخلي او نړیوالو اړیکو ، د اداري او ټولنیزو تشکیلاتو او دې ته ورته نور موضوعاتو په اړه بحث کوي ( ۱۶ : ۵۵۷ ) .

سیاسي جغرافیه دانساني جغرافیې یوه څانگه ده چې په جغرافیایي چاپیریال کې د قدرت ( ځواک ) او سیاست اغېز اچولو او اغېز منلو مطالعه کوي ، له همدې ځایه ویلی شو چې سیاسي جغرافیه د سیاسي متشکله واحدونو په څېر په بوخته ده ( ۲۱ : ۲ ) .

سیاسي جغرافیه له ټولنیزو پوهو څخه ده ، او د بشري جغرافیې یوه څانگه ده چې د سیاسي قدرت یا سیاست او جغرافیې اړیکې څېړي ( ۴ : ۱ ) .

سیاسی جغرافیة د انساني جغرافیي یوه څانگه ده چې په جغرافیایي چاپیریال کې د قدرت او سیاست داغېزو اچولو او اغېزو منلو څخه بحث کوي . یا داسې هم ویلی شو چې : سیاسي جغرافیة سیمه ییز سیاسي ورته والي او توپيرونه او دهغو اړیکې له ټولو جغرافیایي ورته والو او توپيرونو سره څېړي ( ۲۰ : ۳۳ ) .

سیاسي جغرافیة د ځمکې سیارې د واحدونو او په انساني او اقتصادي جغرافیایي مسایلو کې د سیاسي فعالیتونو درول څخه بحث کوي ( ۲۴ : ۱۸ ) .

### ۲.۳.۱. د سیاسي جغرافیي موضوع

د سیاسي جغرافیي اصلي موضوع هېواد دی ، سیاسي جغرافیة سیاسي پدیدې د هېواد په داخلي فضاء کې تر بحث لاندې نیسي چې هېواد ، سرحد ، ملت ، حکومت او سرزمین مفاهیمو لرونکی وي ( ۲۰ : ۳۴ ) . هېواد او هېواد پورې اړوند مفاهیم ددې علم اصلي موضوع گڼل کېږي ، د هېواد مفهوم چې په سیاسي جغرافیي کې ځای لري له دريو لاملونو ملت ، حکومت او ځمکې څخه هېواد جوړېږي . بنا پر دې په دې مفاهیمو پورې تړلي ټول موضوعات لکه د فضا سیاسي تنظیمول ، ملت ، د قدرت مشروعیت ، قلمرو (محدوده) ، امنیت او ... هېواد پورې تړلي مسایل دي چې نن ورځ په سیاسي جغرافیي کې څېړل کېږي ( ۲۱ : ۲ ) .

### ۳.۳.۱. د سیاسي جغرافیي اصلي مفهوم

په سیاسي جغرافیي کې اصلي او مرکزي بحث ( هېواد + حکومت = State ) دی . " هېواد ( Country ) د سیاسي جغرافیي په مطالعه او څېړنه کې د پام وړ اصلي مفهوم دی ، نورې هغه برخې او مفاهیم چې په دې پوهه کې د بحث او پام وړ دي ، په سیده او اغېزمنه توگه ؛ د " هېواد " د مفهوم سره تړاو پیدا کوي ، او په زیاترو برخو کې دا مفهومونه د هېواد له مفهوم پرته پایښت نه لري .

دپام ورده چې (هېواد + حکومت) = State د سياسي جغرافيه د بحثونو مرکزي هسته او اصلي بحث دی . په فارسي ژبه کې دواړو (هېواد او حکومت) مفهومانو ته دانگليسي (State) او د فرانسوي (etat) اصطلاح کارول کېږي . حکومت د قانوني تشکيلاتو سياسي جوړښت عمودي بُعد دی ، چې د وگړو د ټولنيزې خوښې پر اساس په يوه انساني ځانگړې ټولنه کې رامنځته کېږي چې " ځمکه " (سرزمين) دهغي افقي څېره گڼل کېږي . په بله وينا سياسي ځمکه (هېواد) يوه فزيکي پدیده ده چې عمودي بُعد ته يې حکومت ويل کېږي . له بله پلوه په فارسي ژبه کې د هېواد اصطلاح له جغرافيايي پلوه د انگليسي ژبې د (Country) سره همغږي لري ، خو همدا مفهوم په ورځني گټه اخېستنه کې له ښار څخه بېرون ته = دغرونو لمنو د مفهوم په معنی کارول کېږي . ځينې مهال له سياسي پلوه د (State) مفهوم سره ورته والی کوي . ددې دواړو ترمنځ توپير کول د جملې له بڼې معلومېږي ، د بېلگې په توگه د (State) اصطلاح په لاندې جمله کې د هېواد په معنی ده ، او دا چې د جملې بشپړ مفهوم په بشپړه توگه جغرافيايي اړخ لري ؛ د (Country) له اصطلاح څخه هم کیدی شي گټه واخېستل شي ( ۳۲ : ۳۳ ) .

The two states have defiend their boundaries in the middle of the Parsian Gulf.

يعنې دوه هېوادونو خپلې کرښې د فارس خليج په منځ کې ټاکلې وې .

په داسې حال کې چې په لاندې جمله کې (State) يوازې سياسي مفهوم لري او د " حکومت " په معنی ده چې د (Country) اصطلاح نشي کولی دهغي پر ځای راشي .

The state in this country is known as Islamic republic of Iran.

يعنې حکومت په دې هېواد کې جمهوري اسلامي ايران پېژندل کېږي .

په اخر کې ویلی شو چې حکومت پر يوه ځمکه او ملت د حاکم قانوني تشکيلاتو د سياسي جوړښت عمودي بُعد دی ، چې د ملت په ټوليزه خوښه رامنځته شوی وي ، او هېواد يا ځمکه يا بوم د ياد شوي جوړښت فزيکي افقي څېره ده . په بله ژبه " ځمکه " (سرزمين يا

(Territory) د حکومت فزیکي بنکارنده (پدیده) ده او حکومت د ځمکې تنظیم کوونکي قانوني او عمودي جوړښت دی (۳۲ : ۳۴).

### ۱.۳.۴. د سیاسي جغرافیې ځانګړنې

سیاسي جغرافیه دلاندې ځانګړنو لرونکې ده .

۱. پلټنه یا هڅونه : د سیاسي جغرافیې د ځمکې فضاء د دودیزې تقریباً ثابتې جغرافیې د فضاء په پرتله د تحرک او پلټنې لرونکې ده ، نو د دولتونو سیاستونو ته په کتلو ، او په ځمکو کې د مستقرو سیاسي نظامونو د جهت نېونې له امله د سیاسي جغرافیې د ځمکې فضاء د لوړ ارزښت لرونکې ده او تل یې د هېوادونو د سیاست سره یوځای بدلون کړی او نوې محدوده یې په کې رانغښتې ده (۲۰ : ۳۴) .

۲- ځانګړې پوله بندي : د سیاسي جغرافیې د سیمو پولې ، په دودیزې جغرافیې کې د دودیزو پولو برخلاف د هېوادونو د ځواک او سیمو د نفوذ پر اساس رامنځته کېږي ، چې دا کار هم د هېوادونو اقتصادي او سیاسي قدرت ته په کتلو سره د ستاینې وړ دی . په بله ژبه لویو قدرتونو (ځواکونو) لکه امریکامتحدو ایالاتو خپلې پولې د خپلې ځمکې د سرحدونو وراخوا جوړې کړي او د دولت بېرونی سیاستونو ته په کتلو نړیوال امنیت یې د امریکا داخلي امنیت ګڼلی . مګر کوچنیو او کمزورو هېوادونو لکه واتیکان خپلې سیاسي پوله بندي یې آن چې د خپلې ځمکې له سرحدونو هم کمې او تنګې دي ، ځکه چې د ایتالیې هېواد داخلي بدلونونو سره دغه هېواد تل د بنسټیزو او د پام وړ بدلونونو سره مخامخ وي .

۳- د سیاسي جریانونو لوری نېونه : د دودیزې جغرافیې برخلاف چې له شمال – جنوب ، ختیځ – لوېدیځ او داسې نورو په څېر تشکیل شوي ده ، په سیاسي جغرافیې کې ډیره پاملرنه شمال – جنوب او له مرکز ګرد چاپېره ته کېږي . ځواکمن دولتونه تل په خپلو سیاستونو سره د نړیوالې ټولنې ټول هېوادونه د ځان سره یوځای کړي او د یوځایي او بېلو دولتونو په قالب کې په متقابلو او ګډو ګټو وپشل کېږي (۲۰ : ۳۴ ، ۳۵) .

### ۵.۳.۱. د سياسي جغرافيه څرنگوالی او قلمرو

سياسي جغرافيه د انساني جغرافيه يوه څانگه ده ، نن ورځ د سياسي جغرافيه د وروستي تعريف پر اساس د سياسي جغرافيه ځانگړی رول د سياسي پديدو فضاء يي شننه او د سياسي پېښو يا پروسو پېژندل دي . هارتشون په ( ۱۹۵۴م ) کې لومړی منسجم تعريف چې زیاترو جغرافيه پوهانو منلو په لاندې توگه وويلو : "سياسي جغرافيه سيمه ييز سياسي ورته والي او توپيرونه او د هغوی اړیکې له ټولو جغرافيايي ورته والو او توپيرونو سره څېړي" (۲۰: ۳۵).

د تيوريکي او سيستماتيکي جغرافيه په پراختيا سره يو نوي تعريف ته اړتيا لېدل کېده ، د ۶۰ مې لسيزې په وروستيو کې ليدونکو بدلونونو او وړاندې شويو تعريفونو دا علم رامنځته کړ . جکسون د سياسي جغرافيه اساسي کار د هغو په سيمه ييزو ځايونو کې د سياسي پديدو څېړنه تعريف کړې ده .

دوه تنو نورو جغرافيه پوهانو د (کوهن اورزنتال) په نومونو سره دنوي مېتودولوژي څخه په گټې اخېستني سره يوه بېلگه طرحه کړه چې په ټولنه کې د انسان رول او د ځمکې سره يې د تړاو اوله دې تړاو څخه لاسته راغلي پایلې يې د سياسي نظام په تشکيل کې بنودلې . په دې بېلگه کې د انسان سياسي رول د سياسي ايډيولوژي ، سياسي جوړښت او اجرايوي تصميمونو په بڼه راڅرگندېږي . سياسي پروسې د هغې د منځته راوړونکو ټولنيزو قوو څخه بېلې نه دي . دا چې دا ځواکونه سياسي نهادونو ته شکل ورکوي او سياسي پروسې هم د همدغو نهادونو له ليارې عمل کوي ، بناء پردې دا سياسي نظام د ټولنيزو ځواکونو ، سياسي پروسو او هغو پديدو پورې تړلو جغرافيايي فضاء ( چې يو له بل سره ورته چارې لري ) څخه تشکيلېږي .

سياسي نظام هم پراخه لمن لري چې دوه سرونه يې په بشپړه توگه خلاص او يا په بشپړه توگه تړلي نظامونه تشکيلوي . تقريباً ټولو نظامونو ددې دوو افراط او تفريط سرونو ترمنځ ځای نېولی . د سياسي نظام د ځمکې سره سيده او پراخې اړیکې لري . خلاص

نظام داسې يو ليد لوری رامنځته کوي چې د متقابل پيوستون محصول وي ، د بېلگې په توگه کولی شو د استوگنې د فشرده نمونې ، له سرچېنو څخه د متمرکز گټې اخېستنې بڼه ، د ورودي بندرونو پراختيا او د نړيوالو علومو پيدايښت څخه نوم واخلو . په تړلو نظامونو کې داچې موخه يې پرځان بسيا کېدل دي ، ليد لوري په بڼه ښکاري . په دې نظام کې د استوگنې طرز په خواره واره توگه او له سرچېنو څخه گټې اخېستنې په غير متمرکز او پراخه توگه ښکاري . په دې نظام کې د هېواد مرکزي برخو ته د شونتياوو او اسانتياوو په برابرولو کې زياته پاملرنه کېږي . او ملي شعارونه او ښې د نړيوالو نښوځای ناستی کېږي . بناءً د سياسي نظام د تړل او خلاص پراساس ، کولی شو د ليدو وړ بدلونونو وړاندوينه يې وکړو (۲۰: ۳۵، ۳۶).

### ۱.۳.۶. د سياسي واحدونو مفهوم

د سيمو ټوليز وېش سياسي واحدونه رامنځته کوي چې د ايالتونو يا سياسي هېوادونو ملي ځانگړتياوې په خپل ځان کې رانغاړي لکه د امريکا متحده ايالات او مکزيک هېوادونه يې د بېلگې په څېر ښودلی شو . چې په کور دننه يې ايالتي پولې غالباً انتخابي دي ، چې له دې امله نشو کولی چې د دوی ايالتي ادارې د يو خپلواک جغرافيايي واحد په عنوان وکاروو (۲۰: ۳۸).

### ۱.۳.۷. جيوپوليتيک يا جغرافيايي سياست

سياسي جغرافيه او جغرافيايي سياست يا جيوپولېټېک (Geopolitics) د يوې پوهې دوه بشپړ بحثونه دي چې د "په جغرافيايي چاپيريال کې د سياسي قدرت د زياتوالي پر رول بحث کوي" . په سياسي جغرافيه کې د انسان اغېز پر چاپيريال چې لاندې برخې لکه د کرنو کښل ، د ځمکو وېش او د سيمو په قياس د ملتونو او هويتونو پېژندل په کې څېړل کېږي . په ټوله کې کولی شو ووايو : سياسي جغرافيه عبارت ده له "پر معلومه جغرافيايي فضاء د انسان د سياسي تصميمونو د اغېز شپندنې څېړنې څخه" ، لکه په جغرافيايي صحنې کې د يو هېواد سياسي وېش او سياسي کرنې .

حال داچې جيوپوليتيک په ټوليزه توگه کيدای شي داسې تعريف کړو : " د قدرت او ځواک لرونکو په سياسي تصميم نېولو کې د جغرافيايي لاملونو اغېزو څېړنې ته جيوپوليتيک وايي" ، لکه د قدرتونو سياسي موخو په مخته وړلو اړوند برنامو کې د طبيعي سرچېنو او د جغرافيايي موقعيتونو او عوارضو د رول ارزول . په بله ژبه په داسې حال کې چې سياسي جغرافيه د " هېواد " په چوکاټ کې د چاپيريالي - سياسي زياتېدونکي رول پر سر غږېږي ، جيوپوليتيک د " قدرت " د مفهوم په چوکاټ کې د چاپيريالي - سياسي زياتېدونکي رول څخه بحث کوي . له دې امله جيوپوليتيک عبارت دی له " د قدرتونو ترمنځ د سيالۍ او يا د مرستو د اړيکو څېړلو څخه ، دهغو امکاناتو پر بنسټ چې جغرافيايي چاپيريال يې په واک کې ورکوي . ياله هغو امکاناتو څخه چې په دې برخه کې يې له جغرافيايي چاپيريال څخه اخلي .

جيو پوليتيک تر ډيره تر ملت اخوا ليد لوری لري ، حال داچې سياسي جغرافيه تر ډيره د هېواد دننه موضوعاتو يا پديدو پر رول څرخېږي ( ۳۲ : ۲۱ ، ۲۲ ) .

سياسي جغرافيه (Political Geography) او جغرافيايي سياست (Geopolitic) دواړه په جغرافيايي محيط کې د سياسي قدرت پيدا کېدلو او زيات رول څېړلو سره مينه لري . خو يوازې په دې توپير سره چې په جيوپوليتيک کې د جغرافيايي لاملونو اغېزې د قدرت لرونکو په سياسي تصميم نېولو کې تر څېړنې لاندې نيسي . حال دا چې په ټوليز برخورد کې کېدی شي سياسي جغرافيه په جغرافيايي محيط کې د قدرت لرونکو د سياسي تصميمونو د اغېزو څېړنه وښايو ( ۴ : ۱ ) .

جغرافيايي سياست د جغرافيايي لاملونو په سياسي تصميم نېولو کې د قدرت لرونکو د اغېزو مطالعه ده ، لکه د عوارضو د رول ارزول ، طبيعي سرچېنو او جغرافيايي موقعيتونو او سياسي موخو د پرمخ بېولو په تړاو د برنامو جوړول .

جغرافيايي سياست (Geopolitics) د سيمو پر اساس د ځواکونو ترمنځ د سياليو يا همکاريو مطالعه ده چې جغرافيايي چاپيريال او جغرافيايي شرايط په واک کې لري ، چې په

دودیزه ډول د اطلاعاتو ، جغرافیایي تکنیکونو او لید لورو پراساس د هېوادونو د بېرونی سیاست پر مسایلو راڅرخېږي ، چې د کاربردي (عملي) سیاسي جغرافیې یو ډول بنودل کېږي . له بله پلوه په نړیوالو حوزه یي مسایلو کې چې د جیوپولیتیک مطالعاتو قلمرو دی ، په دودیزه توګه په نړیواله کچه د ځواکونو د مناسباتو په باره کې نړیوالو ځواکونو ته لارې پیدا کول او دهغې زیاتوالی بحث او څېړل کېږي (۲۰: ۳۸).

اوسمهال کې هغه بدلونونه چې په نړیوال سیاست کې رامنځ ته دي جیوپولیتیک ته یې د بحث زیاتې څانګې جوړې کړي او د سیاسي جغرافیې څانګې رنګارنګ او تازه مفاهیم تر بحث لاندې نیسي . د دې ډول مفاهیمو څېړل او پلټل د حکومتولۍ په چارو کې زیاته مرسته کوي .

ځینو د جیوپولیتیک اصطلاح د سیاسي جغرافیې سره مترادف ګنلې ده ، مګر په حقیقت کې دهغې اصلي یا نړیواله معنی د ځواکمنو دولتونو ترمنځ د برتری او تفوق د لاسته راوړلو لپاره سیالۍ دي ، ولې په ستراتیژیک بحث کې جیوپولیتیک د هېوادونو د ارضي تمامیت په ساتلو سره اطلاق کېږي (۲۰: ۳۹).

## لنډيز

جغرافيه د پوهو په ډگر کې هغه يوازینی پوهه ده چې د ځمکې د کرې انساني چاپيريال تر څېړنې لاندې نيسي. جغرافيه يوه لرغونې پوهه ده او له بنسټيزو علومو څخه شمېرل کېږي. د جغرافيه علوم په ټوله کې په دوه لويو بڼاخونو وېشل کېږي چې يو يې فزيکي جغرافيه او بل يې انساني جغرافيه ده. سياسي جغرافيه هم د انساني جغرافيه يوه څانگه ده. د زياترو پوهانو په آند سياسي جغرافيه ډير لرغونتوب نه لري. دا جغرافيه هغه مهال راپيدا شوه چې په دې نړۍ کې د "ملت" او "ملتي حکومت" مفهوم راڅرگند شو، نو ويلى شو چې دا پدیده د ۱۹مې ميلادي پېړۍ زېږنده ده.

سياسي جغرافيه هغه پوهه ده چې د هېوادونو د حدودو، کرښو او همدارنگه د داخلي او نړيوالو اړيکو، د ادارې او ټولنيزو تشکيلاتو او دې ته ورته نورو موضوعاتو په اړه بحث کوي. د سياسي جغرافيه د بحث وړ موضوع د هېواد هراړخيزه څېړنه ده.

سياسي جغرافيه او جغرافيايي سياست يا جيوپوليتيک دواړه په جغرافيايي سياست کې د سياسي ځواک د پيدا کېدو او زيات رول څېړلو سره مينه لري، خو توپير يې دادی چې جيوپوليتيک کې د جغرافيايي لاملونو اغېزې د ځواک لرونکو په سياسي تصميمونو کې څېړي. حال دا چې سياسي جغرافيه په جغرافيايي محيط کې د ځواک لرونکو د سياسي تصميمونو اغېزې څېړي.

## پوښتنې

۱. په ټوليزه توگه جغرافيه څنگه تعريفولى شئ؟!.
۲. د جغرافيه غوره موضوعگانې كومې دي؟.
۳. جغرافيايي پوښتنې معمولا د كومو بنسټيزو پوښتنو په طرح كولو پيل كېږي؟.
۴. سياست په لغت او اصطلاح كې څه ډول تعريفونه لري؟.
۵. د Politics كلمه څه معنى لري او رېښه يې كومه ده؟.
۶. سياسي جغرافيه يعنې څه؟.
۷. د سياسي جغرافيه اصلي د بحث موضوع څه ده؟.
۸. سياسي جغرافيه او جغرافيايي سياست يوله بله څه توپير لري؟.
۹. جيوپوليتيك اصطلاح څه معنى لري؟.
۱۰. د state مفهوم څه دى؟.
۱۱. د Polic اصطلاح څه معنى لري؟.

## دویم څپرکی

### په نړۍ کې د سیاسي جغرافیې د منځته راتګ په اړه ټولیزې

### څرګندونې

که څه هم زیاتره د جغرافیې پوهان په دې آند دي چې سیاسي جغرافیه د ۱۹مې میلادي پېړۍ په وروستیو کې منځته راغلې ده، خو په جغرافیایي چاپیریال د سیاسي پرېکړو اغېزې په پخوا وختونو کې هم درک شوي. نو ویلی شو چې سیاسي جغرافیه هم په دوه غټو پړاوونو وېشل کېږي، چې یو یې تر ۱۹مې میلادي پېړۍ وړاندې پیر او بل یې تر ۱۹مې میلادي پېړۍ وروسته پیر دی.

ځینې نور پوهان په دې آند دي چې د سیاسي جغرافیې تاریخ په درېو پړاوونو کې وېش شوی، یعنې د سیاسي جغرافیې د پرمختګ، ګوښه کېدو او راژوندي کېدو پړاوونه.

له ۱۹۸۹میلادي کال راپدېخوا د نړې سیاسي جغرافیه کې غټ او ژور بدلونونه راغلل، نړۍ له دوه قطبیت څخه ووتله او سره جګړه پای ته ورسېده او ځای یې بې ثباتۍ ته

پرېښودو. د هېوادونو په کورنيو چارو کې د ځينو ارگانونو لکه ملگرو ملتونو ټولني او ناټو سازمان لخوا لاس وهنې عملاً پيل شوې.

## ۱.۲. په نړۍ کې د سياسي جغرافيه د منځته راتلو بهير

پوهان سياسي جغرافيه د ۱۹مې پېړۍ د وروستيو وختونو لاسته راوړنه گڼي ، خو د جغرافيايي چاپيريال د بدلون او يا هم پر جغرافيايي چاپيريال د سياسي پرېکړو د اغېزو نښې موږ له ۱۹مې پېړۍ څخه پخوا په پخواني تاريخ کې هم موندلې شو ، په همدې پار د سياسي جغرافيه تاريخي سير ځينې پوهان په دوو پيرونو کې لولي ، چې له نولسمې پېړۍ څخه پخوا وختونو کې د سياسي جغرافيه اثار او له ۱۹مې پېړۍ وروسته د سياسي جغرافيه اثار دي . چې هر يو يې په لاندې توگه په تفصيل سره ليکو .

۱. تر ۱۹مې پېړۍ دمخه سياسي جغرافيه .

۲. تر ۱۹مې پېړۍ وروسته سياسي جغرافيه (۱۰ : ۱۰) .

خو ځينې پوهان بيا په دې آند دې چې د سياسي جغرافيه تاريخ د يوې علمي رشتې په توگه کولی شو چې په درېو دورو وېش کړو .

الف : د پرمختگ پړاو ( ۱۹مې پېړۍ د وروستيو څخه تر دويمې نړيوالې جگړې پورې) .

ب : د گوبنه کېدو پړاو (له ۱۹۵۰ - ۱۹۷۰ يمې لسيزې) .

ج : د را ژوندي کېدو پړاو ( له ۱۹۷۰ م لسيزې را وروسته ) .

البته کولی شو چې سياسي جغرافيه پورې تړلي آندونه له دې تاريخونو وړاندې وپلټو . ارستو (۲۳۰۰) کلونه وړاندې په لرغوني يونان کې د ځينو مساييلو لکه پولو ، مرکزي بنارونو او د وگړو د ځای ترمنځ تناسب تر مطالعې لاندې نيولي وو ( ۲۰ : ۳۹) .

همدارنگه د ځينو نورو پوهانو په آند د تاريخي پلوه کولی شو سياسي جغرافيه په درې بېلابېلو دورو کې تر څېړنې لاندې ونيسو .

۱. د سياسي جغرافيه د راپورته كېدو پړاو : چې د ۱۹مې پېړۍ له وروستيو څخه تر دويمې نړيوالې جگړې پورې پايښت مومي .

۲. دانزوا (گوبنه كېدو ) او زوال پړاو : چې د ۱۹۴۰ او ۱۹۷۰ م لسيزو ترمنځ كلونه په برکې نيسي .

۳. د سياسي جغرافيه د بيا را ژوندي كېدو پړاو : چې له ۱۹۷۰ م لسيزې را وروسته كلونه رانغاړي .

که څه هم سياسي جغرافيه په معاصره بڼه د ۱۹مې مېلادي پېړۍ په وروستيو کې منځته راغله ، مگر سياسي جغرافيه کې شاملو موضوعاتو تحليل او مطالعه تاريخي مخينه لري . د لرغوني يونان پوه ارستو ۲۳۰۰ کاله وړاندې د هېوادو په مطالعه کې د چاپيريالي جبر مفکوره د پولوپه ټاکلو کې او همدارنگه د نفوسو او ځای ترمنځ تناسب تر څېړنې لاندې نيولي وو . همدارنگه نوموړي د يونان پلازمېنې کېدو لپاره شرايط اړين گڼل . ارستو په دې ټولو بحثونو کې د فزيکي چاپيريال په ماهيت په ځانگړي توگه په آب و هوا ديوټاکونکي لامل په توگه اشاره کړې ده .

تر ارستو درې پېړۍ وروسته سترابو رومي - يوناني جغرافيه پوه په ۱۷ ټوکو کې کتابونه وليکل چې د هماغه وخت د پېژندل شوې نړۍ توصيف و . سترابو (Strabo) په خپلو مطالعو کې وارزوله چې د روم امپراتوري څنگه و توانېده ترڅو د يوې موشرې ادارې په رامنځته کېدو د هغه هېواد مساحت د پراخوالي ستونزې سره سم مقابله وکړي . علاقه مندانو د هغو لاملونو د ارزولو په باره کې چې د يو هېواد بڼې او سياسي سيمو څرنگوالي ته بدلون ورکوي آب و هوا وگڼله . سترابو هم لکه د ارستو په څېر د خپلو ملي سختو تمايلاتو په درلودلو سره په دې باور و چې د هغه هېواد (يونان) غوره آب و هوا او په پايله کې د حکومت کولو غوره تگلاره لري .

په منځنيو پېړيو کې علم او پوهه په اروپا کې د مذهب تر وړانگو لاندې راغله ، حال دا چې په اسلامي نړۍ کې جغرافيه د پام وړ پرمختگ کړی و .

ابن خلدون تاریخ لېکونکی ، فیلسوف او پېژندل شوی ټولنپوه له هغو لیکوالان څخه و ، چې له اوږدو سفرونو وروسته یې خپله مشهوره نظریه د ښار او قبیلې په اړه واوروله . پر دې واحدونو یې د طبیعي چاپیریال رول د ټاکونکو لاملونو په څېر وښودلو . ددې نظریې له مخې حکومتونه د طبیعي قانون ( ودې ، بلوغ ، زړښت او منځه تلو) څخه پیروي کوي . که چېرته له قدرت څخه تر لاسه شوې د فساد او اخلاقو کمزورتیا د یو هېواد د عمر د لمنځه تللو لامل نه شي دغه لاندې پنځه ګوني پړاوونه تېروي (۴ : ۸).

۱. داستبداد د دوران پیدایښت یا د ځواک انحصار پړاو .

۲. دخوښۍ پړاو .

۳. داسراف پړاو .

۴. د انحطاط ( وروسته کېدو) پړاو .

۵. د لمنځه تللو پړاو .

درونسانس پړاو چې له ۱۶ تر ۱۸ مې پېړۍ منځته راغی ، په دې پړاو کې چې ریفورمونه او نه سیاسي بې ثباتۍ یې ځانګړتیاوې وې ، فلسفې او علومو ته په کې بیا پاملرنه زیاته شوه ، د بېلګې په توګه سر ویلیام پټي (Sir William petty) انګلیسي اقتصاد پوه په ۱۶۹۲ م کې په خپل اثر کې چې د آیرلینډ په اړه یې لیکلی و ، د برتانیې حکومت ځواک یې په آیرلینډ کې دهغه هېواد نفوسو او پراخوالي د لاملونو پر اساس ارزیابي کړ (۴ : ۹).

اوس نو په لنډه توګه د سیاسي جغرافیې پړاوونه په لاندې توګه څېړو .

## ۲.۱.۱. د سیاسي جغرافیې د راپورته کېدو پړاو

المان نوی هېواد د یو متحد هېواد په توګه په ۱۸۷۱ م کال کې منځته راغی ، او د ۱۹ مې میلادي پېړۍ په وروستیو کلونو کې د پروس د پاچاهانو تر لارښوونې لاندې یې هڅه

کوله ترخو د برتانیې ، فرانسی ، روسیې ، اتریش او هنګري هېوادونو په څېر په یو نړیوال ځواک بدل شي ، مګر په مرکزي اروپا کې د جرمني جغرافیایي موقعیت چې په وچه کې راګېر و؛ په دې کې یې محدودیتونه لګول . ددې شرایطو لاندې د پراخوالي او ځواک ترمنځ د اړیکو تامینولو پام د المان منورې ټولنې او په تېره بیا فدریک راتزل (۱۸۹۴-۱۹۰۴م) ته چې ځینو هغه د جرمني پلار ګڼلو راواړولو . د راتزل اساسي موخه د هغه په علمي چارو کې د المان پراختیا غوښتنې دلایل و . راتزل په خپلو ارزونو کې د داروین او د هغه د پیروانو له تکاملي تیورۍ څخه متاثره و . د همدې تیورې له مخې د ژونديو جسمونو تکامل د هغه د چاپیریال تر اغېز لاندې رامنځته شوی . راتزل د سیاست په چاپیریال کې ددې تیورۍ په تطبیقولو سره هېوادونه هم د ژونديو جسمونو په څېر ورته ګڼل ، او داسې استدلال یې کولو چې هېوادونه هم د خپل پابنیت او دوام لپاره تاکلې حیاتي فضا ته اړتیا لري ، چې راتزل هغه حیاتي فضا (living space) یا (Lebensraum) ونوموله . راتزل استدلال کولو چې هېوادونه هم لکه د ژونديو په څېر د ورته (مشابه) قوانینو لاندې پراختیا کوي ، او له همدې امله که چېرې د اړتیا وړ حیاتي فضا ( د بېلګې په توګه د نفوسو د پراختیا په بڼه کې ) د یو هېواد لپاره کافي نه وي ، هېوادونه د مجبوریت له مخې د خپلې اړتیا وړ حیاتي فضا د تر لاسه کولو په موخه نویو ځمکو او سیمو په نېولو او اشغال لاس پورې کوي . راتزل د هېوادونو د پراختیا په تړاو او په بېلابېل قوانین برابر کړي وه ، چې د هغې پر اساس د نورو سیمو نېول آن که په جنګ هم ختمېده د هېوادونو قانوني حق ګڼلو ، په دې اساس راتزل نه یوازې د جرمنیانو د پراختیا غوښتنې لپاره د علمي پلوه قانونیت ورکړ ؛ بلکې هغه یې یوه اړینه او طبیعي عملیه وګڼله . راتزل استدلال کولو چې د جرمنیانو لپاره زیاتې حیاتي فضا لاس ته راوړني لپاره یوازینی لاره د هغه هېواد لپاره په افریقا کې استعماري پراختیا ده ، ځکه چې ددې موخې لاسته راوړل په اروپا کې ددې لوی وچې د نفوسو د زیات تراکم له امله ناشونی و ( ۴ : ۹ ) .

د راتزل نظریات وروسته د سوېډني محافظه کارانو له ډلې د یو تن رودولف کجیلین (Rudolf Kjellen) ( ۱۸۶۴ - ۱۹۲۲ م ) لخوا تر ګټې اخیستنې لاندې راغلل . نوموړي د راتزل د تیورۍ څخه په ګټې اخیستنې سره د نړۍ هېوادونه ډلبندي او د نړۍ راتلونکي

خواک یې د هغو د پراخوالي په پام کې نیولو له مخې وښودل. د (Kjellen) یو له غوره کارونو څخه په خپلو مقالو کې د (Geopolitiks) اصطلاح کارول و، چې په ۱۸۹۹م کې په چاپ ورسېده. وروسته په جرمني کې په (Geopolitik) ته واړول شوه او په ۱۹۲۴م کال کې انګلیسي کې په (Geopolitics) وژباړل شوه، او موخه یې ترې د سیاسي جغرافیې هغه برخه وه چې په کې بېرونی- اړیکې، ستراتیژۍ او د هېوادونو سیاست او ددې پوهې څخه د سیاسي موخو لپاره ګټه اخیستنه تر بحث لاندې ونيوله. هغه مهال د سیاسي جغرافیې یو بل ښوونځی د سر هال ګورد میکیندر (Sir Hal ford Mekinder) (۱۸۶۱- ۱۹۴۷م) په وسیله په انګلستان کې پراختیا ومونده. مکیندر چې د (۱۸۸۰- ۱۸۹۰م) په لسيزه کې یې د اکسفورډ په پوهنتون کې د پروفیسور په توګه دنده ترسره کوله د راتزل په څیر د نوې سیاسي جغرافیې بنسټ اېښودونکی پېژندل کېږي. مکیندر همدارنګه هڅه کوله ترڅو د جغرافیې د پوهې غوره والی او ګټې ثابتې کړي، په داسې حال کې چې د راتزل برخلاف د مکیندر نظریات د نړۍ په ستراتیژۍ او د خواک توازن پورې اړوند موضوعاتو په تحلیل چې د برتانیې باندینۍ پالیسۍ په طرحه کولو کې هغې ته اړتیا لیدل کېده، متمرکز و (۴:۱۰).


د امریکا په متحده ایالاتو کې الفرد ماهان (Alfred Mahan) (۱۸۴۰-۱۹۱۴م) د هغه هېواد د سمندري قواوو متقاعد افسر په دې آند و، چې یو نړیوال او نظامي خواک ته د رسېدو لپاره په سمندري خواک تکیه کول پکار ده. مکیندر په دې اړه د ماهان سره په یو آند نه و. نوموړی په دې آند و، چې د جغرافیایي اکتشافاتو د عصر په پایښت سره د خواکونو توازن هم تغیر خوړلی. مکیندر په خپله مقاله کې چې په ۱۹۰۴م کال کې چاپ شوه، تاریخ یې په درې بېلابېلو دورو ووېشلو.

(۱). له کولمبوس څخه وړاندې پړاو چې په کې دوچې خواک د ارزښت وړ و.

(۲). د کولمبوس پړاو چې په کې سمندري خواک د ارزښت وړ ګڼل کېدو.

۳) له کولمبوس وروسته پړاو ، چې په هغې کې د سمندري ځواک ارزښت راټیټ شوی ، او د تکنالوژۍ په رامنځته کېدو او د اوسپنې کرنو په پراختیا سره په وچو کې د ډیرو لېرو واټنونو د نښلولو شونتیا په اسانۍ سره میسر شوه ، او له همدې امله د وچې ځواک ارزښت یو ځل بیا زیات شو (۴: ۱۱).

مکیندر دې ملحوظاتو ته په پام سره د نړۍ نقشه په درېیو سیاسي سیمو ووېشله ، لکه چې په (۱۰۲ نقشه) کې ددې مطلب روښانتیا کېږي .



(۱۰۲) نقشه: د مکیندر په آند د نړۍ وېش (۴: ۱۱).

په پورته نقشه کې (۱) د باندني هلال سیمه (Outer Crescent) چې د نړۍ سمندرونه او افریقا او امریکا لوی وچې په کې رانغښتل شوي (۲) د داخلي هلال سیمه (Inner Crescent) چې د اروپا لوی وچې زیاتې برخې او د اسیا جنوب سیمې په کې شاملې وې . او بالاخره (۳) محوري سیمه (Pivot area) چې د اسیا او اروپا (Eurasia) سیمو ته شامله وه (۴: ۱۰).

د مکیندر په آند هر هېواد چې دا محوري سیمه په واک او کنترول کې ولري ، نړیوال ځواک به وي . لومړۍ نړیوالې جګړې د مکیندر نظریات د ازمايښت لاندې ونېول او د هغو ارزښت یې روښانه کړ. مکیندر په خپل کتاب کې چې په ۱۹۱۹م کال کې چاپ شو د راتزل نظریات یې تر نېوکو لاندې ونېول ، او یو ځل بیا یې د ځینو کوچنیو تغیراتو په لرلو سره

خپل نظريات وړاندې كړل ، مكيندر په دې كتاب كې محوري سيمه هارتلينډ (Hearth land) او د اروپا او اسيا لوي وچې يې نړيوالې ټاپووزمې ونومولې . مكيندر همدارنگه د ختيځې اروپا په ارزښت تاكيد وكړ ، او هغه يې د هارتلينډ د كنترول په زمينه كې او پر نړۍ د كنترول لپاره د ارزښت وړ وگڼلې . د مكيندر وړانديز لويديځې اروپا ته داو ، ترڅو د سولې ساتلو لپاره د روسيې سره چې پر هارتلينډ حاكميت لري مساوي قدرت بايد ولري ، او پرېنږدي چې جرمني او روسيه د شرقي اروپا د كنترول لپاره يو له بل سره متحد شي . د مكيندر نظريات د وارساي (Versailles) د سولې كنفرانس كې چې نوموړي په كې د برتانيې د پلاوي په توگه گډون كړی و ، تر ډيره بريده په پام كې ونيول شول .

د ختيځې اروپا هېوادونه چې د روسيې او جرمني هېوادونو ترمنځ د حایل (Buffer) په توگه منځته راتلل ، تر ډيره بريده د مكيندر د وړاندیزونو له امله رامنځته شول . د مكيندر نظريات د امريكا متحده ايالاتو د پېروني پالیسی په طرحه كولو كې د سوېر جنگ (۱۹۴۵-۱۹۸۹م) پر مهال د ارزښت وړ وو .

د مكيندر له غټو تېروتنو يوه دا وه چې د خپلې تيورۍ په طرحه كولو كې يې د شمالي امريكا رول ناچيزه يا ډير كم گڼلو . او بله دا چې د هوايي ځواك ارزښت ته په كې كمه پاملرنه شوې وه ، د حيرانتيا خبره نه ده چې د مكيندر او راتزل نظريات يو ځل بيا د لومړۍ نړيوالې جگړې وروسته په جرمني كې را ژوندي شول (ايضاً: ۱۰).

يو له هغو غوره پوهانو څخه چې د راتزل او مكيندر د نظرياتو تر اغېزې لاندې راغلی و ، جغرافيه پوه او نظامي افسر كارل هوشوفر (Karl Haushofer) (۱۸۶۹ - ۱۹۴۶ م) و ، چې په المان كې دننازي حزب د تشكيل په او ايلوكي د هغه غړيتوب درلود . نوموړي په ۱۹۲۴م كال كې د جيوپوليتيک مجله نشر كړه ، او وروسته يې په دې برخه كې يوه اكاډمي جوړه كړه . هوشوفر (Houshofer) د راتزل د (Lebensraum) اصطلاح څخه په گټې اخېستنې استدلال كولو چې له نفوسو ډك المان اړتيا ليدله چې په چكوسلواكيا او پولنډ كې د متفرقه نفوسو درلودونكې سيمې چې د المان په گاونډ كې وې ؛ المان پورې وتړي . نوموړي د مكيندر له نظرياتو څخه په گټې اخېستنې چې د ختيځې اروپا د كنترول په اړه يې

ویلی وو، داسې وړاندیز وکړ چې د روسیې، جرمني او جاپان ترمنځ دې اتحاد رامنځته شي، ترڅو د برتانیې د امپراتورۍ په مقابل کې متبادل ځواک رامنځته شي.

په هره بڼه د المان جیوپولیتیک د نازي المان په وسیله د پولنډ او چکوسلواکیا نیولو کې د ستالین او هټلر د عدم تعرض قرارداد په لاسلیک کې د ارزښت وړ؛ و. لېترلېره ددې مکتب په نشریاتو سره جرمنیانو د ذهني پلوه دې تجاوز ته چمتو والی وښودلو، او په همدې ترتیب د سیاسي جغرافیې شهرت هم د نازیانو تبعیضي او ظالمانه رژیم د پلوي په بنسټ تون شو (۴: ۱۱).

## ۲.۱.۲. د سیاسي جغرافیې د انزوا او زوال پړاو

د المان (Geopolitik) د سیاسي جغرافیې پر علمي ارزښت هم منفي اغېزې واچولې او د جغرافیې پوهانو د دویمې نړیوالې جگړې وروسته کلونو کې هڅه وکړه ترڅو د سیاسي جغرافیې شهرت او ارزښت یوځل بیا منځته راوړي. د جغرافیې پوهانو له ډلې یو تن ریچارد هارتشورن (Richard Hart shorne) په ۱۹۵۰ م کال په سیاسي جغرافیه کې د عملي روش (functional Approach) وړاندیز وکړ، او ویې ویل: ترڅو په سیاسي جغرافیې کې د سیاسي ستراتیژۍ د بڼې ورکولو پړخای د هېوادونو داخلي فعاله (ډینامیک) عملي او بېرونی فعالیتونه تر ډیره د پاملرنې وړ وگرځوي. په داخلي فعاله عملیه کې له مرکز ه د تېښتې قوې (Center fugal forces) شاملې دي، لکه مواصلا تي ستونزې او یا قومي تفاوتونه چې کېدای شي په هېوادونو کې د یو والي پر ضد چلند وکړي او یا مرکز ته جذب قوې چې کېدای شي هېوادونو کې د یو والي په راوستو کې اغېزمن وي، د حکومتي سازمان میکانیزم هم په دې برخه کې مطالعه کېږي. په باندنيو فعالیتونو کې (External functions) د یوهېواد اقتصادي، د پېلوماتیکي او ستراتیژیکي اړیکې د یو بل هېواد سره د پام وړ وي (ایضاً: ۱۱).

هارتشورن (Hartshone) ددې عملي تحلیل او ارزونه په سیاسي جغرافیې کې د عملي یا رسمي روش (Functional approach) په نوم یاده کړه. که څه هم په سیاسي جغرافیې

کې عملي روش له دویمې نړیوالې جگړې وروسته یو شمېر زیاتو جغرافیه پوهانو له خوا وکارول شو، مگر کولی شو له هغه څخه د گټې اخیستنې شواهد آن چې د دوو نړیوالو جگړو په منځ کې په انگلستان او امریکامتحدو ایالاتو کې مشاهده کړو. له دې ډلې یو پوه د (Isaiah Bawman) امریکایي و چې په خپل اثر کې یې له نوې نړۍ (The New world) په نوم په ۱۹۲۱ م کال کې له همدې روش څخه گټه اخیستې وه. نوموړی چې د مکېندر په څېر د وارسای په مذاکراتو کې له گډونوالو څخه و، د نړۍ نوې نقشه چې له دې کنفرانس وروسته منځته راغله؛ متزلزله، ناثابته او نا عملي وښوده. نوموړي وویل چې ددې نقشې په جوړښت کې اقتصادي او ټولنیز لاملونه لکه طبیعي سرچینو ته لاس رسې او د نفوسو وېش چې د نوموړي په آند د بې ثباتۍ اصلي لاملونه دي، په پام کې نه وو نېول شوي. د بومن (Bawman) په آند پر تولیداتو کنترول او د خامو موادو توزیع، د ځمکې وېش او د وگړو مهاجرتونه، د مستعمراتو موقعیت او قیمومیت لاندې سېمې، د سوداګرۍ موانع او په ترانزیتی او مواصلاتي کړنو کنترول، د وگړو د اقلیتونو څرنګوالی او د هېوادونو په منځ کې سرحدې لانجې د نننۍ نړۍ تر ټولو سختې ستونزې دي.

په همدې ترتیب بومن په سیاسي جغرافیې کې د مطالعې لاندې موضوعګانې په علمي او عملي تحلیل متکي وګڼلې. په ټولیزه توګه له دویمې نړیوالې جگړې وروسته سیاسي جغرافیې د سیمه ییزې جغرافیې سره ورته والی درلود، او دهغې وېرې سره چې له پخوا څخه یې شتون درلود په جغرافیې کې علمي څېړنو تشریحي او توضیحي بڼه درلوده او د علمي تیوریکانو له ویلو څخه په کې مخنیوی وشو. دې وېش د سیاسي جغرافیې په ساحه کې دوه منفي پایلې رامنځته کړې، یوه دا چې سیاسي جغرافیه یې له تیوریکي انکشافاتو څخه لېرې وساتله او دویم دا چې سیاسي جغرافیه یې د انزوا په حالت کې پرېښوده. آن چې په پوهنتونونو کې له تحصیلي نصاب څخه وویستل شوه (۴: ۱۱، ۱۲).

## ۳.۱.۲. د سیاسي جغرافیې د بیا ژوندۍ کېدو پړاو

د ۱۹۷۰م کلونو په لومړیو کې دوو عملیو د سیاسي جغرافیې په پراختیا کې غوره رول ولوبولو، چې دا دوه عملیې عبارت دي له: په سیاسي جغرافیې کې د تیوریکانو بیا پېژندل

او جغرافیې ته د سیاست بیا راگرځېدل ، چې همدې عملیو د سیاسي جغرافیې کې پراختیا کې غوره رول ولوبولو . په بیا راژوندي کېدو سره یې د سیاسي پخوانی روش یا منطقي او عملي روش (functional approach) له منځه لاړو ، غوره بېلگه یې د مقداري ټاکنیزې جغرافیې (Qualitative Evectional Geography) را څرگندیدل و ، چې د ۱۹۶۰ م لسيزې په وروستیو کې منځته راغله ، دا یو نوښت و چې د مقداري جغرافیې پوهانو لخوا وشو .

وروسته جغرافیه پوهانو درک کړه چې سیاست د نړۍ ټولې برخې لکه هېوادونه ، محلي حکومتونه ، عامه لگښتونه او د پالسیو طرحه کول هم د سیستم په توگه ارزول کېدی شي . په همدې ترتیب په سیاسي جغرافیې کې څېړنه او تدریس د سیمو پرځای په مفاهېمو او موضوعاتو متکي شو (۴ : ۱۳) .

په هره بڼه د ۱۹۶۰ م لسيزې په وروستیو کې د سوېر جنګ راکمېدل یو ځل بیا د سیاسي جغرافیې مینه والو د زیاتېدو لامل شو . د هېوادونو ترمنځ سیالي او د هغوی د مطالعې شوق په نړیواله کچه راکم شو ، او د هغوی پرځای په ټولو کچو یعنې له نړیوالو تر ملي ، سیمه ییزو او محلي کچو ، گروپونو او وگړو ترمنځ د منازعاتو او ستونزو د زیاتې پاملرنې وړ وگرځېدل .

په سیاسي جغرافیې کې د علاقه مندی پر زیاتوالي سربېره په دې پړاو کې د ټولنیزې او اقتصادي جغرافیې په بحثونو کې د سیاسي لانجو توضیح چې دوه لسيزې وړاندې د انساني جغرافیې غوره څانگې یې جوړولې په سیاسي جغرافیې کې شامل شوې .

ددې دورې یو پوه داوید هاروي (David Harvey) په نوم په خپل اثر چې د ټولنیز عدالت او ښار (Social Justice and the City) تر سرلیک لاندې یې لیکلی و په کې دا وښوده چې په ښارونو کې استوگنه او دې ته په کتو سره چې کوم ځای کې استوگنه کوي اختلاف لري ، د نوموړي په آند فقیر او غني ، ښځه او سړی او بالاخره تور او سپین په نړۍ کې په بشپړه توگه متفاوت ژوند لري . نوموړی په همدې توگه زیاتوي چې په ښارونو کې د ځینو گروپونو پر وړاندې پرله پسې تبعیض شتون لري . چې البته په ښاري ژوند کې د

سیاسی دایمی لانجو د پیدا کېدو لامل گرځي، د بېلگې په توگه د یوې نوې پروژې په راتلو او یاد یو سرک په جوړولو سره د موجوده کورونو او یا تاسیساتو د تخریب لامل گرځي چې په پای کې ددې سیمې د وگړو په ژوند او کسب کې بدلون راوړي چې بنایي د سیاسی ستونزو زیږنده شي (۴: ۱۳، ۱۴).

## ۲.۲. په نړۍ کې د سیاسی جغرافیې بدلونونو ته کتنه

له ۱۹۸۹م کال راپدېخوا د نړۍ په سیاسی جغرافیې کې اساسی بدلونونه رامنځته شول. د دوه قطبي نړۍ حتمیت اوقاطعییت او د سوېل جنګ دوران له منځه ولاړ او پر ځای یې بې ثباتي راغله. ددې بدلونونو رامنځته کېدو یو اصلي لامل د ځینو نهادونو لکه د ملتونو ټولني او د شمالي اتلانتیک سازمان (ناټو) مداخلې د هېوادونو په داخلي چارو کې وې. نړۍ د شرقي تیمور، کوسوو او عراق په هېوادونو کې د جگړو شاهد و. دې ډول بدلونونو د نړۍ د بحراني او جگړه کې په بالقوه توگه بنکېل سېمو د بیا ارزونې اړتیا پیدا کړه (۲۰: ۴۳).

سیاسی جغرافیه چې اوسمهال د انساني جغرافیې یوه غوره څانگه گڼل کېږي، د ځانگړي ارزښت لرونکې ده. دې جغرافیې له مطرح کېدو څخه یې تر نن پورې په مطالعاتي موضوعاتو او مطالعاتي مقیاس کې ډیر بدلونونه لېدلي دي، چې په لاندې توگه یې په لنډو یادونه کوو.

### ۱.۲.۲. په منځنیو پېړیو کې

په منځنیو پېړیو کې اروپا کې پوهه او علم د مذهب تر وړانگو لاندې راغلل، په داسې حال کې چې په اسلامي نړۍ کې جغرافیې د سوداگرو، مورخینو، سیلانیانو او فیلسوفانو تر منځ رواج پیدا کړ. ابن خلدون مسلمان مورخ، فیلسوف او ټولنپوه یو له هغو لېکونکو څخه و، چې له اوږدو سفرونو وروسته یې په هغه کتاب کې چې په ۱۴مه مېلادي پېړۍ کې یې د خپلو احوالو په شرح کې لیکلی و، د قبېلې او ښار په اړه یې ویلي او ددې واحدونو د طبیعي چاپیریال په رول د ټاکونکو لاملونو په توگه اشاره کړې (ایضاً: ۴۳).

## ۲.۲.۲. په نوولسمه پېړۍ کې

د نوولسمې پېړۍ په لومړيو کې ((کارل ريتر)) په برلين کې د دولت د رشد نظريه د هغې سره ورته خو په لږ توپير مطرح کړه ، کومه چې ابن خلدون پنځه پېړۍ وړاندې وړاندې کړې وه . خو نوموړي دولت د يو ژوندي موجود سره د پرتلنې وړ گڼلو ، له همدې امله د نوموړي نظريه د ارگانيزم په نوم يادېږي .

## ۳.۲.۲. په نوي پړاو کې

په نوي پړاو کې په سياسي جغرافيه کې بدلونونه په الماني فرديک راتزل سره پيلېږي . راتزل په سياسي جغرافيه کې د نوې مېتودولوژي او مفاهيمو په وړاندې کولو سره ددې پوهې پلار پېژندل شوی . د راتزل سياسي جغرافيه کتاب لومړنی کتاب دی چې تر دې سر لیک لاندې په دې رشته کې ليکل شوی . همدارنگه راتزل د جيوپولېتيک اساس اېنسودونکی هم گڼل کېږي ، اگر چې په خپله يې ياده اصطلاح نه ده کارولې (۲۰ : ۴۴).

## لنډيز

که څه هم زیاتره پوهان سیاسي جغرافیه د ۱۹ مې میلادي پیړۍ زېږیدلې پدیده گڼي ، خو زیاتره جغرافیه پوهان په دې آند دي چې سیاسي جغرافیه آن د یوناني لرغون پوه ارستو په اثارو کې هم څرگنده شوې ده . نوموړي پوه د چاپیریال اغېزو څخه د پولو په ټاکلو کې یادونه کړې ده ، همدارنگه یې د یوهېواد پلازمېنې جوړېدو لپاره ځینې شرایط اړین گڼلي .

په لنډه ویلی شو چې سیاسي جغرافیې هم لکه د نورو پوهو په څېر ډیر پراوونه تېر کړي دي ، چې د سیاسي جغرافیې د زېږیدو او راپورته کېدو پړاو ، د سیاسي جغرافیې د انزوا او زوال پړاو او بالاخره د سیاسي جغرافیې د بیا راژوندۍ کېدو پړاو څخه یادونه کولی شو .

د ۱۹۸۹م کال راپدېخوا سیاسي جغرافیې بېخي نوی رنگ غوره کړ ، چې د ډیرو بدلونونو شاهد ه وه . په نړۍ کې د دوه قطبیت موضوع ته د پای ټکی کېښودل شو او د سوېر جنګ لمن هم راټوله شوه . د ملګرو ملتونو ټولني او شمالي اتلس تړون د هېوادونو لکه ختیځ تیمور ، کوسوو او عراق په داخلي چارو کې برېښې لاس وهنې پیل کړې ؛ چې له امله یې د سیاسي جغرافیې لپاره د خلکو پاملرنه نوره هم زیاته شوه .

## پوښتنې

۱. سياسي جغرافيه له کومه وخته راپيدا شوې ده؟
۲. د جغرافيه پوهانو د سياسي جغرافيه تاريخي سير په څو پيرونو کې بنودلی دی؟
۳. د سياسي جغرافيه د تاريخ درې پړاوونه کوم دي؟
۴. ارستو د سياسي جغرافيه له رول څخه څنگه يادونه کړې وه؟
۵. المان د يو متحد هېواد په توگه کله رامنځته شوی و او د څه لپاره يې هڅه کوله؟
۶. راتزل د جرمني د پراختيا لپاره يوازینی غوره لار کومه گڼله؟
۷. ميکندر په خپله مقاله کې چې په ۱۹۰۴م کال کې چاپ شوه، تاريخ يې په کومو دورو وېشلی و؟
۸. د ميکندر په آند هېوادونه بايد د نړۍ کومه سيمه په واک کې ولري چې په نړيوال ځواک بدل شي؟
۹. د سياسي جغرافيه بيا راژوندي کېدو پړاو د کومو غوره عمليو له امله رامنځته شو؟
۱۰. د سوېر جنګ تر ختمېدو وروسته د سياسي جغرافيه مينه والو ته کومې موضوعگانې په زړه پورې شوې؟
۱۱. د ۱۹۸۹م کال را وروسته سياسي جغرافيه کې کوم بدلونونه رامنځته شول؟
۱۲. په منځنيو پېړيو کې د سياسي جغرافيه وضعه څنگه وه؟
۱۳. په ۱۹مه ميلادي پېړۍ کې د سياسي جغرافيه وضعيت څنگه و؟
۱۴. د فدرک راتزل په وسيله په سياسي جغرافيه کې کومې کړنې شوي دي؟

## درېم څپرکی

### د نړۍ سیاسي نقشې د بدلونونو پلټنه

د نړۍ سیاسي نقشه تل د تغییر او بدلون په حال کې وي په تېره بیا دا بدلونونه د وستفاليا تړون، وین کنگرې، ورسای صلحې تړون، د ملګرو ملتونو د ټولني منشور او د شوروي اتحاد د ټوټه کېدو او د ختیځې اروپا کې د بدلونونو پر بنسټ ډیر زیات رامنځته شوي. اروپا کې په ۱۶ مې میلادي پېړۍ کې د نړۍ په سیاسي نقشې کې په سل ګونو خپلواک هېوادونو شتون درلود، خو په ۲۰ مې میلادي پېړۍ کې یې دا شمېر یوازې لس ګونو ته راښکته شو.

همدارنگه د دویمې نړیوالې جګړې وروسته په نړۍ کې د لویو امپراتوریو د ټوټه کېدو له امله د خپلواکو هېوادونو شمېر ډیر شو.

هغه عوامل او پروسې چې د نړۍ سیاسي نقشې په شتون او بدلونونو کې رول لري جغرافیایي کشفېدنې، جګړې او جیوپولیتیک غوره بدلونونه او د امپراتوریو ټوټه کېدل او د بېلتون غوښتنې لاملونه ښودل شوي دي.

په لنډو ویلی شو چې د نړۍ سیاسي نقشه کې تل بدلونونه لېدل شوي دي ، چې زیاتره دا بدلونونه ددې لامل شوي چې د نړۍ په سیاسي نقشه کې د هېوادونو شمیر کې کمی زیاتی راوړي .

د نړۍ سیاسي نقشه له ۱۶۴۸ م کال څخه هغه وخت چې د وستفالي د تړون پر اساس د حکومتونو د حاکمیت حق د هغوی د ځمکو په محدوده کې د اروپایي لویو قوتونو په وسیله په رسمیت وپېژندل شو ، تر ننه پورې د زیاتو بدلونو سره مخامخ شوي ده . دا بدلونونه په یو ځانګړي لوري کې نه دي تر سره شوي ، په دې بڼه چې لومړی د خپلواکو سیاسي واحدونو شمېر چې په زیاته اندازه یې په اروپا کې شتون درلود؛ کم شو . د بېلګې په توګه په المان کې ۹۰۰ دولتونو شتون درلود ، چې د وستفاليا له سولې وروسته یې شمېر تر ۳۵۵ دولتونو او په ۱۸۱۵ م کال ( د وینا کنګرې ) پر بنسټ یې شمېر یوازې ۳۶ دولتونو ته رانښکته شول او په ۱۸۷۱ م کال کې یو واحد دولت شو .

په اروپا کې په ۱۵۰۰ م کال کې د ۱۵۰۰ په شاوخوا کې سیاسي خپلواکو واحدونو شتون درلود ، چې په ۱۹۰۰ میلادي کې دا شمېر ۲۰ هېوادونو ته رانښکته شو ، په دې ترتیب اروپا د نړۍ په نورو سیمو نوی نظم تحمیل کړ . له بله پلوه د شلمې پېړۍ له لومړیو څخه ، په ځانګړې توګه د دویمې نړیوالې جګړې وروسته د نړۍ د لویو امپراتوریو په ټوټه کېدو سره د خپلواکو هېوادونو شمېر د ورځې په تېرېدو سره زیات شوی دی ، د بېلګې په توګه د لومړۍ نړیوالې جګړې وروسته د خپلواکو هېوادونو شمېر ۶۷ هېواده و ، په داسې حال کې چې دا شمېر د دویمې نړیوالې جګړې وروسته تر ۸۲ ، او په ۱۹۷۶ م کال کې ۱۶۸ ته ، په ۱۹۹۳ م کې ۱۸۹ او په ۲۰۰۰ م کال کې تر ۱۹۱ هېوادونو پورې ورسېدو . دلته باید لټه وشي تر څو هغه پروسې او عوامل چې د نړۍ سیاسي نقشې په شتون او بدلونونو کې یې رول لرلی وڅېړل شي .

دا چې هره نقشه د هېوادونو وضع په یوه خاصه موده کې رابښي او دانموني تل په بدلون کې دي ، هڅه کېږي چې هغه لاملونه چې د نړۍ د سیاسي نقشې په بدلون کې ونډه لري او هغه پړاوونه چې د نړۍ سیاسي نقشې طی کړي دي او تراوسنۍ وضعې رسېدلي

دي د څېړنې او پلټنې لاندې ونېسي . په ټوليزه توگه هغه پروسو چې د نړۍ سياسي نقشې په موجوديت او بدلون کې يې رول لرلی په لاندې توگه يې له نظره تېروو .

### ۱.۳ . جغرافيايي کشفېدنې

د اروپايانو په وسيله د لېرې پرتو سېمو او لويو وچو کشفېدنې او په دوی پسې د اروپايي حکومتونو دعوي ، چې پر هغو ځمکو د مالکيت موجب شوې دي ، د نوي زيلاند او استراليا په څېر هېوادونو موجوديت د نړۍ سياسي نقشې پر مخ توجه کوي ( ۳۶ : ۳۷ ) .

### ۲.۳ . جگړې او جيوپوليتيکي غوره بدلونونه

جگړه او جيوپوليتيکي غوره بدلونونه څه په پخوا او څه په اوس مهال کې د گټونکو قدرتونو د ځمکنۍ پراختيا او دماتي خوړلو هېوادونو د ځمکنۍ تنگتيا لامل شوي دي ( ۲۰ : ۶۶ ) او ( ۳۶ : ۳۷ ) .

### ۳.۳ . د امپراتوريو ټوټه کېدنه

د امپراتوريو د ټوټه کېدنې او د خپلواک دولتونو د منځته راتلو په پايله کې د نړۍ په سياسي نقشه کې غوره بدلونونه رامنځته شوي ، په پخوا وختونو کې د اترېش . هنگري د امپراتورۍ او د فرانسې او ايټاليې مستعمراتي امپراتوريو ټوټه کېدل چې اسيا او افريقا کې يې د پام وړ پراختيا درلوده ، او په دې وروستيو کې د شوروي اتحاد په ټوټه کېدو او د يوگوسلاويا په بېلېدو سره د نړۍ سياسي نقشه کې پراخ بدلونونه منځته راغلي دي ( ۳۷ : ۳۶ ) .

### ۴.۳ . د بېلوالي او بېلتون غوښتنې پروسې

بېلتون والی تحميلي لامل يا پروسه ده ، چې د گټونکو قدرتونو او نړيوال سياست لخوا ترسره کېږي ، همدارنگه د تحميلي پولو د پيدايښت موجب گرځي ، لکه د المان وېش په دوو ( ختيځو او لوېديځو ) واحدونو ، کوريا په دوه شمالي او جنوبي واحدونو ، وېتنام په

دوو واحدونو (شمالي او جنوبي) او د انگلیس او فرانسې د تصمیمونو د محصول په توګه په منځني ختیځ کې د عثماني امپراتورۍ د ځمکو وپشلو او د لاسپوسو هېوادونو منځته راتلل ، دا ټول د بېلتونوالي د پروسو پایلې وې . سره ددې چې بېلتون غوښتنې د نشنلیزم او قوم پالنې اساس او همدارنګه د یوې ډلې د غوښتنو محصول دی، چې د ملي دولت د جوړېدو لپاره هڅې کوي . د آیرلینډ جمهوري دولت منځته راتګ د آیرلینډ د خلکو د غوښتنو او له انگلستان څخه د بېلتون غوښتنې په پایله کې و . په همدې توګه د بنگله دېش منځته راتګ د ختیځ پاکستان د خلکو غوښتنه وه چې له لوېدیځ پاکستان څخه یې بېلتون غوښتو ( ۳۷ : ۳۶ ) .

نن ورځ د دوو المانونو (۱۹۹۰) ، دوه وپتنامونو او دوه یمونو بیا یوځای والی د وګړو د یوځای توب غوښتنې پایله وه چې د پردیو په اشاره او غوښتنه بېل شوي وو . ځینې وخت دا دوه د بېلتون غوښتنې او یوځای توب لاملونو یا پروسو په نوبتي توګه د وخت په تېرېدو سره جالبې کړنې درلودې او د سیاسي پولو د بدلون لامل شوي . په دې اړه کولی شو د اریتره او بالتیک هېوادونو ته د بېلګې په توګه اشاره وکړو .

د اریتره هېواد په ۱۸۸۹م کال کې د ایتالیا هېواد تحت الحمايه شو، وروسته د ایتوپيې هېواد سره د اتحاد له امله د فدراسیون په بڼه رامنځته شو، یو څه وخت وروسته د ایتوپیا په متمرکز دولت کې ادغام شو او نن ورځ یو ځل بیا د نړۍ سیاسي نقشې پرمخ دیو خپلواک هېواد په توګه را څرګند شوی ( اریتره د ۱۹۹۲م کال په دسمبر کې رسماً خپلواک شوی).

همدارنګه د بالتیک هېوادونه یعنې استوني ، لتوني او لیتواني چې لومړی په ۱۹۱۸ م کال کې خپلواک شول ، وروسته په ۱۹۴۰م کال کې د روسیې واک کې پرېوتل او د دویمې نړیوالې جګړې په پای کې د شوروي اتحاد د پنځلس ګوني جمهوریت جز وګڼل شول . د شوروی اتحاد له ټوټه کېدو وروسته لومړني جمهوریتونه وو چې خپل استقلالیت یې اعلام کړ او په هیڅ وجه دې ته چمتونه شول چې ( CIS ) Common wealth of Independent States مشترک المنافع خپلواک هېوادونو په لیکه کې وشمېرل شي .

د اروپا په نقشه کې هم دې ډول لاملونو یا پروسو په نوبتي توګه چارې ترسره کړي ، په تېر وخت کې اروپایي لویو ځواکونو لکه المان ، فرانسې او انگلستان په منځ کې لانجو او بېلتون ، نن ورځ خپل ځای د اروپا وحدت ته ورکړی او له ډېرو اړخونو یې د هېوادونو تر منځ پولو ارزښت تر ټولو ټیټ حد ته رسولی .

پورته یادو شوو لاملونو ته په کتو سره کولی شو پښه لاندې مهمې زمانې مقطعي وڅېړو . چې د هغو په تېریدو سره دنړۍ په سیاسي نقشه کې غوره بدلونونه رامنځته شوي (ایضاً: ۳۷) .

۱. ۱۶۴۸م کال ؛ وستفاليا تړون .

۲. د ۱۸۱۵م کال ؛ ویانا کنګره .

۳. د ۱۹۱۸م کال ؛ د وارسا صلحې تړون .

۴. د ۱۹۴۵م کال د ملګرو ملتونو د ټولني منشور .

۵. د ۱۹۹۱-۱۹۹۲م کلونو د شوروي اتحاد د ټوټه کېدو او د ختيځې اروپا بدلونونه .

### ۳.۵. د نړۍ په سياسي نقشه کې د بدلونونو رامنځته کېدو مهمې

#### زمانې برخې

دنړۍ په سياسي نقشه کې د بدلونونو رامنځته کېدو زمانې برخې په کوچنيو سر لیکونو کې څېړو .

### ۳.۵.۱. ۱۶۴۸م کال او د وستفاليا تړون

د وستفاليا د ۱۶۴۸م کال تړون چې د اروپایي قدرتونو لکه فرانسې ، انگلستان ، اسپانيې ، المان ، اتریش او هالنډ ترمنځ د مذهبي ۳۰ کلنو جګړو وروسته لاسلیک شو ، د سياسي جغرافيايې د لید لوري له مخې له دوو لورو د ارزښت وړ دی . لومړی دا چې د سر زميني دولتونو لخوا په رسمیت وپېژندل شو ، او په اروپا کې د قدرت سلسله مراتب نظام په بنسټيزو هېوادونو کې اساس کېښودل شو او وګړو خپل تابعیت له خپلې امپراتورۍ څخه

دسر زميني دولت ته انتقال کړ . په همدې دليل نوموړی تړون معمولاً د نويو نړيوالو حقوقو په لومړني سرليک وپېژندل شو . په ياد تړون کې د حکومتونو د حاکميت حق د خپلې خاورې په محدوده کې رسميت وموندلو او د ټولو هېوادونو په کارونو کې ګوتې وهل د نړيوالو حقوقو څخه سرغړونې وګڼل شوې . دويم دا چې د المان د (۳۵۵) ايالتونو استقلال په رسمي توګه پېژندلو سره هېوادونو ترمنځ د نظام چوکاټ د لمنځه ولاړ او د نړۍ لومړۍ سياسي نقشه په هغه مفهوم سره چې تعريف شوه منځته راغله (۳۷ : ۳۸) او (۲۰ : ۶۸).

### ۳.۵.۲. د ۱۸۱۵م کال د ويانا کنګره

دويم غوره بدلون په ټولو لويو وچو او د اروپا په سياسي نقشه کې په (۱۸۱۵م) کال کې د وين کنګره کې ( چې د ناپيلون د جنګونو په پای او د نوموړي د سقوط په پايله کې تشکيل شوې وه ) منځته راغی . په سياسي نقشه کې هغه بدلونونه چې د وين کنګري د تصميم نېونې وروسته منځته راغلل د برتانيې ، اترېش ، روسيې او عثماني څو مليتي امپراتوريو ځمکنۍ پراختيا لرونکو خپل موجوديت وساتلو ( ۳۷ : ۳۸ ) .

د روسيې امپراتورۍ د برگران دوشه ورشو ( هغه چې د لهستان پخوانۍ بادشاهۍ څخه پاتې وې ) سيمو په ولکې سره پراختيا وکړه . د برتانيې امپراتورۍ هم د جنوبي افريقا په جنوب کې د کاپ ولايت ( چې پخوا د هالنډ په لاس کې و ) په لاسته راوړلو او د سيلان او مالت په ټاپوګانو سره پراختيا وکړه . اترېش هم د هغو ځمکو په بېرته نېولو سره چې له لاسه يې ورکړې وې او له ايټاليا څخه د دوه ايالتونو لمباردي او وينز په لاسته راوړلو سره ځمکنۍ پراختيا وکړه . د پروس بادشاهۍ د ساکسوني د ځينو ايالتونو او د راين سيمې په تر لاسه کولو سره زمکنۍ پراختيا ومونده او د جرمني کنفدراسيون له ۳۶ دولتونو څخه متشکل شو .

يوازې فرانسې ځمکنۍ تنګوالی وموندو . ټيټې ځمکې (هالنډ او بلژيک ) چې د ډول ډول قومونو لکه والونيان ، فلانديان او داچيان او په همدې توګه د کاتولیک او پروتستانت مذهب پلويانو څخه جوړې وې ، د پروس او فرانسې ترمنځ د حايلې سيمې د

منځته راتللو په موخه د نوې بادشاهۍ په بڼه منځته راغلې . ناروی هم د سوېډن د بادشاهۍ یوه برخه شوه .

د نولسمې پېړۍ په وروستیو لسيزو کې د نړۍ سیاسي نقشه کې بیا بدلونونه راغلل ، دا بدلونونه په اروپا او امریکا کې په ټولیزه توګه د وګړو لخوا د ملیت پالنې نهضتونو محصول وو ، چې د فرانسې د انقلاب ( ازادۍ ، برابری او ورورولۍ ) د پیغام د خورولو تر اغېزې لاندې یې د ملي خود مختاری د منځته راتللو لټه کوله . دا وګړي د زیار وېستونکو او ازادۍ غوښتونکو وګړو تر لارښوونې لاندې په دې بریالي شول چې ازادې واخلې ، د بېلګې په توګه د مرکزي او سهیلي امریکا وګړي په ځانګړې توګه د سیمون بولیوار د نظامي رهبرۍ لاندې د اسپانیا د استعمار پر ضد و خوځېدل او ازاد جمهوریت یې جوړ کړ . رومانیای هم په دې وتوانېده چې خپله ازادې له عثمانی خلافت څخه ازادې واخلې . اگر چې په ټولو سیمو کې ځینې حکومتونه په دې وتوانېدل چې ډیر ملي خوځښتونه مات کړي ( ۳۷ : ۳۹ ) .

په اساسي توګه په هغه وخت کې دا فکر چې ملتونه باید د خپل ځان لپاره ځانګړي دولتونه ولري ؛ یو انقلابي فکر و ، چې د هغه وخت د زورواکو او مشروع حکمرانانو پر ضد د شورش او موجوده وضعې د لمنځه وړلو په معنی و .

د پولنډ د وګړو هڅې له روس څخه د ازادۍ اخیستنې لپاره په ۱۸۳۰ م کال کې او د دویم ځل لپاره په ۱۸۴۸ م کال کې د ماتې سره مخامخ شوې .

د مجارستان د انقلابي جنبش هڅې د کوشوت ( Kossuth ) تر لارښوونې لاندې په ۱۸۴۸ م کال کې د مجارستان د ازادۍ او له اتریش امپراتورۍ څخه د بېلتون په موخه ؛ د روسي عسکرو په مداخلې سره ماتې شوې .

په افریقا کې د اروپا ځواکمن حکومتونه د خپلو مستعمراتو په وېش بوخت وو ، ددې لوی وچې سیاسي کرښې له ۱۸۸۴ م کال وروسته منځته راغلې ( ۳۷ : ۴۰ ) .

### ۳.۵.۳ . د ۱۹۱۸م کال د وارسا د صلحې تړون

د لومړۍ نړیوالې جګړې (۱۹۱۴م) په پیل کې دوه خپلواک هېوادونه حبشه او لایبیریه د افریقا لوی وچې د نقشي بنکلا ورکوونکي وو او نوره ځمکه د اروپایي ځواکمنو هېوادونو لکه برتانیې ، فرانسې ، المان ، ایتالیې ، پرتګال ، اسپانیې او بلژیک ترمنځ وېشل شوې وه .

د اسیا لویه وچه هم لکه د نورو لویو وچو په څېر د څو لویو ځواکونو ترمنځ وېشل شوې وه ، روسانو سایبریا او دلیرې ختیځ ځینې سیمې او مرکزي اسیا ، انګریزانو هندوستان ، برما ، مالایا ، سنگاپور او هانګ کانګ ، فرانسویانو هند وچین ، هالنډیانو اوسنی اندونیزیا ، پرتګالیانو د تیمور ټاپو ، ګوا (هندوستان کې) ، ماکایو (دچین ساحل کې) او بالاخره امریکایانو فیلیپین په واک کې لرل . جاپان هم پر کوریا او تایوان څارنه درلوده .

د لومړنۍ نړیوالې جګړې وروسته جنګ ګټونکو متفقینو هڅه کوله څو د پخوانیو جنګونو تګلارې ته دوام ورکړي او نوې ځمکې په جنګ کې د ماتې خوړونکو له لاسه واخلي ، په پای کې په دې توافق وشو چې د اترېش - هنګري امپراتورې باید په دوو هېوادونو ووېشل شي او د المان او عثماني امپراتورۍ باید تجزیه شي . دې ته په پام سره چې ددې دوه امپراتورۍ وېش اسان کار نه و . هوکړه په دې وشوه ترڅو د عثماني او المان د امپراتورۍ پر مستعمراتو د نړیوال نظارت یو نوی سیستم جوړ او پردې مستعمراتو د اداره کوونکو ځواکونو په څېر ، نه د حاکم په ډول عمل وکړي .

د متفقینو رول په حقیقت کې د ګټونکو هېوادونو ترمنځ د مستعمراتو وېش د کرښو تعریف او ټاکل او پر هغوی د سرپرستۍ د مودې ټاکل و . دلته متفقو د ملتونو ټولنه چې د جنګ په پای کې منځته راغلې وه ، په ځانګړې توګه د سرپرستۍ دایمي کمېسیون ، په ټول سیستم یې لوړ نظارت درلود (۲۰ : ۷۰) .

### ۳.۵.۴. ۱۹۴۵ م کال او د ملگرو ملتونو د ټولني منشور

د دويمې نړيوالې جگړې په پای کې د ملگرو ملتونو ټولنه د ملتونو ټولني (جامعه ملل) د ټولني په حای منخته راغله . يادې ټولني په خپل منشور کې په ځانگړې توگه په لومړۍ ماده کې " ملتونو ته د خود مختاری او مساوي حقوقو ورکول " شعار ته ژمنه وشوه . د منشور ټول مواد د مستعمراتي ځواکونو مسووليت د مستعمره ملتونو پر وړاندې او آن چې ازادۍ ته د هغوی رسېدل يې بنودل . په منشور کې په همدې توگه نوې پديدې د امانتي ځمکو په نوم د پخوانۍ متفقه ملتونو ټولني د سرپرستۍ لاندې نظام حای ناستې شوې . په دې پديدو کې موخې لږ کمې يا زياتې خو د پخواني نظام سره ورته وې . هغه په دې معنی چې ددې ډول ځمکو تدريجي پرمختگ او ازادۍ او استقلال لپاره بايد په کې هڅې وشي . سربېره پردې چې اداره کوونکو قدرتونو کلني ليکلي راپورونه ورکول ، په منشور کې د اهم راغلي و ، چې په امانتي ځمکو کې بايد چې د ملگرو ملتونو د مقاماتو لخوا پراوېي کتنې هم وشي . په پای کې ویلی شو چې زیاتره هغه خپلواک هېوادونه چې نن دنړۍ په سياسي نقشه کې لېدل کېږي د ۱۹۴۵م کال وروسته او د ملیت غوښتنې خوځښتونو په اثر رامنځته شوي دي (۲۰: ۷۱).

### ۳.۵.۵. د ۱۹۹۱-۱۹۹۲ م کلونو پېښې او د شوروي اتحاد ټوټه کېدل

د ۱۹۹۱-۱۹۹۲ م کلونه دهغو غوره جيوپوليتيکي بدلونونو په دليل دنړۍ د سياسي نقشې د بدلون د مهمو دورو څخه گڼل کېږي . په دې کلونو کې شوروي اتحاد ټوټه ټوټه شو او ۱۵ جمهوريتونه يې ازادۍ ته ورسېدل ، د يوگوسلاويا فدرال دولت په پنځو خپلواکو جمهوريتونو ووېشل شو ، د چکوسلواکيا هېواد په دوه جلا هېوادونو چک او سلواک ووېشل شو ، دوه المانونه او دوه يمنونه سره يوځای شول ، د ابدلونونه د پخوانيو هغو بر خلاف د نړيوالو او يا سيمه ييزو جگړو محصول نه وو ، بلکې د شوروي اتحاد په ټوټه کېدو کې په لومړيو کې اقتصادي . ټولنيز بحران اساسي رول ولوبولو ، وروسته قومي تضادونو او شنلستي ځواکونو چې کلونه کلونه د حکومتونو د فشار او سرکوب ( سرکوزۍ ) په وجه تر خاورو لاندې پټ وو د پلاس ورغلي موقع څخه يې گټه واخېسته او په خوځښت راغلل . د

شوروي اتحاد بدلونونه دختيځې او مرکزي اروپا د بدلونونو موجب شول او په پای کې په ۱۹۹۳م کال کې د ۲۰ په شمېر نوي هېوادونه د نړۍ د خپلواکو هېوادونو په شمېر کې ور زیات شول او د نړۍ سیاسي نقشې یوځل بیا په ټولیزه توګه نوې کېدو ته اړتیا پیدا کړه (۲۰:۷۲).

## لنډيز

په دې څپرکي کې دې پایلې ته رسېږو چې د نړۍ سياسي نقشې کې تل بدلونونه رامنځته شوي دي. په اروپا کې په ۱۶مې پېړۍ کې ډيرو زياتو دولتونو شتون درلود، يوازې په پخواني المان کې ۹۰۰ دولتونو شتون درلود، چې بالاخره په ۱۸۷۱م کال کې يو واحد دولت شو. همدارنگه په ټوله اروپا کې په ۱۵۰۰م کال کې ۱۵۰۰ په شاوخوا کې سياسي خپلواکو واحدونو شتون درلود. په ۱۹۰۰م کال کې د شمير يوازې ۲۰ ته راکوز شو.

د شلمې ميلادي پېړۍ په لومړيو کې تر دويمې نړيوالې جگړې پورې د لويو امپراتوريو په ټوټه کېدو سره د هېوادونو په شمېر کې تل زياتوالی راغلی لکه چې د لومړۍ نړيوالې جگړې وروسته په نړۍ کې د خپلواکو هېوادونو شمېر ۶۷ و، خو د هېوادونو د شمېر بيا د دويمې نړيوالې جگړې وروسته ۸۲ ته لوړ شو چې بالاخره په ۲۰۰۰م کال کې د نړۍ په سياسي نقشې کې ۱۹۱ هېوادونو شتون وموند. چې ددې بدلونونو اصلي لاملونه جغرافيايي کشفېدنې، جگړې او جيوپوليتيکي بدلونونه، د امپراتوريو ټوټه کېدل او د وگړو ترمنځ د بېلتون غوښتنې پروسې دي.

## پوښتنې

۱. په المان کې د وستفاليا تړون وړاندې د دولتونو شمېر څومره و او څنگه راکم شو؟
۲. په اروپا کې په ۱۵۰۰م کال کې څو سياسي خپلواکو واحدونو شتون درلود او څنگه بيا دا شمېر راکم شو؟
۳. دويمې نړيوالې جگړې د خپلواکو هېوادونو په شمېر کې کوم ډول بدلون رامنځته کړ؟
۴. جگړې او جيوپوليتيک بدلونونه څنگه د نړۍ سياسي نقشې ته بدلون ورکوي؟
۵. د هغو امپراتوريو يادونه وکړئ چې ټوټه شوي او د سياسي نقشې د بدلون لامل شوي؟
۶. اريتره هېواد د کوم سياسي برخليک سره مخ و؟
۷. هغه کومې زماني مقطعي دي چې په کې غوره سياسي بدلونونه رامنځته شوي؟
۸. د وستفاليا تړون کله رامنځته او د کومو ارزښتونو لرونکی و؟
۹. په افريقا کې زياتره سياسي کرښې څنگه او کله رامنځته شوې؟
۱۰. د افريقا لويه وچه د کومو اروپايي هېوادونو ترمنځ وېشل شوې وه؟
۱۱. د اسيا لويه وچه د کومو لويو ځواکونو ترمنځ وېشل شوې وه؟
۱۲. له ۱۹۹۱-۱۹۹۲ کلونو کوم غوره جيوپوليتيک بدلونونه رامنځته شول؟

## خلورم خپرکی

### د سیاسي جغرافیې د بحث وړ مسلې

سیاسي جغرافیه د هېواد په دننه کې سیاسي پدیدې څېړي ، چې د ځمکې ، ملت او حکومت مفاهیم په کې رانغښتل شوي دي ، چې له همدغو مفاهیمو څخه هېواد جوړېږي . هېوادونه په بېلابېل ډول کټگوري کېږي ، چې دلته د سیاسي ، اقتصادي او اداري پلوه ډلبندي شوي دي . له سیاسي پلوه هېوادونه په حایل ، متعهد ، نامتعهد ، تړلو ، ناخپلواکو او خپلواکو هېوادونو وېشل شوي دي . همدارنگه له اقتصادي پلوه ، هېوادونه په پرمختللو ، مخ په وده یا پرمختیایي او کم پرمختللو هېوادونو وېشل شوي دي . په همدې ترتیب له اداري پلوه د هېوادونو وېش په ساده دولتونو او مرکب دولتونو کولی شو .

همدارنگه هېوادونه د پراختیا او تنگتیا له مخې هم یو له بل سره برابر او یو شان نه دي . که دنړۍ نقشې ته وکتل شي هیڅ هېواد له بل هېواد سره د پراخوالي له مخې ورته والی نه لري . د هېوادونو پراختیا له هغې جغرافیایي محدودې څخه عبارت ده چې د هېواد ملت په کې استوگنه کوي او دا هېواد په کې بیا د حاکمیت چارې پرمخ بیایي .

د هېوادونو موقعیت هم پر هېوادونو اغېزمن دی ، هېوادونه د موقعیت له مخې په خو ډولونو وېشل شوي چې غوره یې مطلقه یا ریاضیکي ، نسبي ، سوق الجیشي ، په وچه کې راگېر او اوبو ته د لاس رسی موقعیتونه دي . په همدې ترتیب د هېوادونو هستې او پلازمېنې هم د هېوادونو سیاست کې اغېزمنې وي .

سیاسي جغرافیه د یو هېواد په داخلي فضا کې سیاسي پدیدې تر بحث لاندې نیسي ، چې په دودیزه توگه دغه مفاهیم لکه سر زمین ( ځمکه ) ، ملت ، حکومت او پولې په کې شامل وي ، دې ته په کتو سره چې یو هېواد د سیاسي جغرافیې مطالعاتو په بطن کې ځای لري ، د درې لاملونو یعنې ملت ، حکومت او سر زمین ( ځمکې ) له یو ځای کېدو څخه هېواد جوړېږي ، بیا دا ټولې موضوعگانې په لاندې سر لیکونو کې توضیح کېږي .

## ۱.۴ . هېواد

هېواد یو سیاسي واحد دی او ددې سیاسي واحدونو ټولگه دنړۍ سیاسي نقشه جوړوي . یو هېواد د جوړښت له مخې په لاندې دريو عناصرو پورې تړلی دی .


- ځمکه
- ملت
- حکومت

دغه پورتنی درې واړه عناصر به ددې څپرکي په وروستیو کې په مفصله توگه تشریح او وڅېړل شي .

## ۱.۱.۴ . هېواد ته بڼه ورکونکي لاملونه

د سیاسي جغرافیې له نظره " State " د هېواد په معني له درېو پدیدو یا عناصرو څخه جوړېږي ، چې هر یو یې په خپل ذات کې نور عناصر لري . دا درې پدیدې یا عناصر عبارت دي له "ملت ، حکومت او سرزمین " څخه . له پخوانیو حکومتي طرز څخه ترد نوي دوران دیموکراسۍ پورې ، یاد درې مفهومه یو له بل سره یو ځای او نه بېلېدونکي شول ،

او د همدې سياسي - جغرافيايي مخينې پر اساس دى چې " ديمو كراسي په حكومتي طريقو كې يوه ښه جغرافيايي طريقه ده . ددې درېيو "ملت ، ځمكې (سرزمين) او حكومت " مفهومونو نه بېلتون او تړاو ددې لامل شوى چې د يو مېكانيزم يا لامل په څېر په خوځښت راغلى ، د ملت اراده د خاورې د ادارې په پار حكومت ته لېږدوي . ملت خپله اراده د ټاكنو له ليارې حكومت ته لېږدوي او حكومت جوړوي ، چې د ټاكل شوو دولتونو په وسيله چې د حكومت اجرايه ركن دى د ځمكې د ادارې كار تر سره كوي ( ۳۲ : ۳۴ ).



(۱۰۴) انځور: ديو هېواد جوړښت لپاره درې بنسټيز عنصرونه (۳۲ : ۳۵).

## ۲.۱.۴ د هېواد ډولونه

هېوادونه بېلابېل ډولونه لري ، چې دلته يې موږ د سياسي ، اقتصادي او اداري پلوه په ډلبندۍ غږېږو ( ۳۷ : ۱۱۹ ).

### ۱.۲.۱.۴ د هېواد ډولونه له سياسي پلوه

د سياسي پلوه هېوادونه ډير ډولونه لري چې موږ يې په لاندې توگه تشرېح کوو .

## الف . حایل هېوادونه

هغه کمزوري هېوادونه چې زیاتره یې د دوو ځواکمنو هېوادونو ترمنځ د اصطکاک او لانجو د مخنیوي په موخه منځته راغلي وي؛ حایل گڼل کېږي. کلاسیک حایل هېوادونه عبارت دي له: بولیویا، پاراگوای او اوروگوای څخه چې د برازیل، چیلی او ارجنتاین ترمنځ یې د بېلوالي رول په غاړه درلود. بالتیک او لهستان چې المان او روسیه یې یو له بله سره بېلول، افغانستان چې د روسیې او هند ترمنځ یې ځای درلود، د نیپال، سیکیم او بوتان سلطنتي هېوادونو چې د چین او هند ترمنځ د غوره غرنیو معبرونو ساتونکي وو، مغولستان چې د روسیې او چین ترمنځ یې ځای درلود او لاووس او احتمالاً تایلیند چې د انگلستان او فرانسې ځواکونه یې په اسیا کې یو له بله سره بېل کړي وو. ددې هېوادونو زیاترو یې د ناسیونالیزم (نشنلیزم)، دهغوی د ځواکمن کولو او پلنوالي بدلون، د ایدیولوژي (پرتله له نشنلیزم) رول او په نړیواله کچه د سرحدی سیمو د لمنځه وړلو ته د میلان او د دقیقو او ټاکل شوو کړنښو (مرزونو) له امله د حایل توب رول له لاسه ورکړ.

له دویمې نړیوالې جگړې وروسته د ایدیولوژیک حایلي سیمې په نوم یوه حایله سیمه د ختیځ او لویدیځ بلاکونو ترمنځ راڅرگنده شوه، چې ځینې دولتونو یې د امپراتوریو له توپه کېدو وروسته ځان څرگند کړ او ځینې یې د پخوانیو حایلو هېوادونو برخې وگرځېدې، چې بیایې هم یو بې لوری بلاک منځته راوړلو. ددغسې سیمو رامنځته کیدل ددې لامل شول چې لویو ځواکمنو هېوادونو یوه اندازه انرژي د بې لورو هېوادونو په راجلبولو کې مصرف شي، چې دا چارې پخپله د درېیمې نړیوالې جگړې په مخنیوي او کمولو کې اغېزمنې وې (ایضاً: ۱۱۹).

ځینې هېوادونه د دوو قوي هېوادونو په منځ کې سیاسي استقرار لري، دا ډول هېوادونه په حایل هېوادونو پېژندل کېږي. حایل هېوادونه معمولاً کمزوري وي چې اکثریت یې د دوه قوي هېوادونو په منځ کې د اصطکاک د مخنیوي په موخه منځته راغلي او ځمکنۍ بشپړتیا او ازادي یې د نړیوالو ځواکونو په وسیله تنظیمېږي. که چېرته یو حایل

هېواد تر دې کچې قوي شي چې وکړی شي په خپلواکه توگه له خپلو پولو دفاع وکړي ، نور نو بيا حایل هېوادونه نه گڼل کېږي (۳۷ : ۱۲۰).

### ب. متعهد هېوادونه

هغه هېوادونه دي چې د سولې او جنگ پر مهال د بې طرفۍ (Neutraliz) په وضعیت کې پاتې وي او دا وضعیت يې د ټولو هېوادونو په وسيله پېژندل شوی وي .

### ج. نامتعهد هېوادونه

هغه هېوادونه دي چې د سولې او جنگ پر مهال يې بې لوری توب نه وي ساتلی او په يو ډول نه يو ډول د هېوادونو په گټه او زیان تمامېږي ( ۲۰ : ۸۴).

### د. ترلي هېوادونه

هغه دولتونه دي چې حاکمیت يې په ځانگړي توگه په نړيوالو چارو کې بل هېواد پورې تړلی وي ، نو له همدې امله دوی ته ناخپلواک دولتونه يا هېوادونه ويل کېږي او د نړيوالو حقوقو په خپلواکو شخصیتونو کې نه شمېرل کېږي او نړيوالې حقوقي معاملي نه شي ترسره کولی ( ۲۷ : ۴۵).

په نړۍ کې يوازې خپلواک هېوادونه هم نه دي موجود ، بلکې د (تړلو پولو) تر اصطلاح لاندې يو شمېر ناخپلواک هېوادونه هم شتون لري چې په سياست او سياسي نقشه کې يې په بېلابېلو نومونو يادوي . ترلي پولې کيدی شي د نړۍ سياسي نقشې پر مخ د لاندې سرليکونو څخه په يوې بڼې وښودل شي : مستعمره ، تحت الحمايه (تر حمايې لاندې) ، تر سرپرستۍ لاندې ، امانتي ځمکې ، گډ حکومت ، بې لورې سيمې ، ازاد ښارونه ، ازاد بندرونه او ازادې سيمې ( ۱۰ : ۷۵).

په سياسي جغرافيه کې د حکومتونو د مطالعې ارزښت ددې خنډ نه دی چې ناخپلواک سياسي واحدونه يا ترلي هېوادونه چې د خپلو ځانگړو مليتونو په دليل ؛ يوله بله بېل وڅېرل

شي . په (۲۰۰۱م) کال کې ۵۹ ناخپلواک سياسي واحدونو د نړۍ په سياسي نقشه کې ځای درلود . د ۱۹۹۵-۲۰۰۰م ميلادي کلونو په اوږدو کې خپلواکۍ ته درسېدو په موخه د يو شمېر ترلو سياسي واحدونو شاهدان يو . د مکرونزي فدراتيف هېواد ، د مارشال ټاپوگانو جمهوريت او د پالايو جمهوريت چې ټول د امريکا متحده ايالاتو د څارنې لاندې امانتي ځمکې وې ؛ خپلواکۍ ته ورسېدې . هانگ کانگ چې پخوا د برتانيې مستعمره وه او ماکايو چې د پرتگال مستعمرې په څېرې شتون درلود ، نن ورځ د دوو سياسي واحدونو په څېر د ځانگړي حاکميت په لرلو سره د نړۍ په سياسي نقشه کې شتون لري ( ۳۷ : ۱۶ ، ۱۷ ) .

### و . خپلواک هېوادونه

د نړۍ د سياسي نقشې جوړولو تر ټولو غوره عناصر خپلواک او ازاد هېوادونه دي په عين حال کې همدا خپلواک هېواد د نړيوال نظام غوره لوبغاړی هم گڼل کېږي . په دې وروستيو لسيزو کې نړيوال نظام د دوو متضادو لورو سره لرونکی و . له يوه پلوه د خپلواکۍ غوښتنې نهضتونو د هڅو په پايله کې د استعمار له ژغه د ملتونو د خپلواکۍ اڅښتنو او د خپلواکو هېوادونو زياتېدلو او له بله پلوه د اقتصادي او سيمه ييز پايښت په موخه د ملتونو وراخوا لويو واحدونو په بڼه د نويو سياسي واحدونو د رامنځته کېدو شاهد يو ( ۱۰ : ۶۴ ، ۶۵ ) .

د ۲۰۰۱ کال د شمېر له مخې له ۱۹۱ هېوادونو له ډلې يې ۱۹۰ خپلواکو هېوادونو په ملگرو ملتونو کې غړيتوب درلود ، چې د نړۍ د سياسي نقشې پر مخ بنودل شوي . د دې هېوادونو يا سياسي واحدونو ترمنځ توپيرونه چې د وگړو د شمېر له پلوه دي او که د پراخوالي له پلوه دي ، ډير په زړه پورې او د سياسي جغرافيا له مخې د پلټنې وړ دي ( ۳۷ : ۱۶ ) .


خپلواک هېوادنه هغه دولتونه دي چې د هېواد په دننه او بهر کې له بشپړ حاکميت څخه برخمن او له نړيوال حقوقي اهليت لرونکي او د نړيوالو حقوقي ملاملاتو د پلي کولو واک ورسره وي ، دا ډول دولتونه د نړيوالو عمومي حقوقو خپلواک شخصيتونه بلل کېږي ، د خپلواکو هېوادونو شمېره نژدې ۲۰۰ ته رسېږي ، چې يادو هېوادونو د ملگرو ملتونو غړيتوب هم ترلاسه کړی دی ( ۲۷ : ۴۴ ) .

## ۲.۲.۱.۴. د هېوادونو ډولونه له اقتصادي پلوه

### الف. پرمختللي هېوادونه

پرمخ تللي هېوادونه چې نه يوازې د سړي سر عايد اندازه يې لوړه وي ، بلکې د توليد په پروسه کې له پرمخ تلوو روشونو او تکتیکونو څخه ګټه اخلي او د بنوونې او روزنې کچه ، د عمر منځنۍ حد او د ژوند معيار يې هم نسبتاً لوړ وي ؛ پرمخ تللي هېوادونه بلل کېږي . البته دا کوم ځانګړی او مطلق معيار نه لري ، بلکې په نسبي توګه د نورو پرمختيايي هېوادونو سره پرتله کېږي . په همدې توګه هغه هېوادونه چې د نورو په پرتله پرمخ تللی اقتصاد ، تکنالوژيکه او صنعتي زېربنا ، لوړ ملي او سړي سر عوايد او د ژوندانه لوړ معيار لرونکي وي پرمختللي هېوادونه ګڼل کېږي ( ۲۹ : ۱۲۵ ) .

د پرمخ تلوو هېوادونو اصطلاح هغو هېوادونو ته کارول کېږي چې د ځينو معيارونو پر اساس يې پراختيا ته لاس رسى کړى وي . دا معيارونه د بحث وړ دي ، مګر په ټوليزه توګه اقتصادي معيارونه معمولاً د پرمختللو هېوادونو اصلي شاخص ګڼل کېږي ، د بېلګې په توګه د سړي سر عوايدو ميزان يې يو له غوره معيارونو څخه دى او بنا پردې هغه هېوادونه چې د داخلي نا خالص توليد نرخ يې لوړ وي ، پرمختللی ګڼل کېږي ( ايضاً : ۱۲۶ ) .



(۱.۴) نقشه: دنړۍ پرمختللي (لومړۍ نړۍ)، مخپه وده (دویمې نړۍ) او وروسته پاتې (درېیمې نړۍ) هېوادونه

<http://www.google.com.af/search?dcr=0&biw=1366&bih=598&tbm=isch&sa=1&ei=R1m3WvmpJ8OhsgHazaOACg&q=dByGeOpNo6Q#imgsrc=3vLBXFOIOPKd1M:&spf=1521965596142>

بل اقتصادي غوره معيار د هېواد د صنعتي کېدو میزان ، یو بل معیار چې په دې وروستیو کې د وګړو د پام وړ وګرځېدو د انساني پراختیا شاخص دی ، په دې ترتیب هغه هېوادونه چې د انساني شاخص په لوړه نمره کې دي پراختیا موندونکي ګڼل کېږي او نورو هېوادونو ته د پرمختګ په حال کې ویل کېږي (۲۹: ۱۲۶).

### ب. مخ په وده یا پرمختیایي هېوادونه

مخ په وده یا پرمختیایي هېوادونو (Developing Countries) ته کله کله د لږو پرمختللو (less developed countries) اصطلاح هم کارول کېږي . معمولاً هغو هېوادونو ته ویل کېږي چې نسبتاً لږ عاید لري ، د خلکو د ژوند سطحه یې ټیټه وي او لږ پرمختللی صنعتي سکتور ولري . دا اصطلاح معمولاً د هغو هېوادونو لپاره کارول کېږي چې پرمختللو هېوادونو سره یې اقتصادي او سیاسي واټن ډیر وي ( ۲۹ : ۱۲۵). لږ پراختیا موندونکي هېوادونه د لاتین امریکا ، اسیا او افریقا د درېیمې نړۍ فقیر هېوادونه دي . د لږ پراختیا موندونکو هېوادونو د پېژندلو لپاره د دغو اقتصادي ځانګړتیاوو لکه داخلي ناخالص تولید ، د سړي سر پرمختګ او داسې نورو څخه استفاده وکړو ، دا ډول هېوادونه د مرستو پلټونکي دي او په نړیواله سوداګرۍ کې نسبتاً لږ رول لري (۲۰ : ۸۵).

### د مخ په ودې مفهوم

وده یوه څو بعدي پدیده ده ، چې ډیر لاملونه پرې اغېزه لري ، چې همدا لاملونه بیا د ودې بریا او ناکامي ټاکي . اقتصادي علوم ددې ستونزې یوازې یوه برخه څېږي ، چې په کې په ځانګړې توګه کلتوري او ټولنیزو شرایطو ته هم زیاته پاملرنه کېږي . د مخ په ودې یو ټولیز تعریف چې ټولو ته د منلو وړ وي ناشونی دی . پخوا د ”مخ په ودې“ پر ځای “ وروسته پاتې ” او د ”غریب“ کلمې کارول کېدې ، مګر نن د پرستیژ او دپلوماتیکو دلایلو له مخې د ټولو داسې کلمو پر ځای د “مخ په ودې” کلمه کارول کېږي .

ددې تعريف د توضیح لپاره باید ډیر خصوصیات په پام کې ونېول شي ، دا خصوصیات باید د اندازه کېدو وړتیا ولري او یا په ټولیزه توګه وجود ولري .

یوازې “عصريتوب او پرمختګ” د مخ په ودې په مفهوم نه دی ، بلکې په دقیقه توګه د “ژوند د ټولیزو شرایطو بڼه کول” د مخ په ودې په مفهوم دي . د (Nuscheler) او (Nohlen) په آند : رشد (پرمختګ)، کار ، عدالت ، ګډون او استقلال د مخ په وده د مفهوم مهم عناصر دي . خو د (Seers) په آند : خوراکي مواد ، کار او ټولنیز عدالت د مخ په ودې مهم عناصر ګڼل شوي دي . په دې بنسټیزو موخو کې هر مخ په وده هېواد ځانګړي د موخو اولویتونه لري . د ټولو دغو موخو مثبت بدلون د مخ په ودې په معنی دی . که ددې موخو تر منځ مثبتې اړیکې موجودې وي ، نو په دغسې حالت کې اضافي ستونزې نه رامنځته کېږي ، برعکس که ددې موخو ترمنځ تضاد شتون ولري نو په دې صورت کې اضافي ستونزې پیداکېږي (۲۵ : ۵).

د مخ په ودې مفهوم په لاندې توګه تعبیرېږي :

د مخ په ودې پروسه (دینامیک لیدنه )

د مخ په ودې حالت ( ستاتیک لیدنه )

د مخ په ودې پروسه له یو زیات شمېر مخ په ودې حالتونو څخه لاس ته راځي ، نو له دې کبله مهمه دنده داده چې د مخ په وده حالت په سمه توګه تثبیت شي او د هغه لپاره د اندازه کولو معیار وټاکل شي . د مخ په وده حالت له دې موضوع سره نژدې اړیکې لري ، چې دیو هېواد وګړو کومه د ژوند سطحه لري او کومه د ژوند سطحه غواړي لاسته راوړي . ددې موخې لپاره باید د ژوند د شرایطو غوره عناصر وټاکل شي (ایضاً : ۵).

د ټولیزې مخ په ودې د اندازه کولو ستونزه د ټاکلو ټولنیزو ګروپونو د اوسني ژوند د کچې په تثبیتولو کې خلاصه کېږي . یوه مهمه دنده داده ، چې د ژوند د شرایطو هر اړخیز کرکتر په سمه توګه وټاکو ؛ البته چې دا ساده کارنه دی . د ژوند د سطحې د ټاکلو شرایط ډیر زیات دي او ډیر مختلف متضادې ډلبندۍ په اړه شتون لري . د ملګرو ملتونو ځانګړي

سازمانونه داسې یوه ډلبندي چې زیاتره عملي اړخ لري په پام کې نیسي . د ژوند کچې ستندرد او اندازه کول او دهغه اړوند ستونزې د ټولنیزو علومو د څېړنې یوه مهمه برخه ده ، په دې اړه د کارگرانو د نړیوال دفتریا (ILO) International Labour Office وړاندیز د ملگرو ملتونو د متخصصینو لخوا منل شوی دی . چې په دې بنسټ د ژوند کچې غوره عناصر لاندې دي :

- ✓ روغتیا او نفوس.
- ✓ خوراكي مواد او تغذیه .
- ✓ بنوونه اوروزنه .
- ✓ د کار شرایط .
- ✓ د مشغولیت حالت .
- ✓ ټولیزه تقاضا او سپما .
- ✓ ترانسپورت .
- ✓ کور .
- ✓ کالي .
- ✓ تفریح او فارغ وخت .
- ✓ ټولیزه ډاډینه .
- ✓ دوگړو ازادي .

په زیاترو مخ په وده هېوادونو کې ددې شاخصونو ټاکل ستونزمن کار دی ، ځکه هلته دقیق اعداد او ارقام نشته (۲۵ : ۶).

دمخ په ودې هېوادونو ټولیز او اقتصادي جوړښت یو له بله زیات توپیر لري او دا جوړښت آن چې په یو هېواد کې هم غیر متجانس دی . هر مخ په وده هېواد ځانگړي خصوصیات لري ، له دې کبله دمخ په ودې هېوادونو لپاره یو ټولیز تعریف چې د ټولو اقتصاد پوهانو لپاره د منلو وړ وي نشته . مور په هیڅ بڼه د ټولو هېوادونو لپاره ټولیزې اقتصادي نسخې او ټاکلی موسساتي چوکاټ چې د ټولو هېوادو په مختلفو شرایطو کې یو

شان اعتبار ولري نه شو طرحه کولی . د مخ په ودې هېوادونو د وروسته پاتې والي بنسټيزه ستونزه هغه خو اړخيز والی دی چې د اقتصادي ، ټولنيزو او سياسي هڅو گډې اغېزې د اقتصادي او ټولنيز پرمختگ لپاره ايجابوي .

په ټوليزه توگه په يوه ټولنه کې د خلکو رفاهيت د مذهبي ، اقتصادي او ټولنيز جوړښت سره نژدې اړیکې لري . په يو هېواد کې نفر سر عايد د يوې ټولنې د اقتصادي وروسته پاتې کېدو په څېر په کې بنسټيز رول لري ، مگر يوازې نفر سر عايد په هېڅ بڼه په يوه ټولنه کې د رفاهيت د ټاکلو لپاره بس نه ده ، ځکه چې نفر سر عايد د ټولنيزو شاخصونو سره چې د افرادو د رفاهيت او د يو هېواد د اقتصادي ودې لپاره غوره معيار بلل کېږي؛ نژدې اړیکې نه لري . په يو هېواد کې د انکشاف موخه داده چې د ټولو خلکو لپاره د رفاهيت او با حرمته ژوند شرايط تامين شي . انکشافی سياست بايد د اقتصاديت لپاره بنسټونه رامنځته کړي ، پروگرامونه او پروژې د اقتصاد او ټولنيز پرمختگ لپاره بنایي کړي . بايد د وروسته پاتې کېدو لاملونه وپېژندل شي او د فقر او غربت د لمنځه وړلو لپاره په مخ په وده هېوادونو کې عملي کړنې وشي (۱:۲۵).

### ج . وروسته پاتې هېوادونه

ددې ډول هېوادونو بل نوم نه پراختيا موندونکي هېوادونه دي ، زياتره وروسته پاتې هېوادونه هغه د درېيمې نړۍ نوي او ازاد شوي هېوادونه او هغه ځمکې دي چې پنخوا په سيده او يا ناسيده توگه د استعمارگرو ځواکونو د سياسي ، اقتصادي ، نظامي او فرهنگي نفوذ لاندې وو . ددې ډول هېوادونو ځانگړتياوې په لاندې توگه دي .

- د صحت (روغتيا) او تغذيي (خوراک) ټيټه سطحه .
- نالوستوب (بې سېواډي) .
- له چارو څخه بې زاري (زړه بدوالی) او بې ميلي (بې مينې توب) .
- د پانگې کمښت .
- طبقاتي ژور بدلونونه .

- اقتصادي خو گونی توب .
- د کرنې لومړیتوب پر صنعت .
- د پولي سیستم نه رسیدل توب .
- پانگې اچونې سره بې مینې توب .
- د اقتصادي کارکوونکو کمښت .
- د پرمختللي فني شپوې او د پراختيا دروحيې نه شتون (۲۰ : ۸۴).

#### ۳.۲.۱.۴ . د هېوادونو ډولونه له اداري پلوه

د دولتونو ډولونه د ترکیب او ساختمان له پلوه په دې معنی چې ایا دولتونه واحد او مرکزي قدرت لری او د نورو دولتونو سره به د یو والی او اتحاد په بڼه ترکیب لری ، له همدې امله دولتونه په دوه ډوله وېشل کېږي ، چې یو یې ساده او بل یې مرکب دولتونه دي (۱۳ : ۷۱).

#### ۱.۳.۲.۱.۴ . واحد دولتونه

هغه دولتونه دي چې یوازې یو واحد مرکزي قدرت ولري او د دولت ملي حاکمیت په حقیقت کې د همدې مرکزي قدرت په وسیله تطبیق او عملي کېږي لکه افغانستان ، ایران او داسې نور .

گارنر ساده دولتونه داسې تعریفوي : که چېرې د قانون پر بنسټ ټول واکونه یوازې د مرکزي دولت په لاس کې وي ، نو دې ډول نظام ته ساده دولت وايي .

د ساده یا بسیطو دولتونو اطلاق په هغو دولتونو کېږي چې د یوې مرکزي واحدې سیاسي تگلارې لرونکی وي او په ټوله کې خپل سیاسي قدرت ، دندې او واکونه د یو واحد حقوقي شخصیت په وسیله چې هماغه بسیط دولت دی ؛ عملي کېږي . او ټول هغه افراد چې د یو توغ لاندې موجود وي له یو سیاسي قدرت څخه پیروي کوي او هم یو سیاسي قانون د هماغه دولت په ټول قلمرو کې پر هغوی تطبیقېږي . ځینې مهال ددې لپاره چې په نظم او امنیت کې اسانتیاوې رامنځته شي ، نو هېواد پر یو لږ اداري واحدونو لکه

ولایت ، ولسوالۍ ... باندې وېشي ، او د مرکز تر اغېز لاندې وي ، مرکزي دولت کولی شي د دوی په واکونو کې کموالی یا زیاتوالی راولي (۱۳ : ۷۱).

### د واحد (ساده) دولتونو وېش

د ساده دولتونو په اړه باید ووايو چې د ساده دولتونو اداري سیستم به یا داسې عیار شوی وي چې واک به په کې ټول د مرکز سره وي او یا داسې وي چې په ځینو مواردو کې به یې واک د مرکز او نور واک به یې سیمو او ولایتونو ته سپارلی وي چې له همدې امله موږ کولی شو ساده دولتونه په دوه برخو ووېشو :

۱. هغه واحد سیاسي رژیم چې اداري سیستم یې مطلق مرکزیت ولري : دا هغه رژیم دی چې ټول مامورین د مرکز لخوا ولایتونو ته ټاکل کېږي او دوی پر خلکو یا تر ادارې لاندې وگړو باندې له دولت څخه استازیتوب کوي او هیڅ ډول ځانگړی صلاحیت نه لري . ټولې اجرائیوي پرېکړې د مرکز لخوا ولایتونو ته صادرېږي ، ولې ددې ډول رژیمونو تطبیق نن ورځ ناشونی دی ، ځکه یو تن نه شي کولی چې له مرکز څخه ټول ولایتونو اداره کړي او د هر ولایت غوښتنو اړوند پرېکړې وکړي .

۲. هغه واحد سیاسي رژیم چې اداري سیستم یې پر عدم مرکزیت ولاړ وي : د عدم مرکزیت په رژیم کې موضوع داسې وي چې ځینو سیمو یا ولایتونو ته یو حکمي شخصیت ورکول کېږي ، په دې معنی چې ولایت یا سیمه کولی شي چې په مطلقه توگه ځانته عایدات ولري ، خپله بودیجه ترتیب کړي ، په ازادانه توگه پرېکړې وکړي او خپل اړوند مامورین په خپله وټاکي . باید وویل شي ولایتونو ته دا صلاحیت یوازې په هغه حدودو کې ورکول شوی وي چې د دوی سیمه ییزې گټې یې ایجابوي ، البته په ملي او ټولیزو موضوعاتو کې صلاحیت د مرکزي دولت په لاس کې وي او دې ډول موضوعاتو ته د مرکزي دولت لخوا د حل لارې لټول کېږي ( ۱۳ : ۷۱ ).

همدارنگه دوکتور میرحیدر دره ساده دولتونه یا واحد دولتونه په لاندې توگه تشریح کوي: واحد هېوادونه هغه هېوادونو ته ویل کېږي چې د یو ډیر ځواکمن مرکز لرونکی او په سیاسي قدرت متمرکز وي، او داخلي تفاوتونه یې ناچیزه وي .

ټول حکومتونه د اداري اوسیاسي موخو لپاره په کوچنیو واحدونو وېشل کېږي او هر یو له دې واحدونو د یو محلي مدیریت لرونکی وي چې د چارو اداره کوي . د واحد حکومتونو په اړه مرکزي دولت ټول محلي مدیریتونه د خپلې څارنې لاندې لري او دهغو د ځواکونو اندازه ټاکي ، آن چې ځینې وخت په موقته توگه د محلي مدیریت رول هم په غاړه اخلي . مرکزي دولت کولی شي خپل تصامیم پر ټولو محلي واحدونو تحمیل کړي ، پرته له دې چې دا تصمیمونه دهغو سپمو د وگړو د قبولولو او احترام وړ دي او که نه ؟. په اړینو مواردو او د ملي بحرانونو په وخت کې مرکزي دولت کولی شي د زیات ځواک په لرلوسره چارې ترسره کړي ، بحران لېږي کړي او برعکس د ارامۍ په وخت کې زیاتره مسولیتونه محلي واحدونو ته لېږدوي . پورته مطلب ته په پام سره کولی شو د واحد حکومتونو لپاره لاندې ځانگړنې وښايو ( ۳۷ : ۱۴۸ ).

۱ . واحد حکومت باید چې پراخه او ډیره پراخه ځمکه ونه لري ، هرڅومره یې چې ځمکه پراخه او پلنه وي ددې احتمال شته چې له یوې خوا فرهنگي ناحیې په کې زیاتې وي او له بله دا چې د مواصلاتي لارو او ارتباطاتو پر وړاندې د طبیعي موانعو شونتیا په کې زیاتېږي .

۲ . واحد حکومت باید چې دگرد او راټول شکل لرونکی وي ، هغه حکومت چې ځمکه یې ټوټه ټوټه او یا لکۍ لرونکی وي د ملي یو والي په لاره کې د ستونزو سره ښایي مخامخ شي او باید چې مختلفو نواحیو ته خود مختاري ورکړي . په ټوټه ټوټه هېوادونو کې د قومي ، نژادي ، مذهبي او ژبني تفاوتونو د شتون شونتیا زیاته وي او یوازې د یو سیاسي فدرال چوکاټ ورته په کار دی ترڅو زیاتره وگړي په کې رضا کړي .

۳. واحد حکومت باید چې په ټوله خوره وره خاوره کې یې په یو ډول وگړي استوگن وي . له استوگنو څخه خالي او غیر توليدي سیمو شتون او د حاصلخېره استوگنې سپمو ترمنځ د انزوا غوښتنې او سیمې پالنې حس پیدا کوي .

۴. واحد حکومت باید یوازې د یوې سیاسي هستې لرونکی وي ، هغه حکومتونه چې د ملي او سیاسي څو گونو هستو لرونکی وي ، د یوې قوی سیمې پالنې سره مخامخېږي . دا وضع په یو واحد حکومت کې چندانې مطلوبه نه وي . د نظري پلوه د یو واحد حکومت پلازمېنې لپاره تر ټولو وړ ځای د یو را ټول شکل جغرافیایي مرکز دی . دا چاره ددې لامل گرځي چې د پلازمېنې چاپېره سپمو فاصله کمېږي او په پای کې د پلازمېنې او سیاسي هستې حضور د هېواد په هره څنډه او لوري کې احساسېږي . بناري مرکز چې د سیاسي مقاماتو د استوگنې ځای وي د زیات سیاسي نفوذ لرونکی وي او ملي احساسات هم په هغې کې په لوړترینه سطحه کې وي . په همدې دلیل د وحدت راوستلو لامل وي او مرکز نه یوازې د خپلې هستې لپاره بلکې د ټول حکومت لپاره بنایي جوړشي ( ۳۷ : ۱۴۹ ) .

په همدې ترتیب پوهاند دوکتور ودير صافی ساده دولتونه په لاندې توگه تشریح کوي :  
واحد یا ساده دولتونه چې یو مرکزي عالي قدرت ولري او همدغه عالي مرکزي ارگانونه یې یوازیني د اعمالو ارگانونه وي او کورنی او باندينی حاکمیت همدغه ارگانونه تمثیل کړي ، په دې ډول هېوادونو کې قدرت په حکومتي ایالاتونو نه وي وپشل شوی ، بلکې ټول هېواد او د هېواد نفوس له یوه عالي مرکز څخه رهبري کېږي . د نړۍ ډیری دولتونه واحد دولتونه دی ، واحد دولتونه له خپل بنسټي قانون سره سم د یوه عالي مرکزي ارگان لرونکی وي چې په کورنیو چارو کې عمل کوي او هم په نړیوالو اړیکو کې له ټول هېواد څخه استازیتوب کوي ( ۲۷ : ۴۵ ، ۴۶ ) .

#### ۲.۳.۲.۱.۴ . مرکب هېوادونه

مرکب دولتونه هغه دولتونه دي چې له يوه حکومت څخه له زیاتو ایالتونو جوړ شوي وي ، ددغو دولتونو غوره ډولونه فدرالي (فدرېشن ) او کنفدرالي (کانفدرېشن ) دي (۲۷ : ۴۶).

مرکب دولتونه هغه دولتونو ته وايي چې له نورو دولتونو سره يا د يو والي (اتحاد) په بڼه يو ترکیب ولري او يا د فدرال يا کنفدرال بڼه ولري ، يا په بل عبارت مرکب دولتونه له هغو دولتونو څخه عبارت دي چې يا له دولت سره د قدرت په کړنو کې يو بل دولت برخه وال وي او يا داچې د دولت په دننه کې دولت ته ورته ځينې نور ارگانونه موجود وي ، يا په بل عبارت مرکب دولتونه هغه دولتونو ته وايي چې ساده شکل و نه لري يا واحد مرکزي قدرت و نه لري ؛ بلکې هلته څو دولتونه شتون لري (۱۳ : ۷۲).

#### ۱.۲.۳.۲.۱.۴ . د مرکب دولتونو ډولونه

مرکب دولتونه په درې ډوله وېشل کېږي چې عبارت دي له : دولتونو اتحادي سيستم ، د دولتونو فدرېشن سيستم او د دولتونو کنفدرېشن سيستم څخه ، چې هريې په لاندې توگه توضیح کېږي. (۱۳ : ۷۳).

#### ۱.د دولتونو اتحاد

د دولتونو اتحاد په دې معنی چې دولتونه په خپلو ټولو داخلي او باندينيو چارو کې خپلواک وي ، مگر د يو دولت رييس د بل دولت رييس دنده هم ترسره کوي ، چې دا ډول اتحاد په دوه ډوله دی چې يو ته يې شخصي اتحاد او بل ته يې عيني (حقيقي) اتحاد وايي ، چې هريو يې په لاندې توگه روښانه کوو :

الف . شخصي اتحاد: هغه قرار دادی اتحاد ته ويل کېږي چې په کې د يو دولت رييس د بل دولت د رييس دنده هم ترسره کوي ، خو د هر دولت ټول وزارتونه او دولتي ارگانونه به پېل وي ، د بېلگې په توگه په ۱۷۱۴م کال کې دانگلستان ملکه مړه شوه او هغې وارث نه درلود ،

نو پارلمان پرېکړه وکړه چې هانور پاچا ( لومړی جورج ) دې د انگلستان د پاچا په حیث هم کار وکړي ، چې دې حالت تر ۱۸۳۷م کال پورې پایښت درلود . همدارنگه په ۱۸۳۹م کال کې د هالنډ د دولت رییس د لوگزامبورگ د دولت د رییس په حیث هم دنده تر سره کوله .

همدارنگه په ۱۹مه پېړۍ کې د بلجیم او کانگو هېوادونو تر منځ شخصي اتحاد رامنځته شوی و ، چې په کې د بلجیم پاچا د کانگو پاچا هم حسابېدو ، نن ورځ د دغسې اتحاد کوم بېلگه نشته . دا باید څرگنده کړو چې شخصي اتحاد د حقيقي اتحاد لپاره یوه مقدمه ده ، ځکه په دې کې د هېواد رییس چې معمولاً شاه وي او کونښن کوي چې د دوو هېوادونو ترمنځ واقعي اتحاد رامنځته کړي .

ب . عيني ( حقيقي ) اتحاد : دا ډول اتحاد د دوو دولتونو هغه اتحاد ته وايي چې د یو تړون په وسیله د یو دولت رییس د بل دولت د رییس په توگه دنده تر سره کوي ، پر دې سربېره درې وزارتونه ( دفاع ، باندینیو چارو او مالیې ) هم سره شریک وي . د بېلگې په توگه په ۱۸۱۵م کال کې د ناروي دولت د سوېډن دولت سره په جگړه کې مات شو ، نو د (TOST) د سولې تړون په وسیله یې یو واقعي اتحاد رامنځته کړ او د ناروي دولت د سوېډن دولت ته غاړه کېښوده ، خو د ۱۹۰۵م کال د اکتوبر ۲۶م د هغه شورش په وسیله کوم چې په ناروي کې رامنځته شو ؛ دا اتحاد یې پای ته ورسولو .

په عيني اتحاد کې هر دولت د نړیوالو حقوقو شخصیت لرونکی دی . دا چې ولې دې اتحاد ته عيني اتحاد وايي په لاندې دلايلو کې واضح کېږي .

عین په معنی د شي دی ، همدارنگه د مادياتو او منافعو په معنی هم دی . یعنې دلته یوازې شخص گډ نه دی بلکې ماديات چې هغه درې وزارتونه دي هم شریک دي . دویم دلیل دا کېدی شي چې عین د حقيقي او واقعي په معنی هم وکارول شي ، نو ځکه ورته عيني اتحاد وايي چې دا یوازې شخصي اتحاد نه دی ؛ بلکې یو حقيقي او واقعي اتحاد دی ( ۱۳ : ۷۳ ، ۷۴ ) .

## ۲. د دولتونو فدرېشن

فدراسيون د واحد دولت د تشکيل لپاره د خو سياسي واحدونو ( ايالتونو يا هېوادونو ) يوځای توب ته وايي . په فدراسيون کې کوچني سياسي واحدونه دخپل ځان او وگړو لپاره د ځينو واکونو او ځواکونو لرونکی وي او باندنۍ چارې فدراسيون ته په واک کې ورکوي . د فدراسيون يا فدرال حکومت هر غړی ايالت د اداري جوړښت او قانون جوړونې مجالسو لرونکی وي ؛ خو قوانين به يې د فدرال حکومت د بنسټيزو قوانينو سره په ټکر کې نه وي . تر ټولو غوره فدرالي حکومتونه د امريکا متحده ايالات ، کاناډا ، استراليا ، ارجنټاين ، مکسيکو او هند دي ( ۱۱ : ۵۳ ) .

فدرېشن دولتونه هغه دولتونو ته وايي چې په داخل کې له يوه لورې يې مرکزي دولت موجود وي ، خو له بلې لورې هماغه دولت کې ايالتونه هم شتون لري چې هر يو ايالت ځانگړې صلاحيتونه لري ، يعنې ځانته ځانگړې فضاء ، پارلمان او حکومت لري او په داخلي عادي کارونو کې خپلواک وي ، خو په داخلي مهمو او په ټولو باندینيو موضوعاتو کې دوی خپلواک نه وي او د مرکزي دولت تابع وي ( ۱۴ : ۴۲ ) .

د اساسي قانون د حکم پر بنسټ معمولاً فدرالي دولتونه په دوه بڼو منځته راځي .

۱. داچې خو خپلواک دولتونه سره يو ځای کېږي او دامنې چې د اساسي قانون پر اساس به دوی فدرال دولتونه جوړوي ، د بېلگې په توگه په ۱۷۸۷ م کال کې د امريکا ۱۳ بېلابېلو دولتونو ژمنه وکړه چې داسې قانون په وسيله به فدرال دولتونه جوړوي .

۲. يا دا چې يو دولت په داخل کې خپل رژيم ته بدلون ورکوي او فدرالي نظام د خپل نظام په حيث قبلوي ، لکه المان ، هند ، سوېس ، پاکستان او داسې نور ... ، چې فدرالي نظامونه لري . يعنې په لومړي ډول کې خو بېروني دولتونه سره يوځای کېږي او يوفدرال دولت رامنځته کوي ، په داسې حال کې چې په دويم ډول کې د يو موټي کورني دولت په داخل کې دا سيستم منل کېږي .

په فدرال طرم کې د قانون اړوند واکونه د مرکز او ایالاتو ترمنځ وېشل کېږي او مرکزي دولت نه شي کولی چې د ایالتونو واکونه په خپله خوښه لمنځه یوسي . همدارنگه باید یاده کړو چې د مرکز او ایالتونو ترمنځ د واکونو وېش په دوه ډوله صورت نېولی شي .

۱. د ایالتونو لپاره واکونه ټاکل کېږي او پاتې نور واکونه او صلاحیتونه د مرکز سره وي .

۲. لومړی د مرکز لپاره واکونه ټاکل کېږي او پاتې نور واکونه ایالتونو ته ورکول کېږي . مگر په ځینو حالاتو کې پر ځینو واکونو هم د مرکز او هم د ایالتي حکومتونو گډ کنترول وي لکه د ماليې وضع کول ( ۱۳ : ۷۴ ، ۷۵ ) .

فدرالي حکومتونه له گڼو ایالتونو یا حکومتونو څخه جوړشوي وي ، خو ددوي د جوړښت حقوقي سند د فدرالي نظام بنسټي قانون دی او له هغه سره سم رامنځته کېږي لکه د شوروي اتحاد فدرالي هېوادونه او نور .

یو فدرالي حکومت که څه هم له څو حکومتونو څخه جوړ شوی وي ، خو دفاعي ارگان ، د باندیني سیاست پراختیا ، پولي سیستم یا پولي واحد یې گډ او مرکزي سیستم لري . د جگړې اعلان او د جگړې د متارکې (پرېښودلو) لاسلیکول له مرکزي ارگانونو څخه د ټول فدرالي هېواد په استازیتوب تر سره کېږي . فدرالي هېوادونه د نړیوالو حقوقو له نظره د نورو ساده هېوادونو په شان دي ، یعنې یو فدرالي هېواد یو نړیوال شخصیت پېژندل کېږي ، پرته له دې چې یو یا دوه یا زیات فدرالي حکومتونه یا ایالتونه لري یعنې نړیوال عمومي حقوق فدرالي هېوادونو ته یوازې د یو نړیوال شخصیت په توگه یا لکه د یو ساده او واحد هېواد په توگه گوري لکه پخوانی چکوسلواکیا هېواد چې له دوو حکومتونو څخه جوړ و ، امریکا متحده ایالتونه چې له پنځوسو ایالتونو جوړ دی ( ۲۷ : ۴۶ ) .

د متمرکز نظام برخلاف چې په کې مرکزي دولت خپل ځواک د حکومت په ټولو متشکله برخو په یو ډول عملي کوي ، یو فدرالي نظام کې مرکزي دولت ته دا مجاز دی چې د سرحدونو په دننه کې چې د گډو علاکو زمینه لکه دفاع ، باندني سیاست او اړیکو کې

دخالت وکړي . همدارنگه د فدرال حکومت هر متشکله سياسي واحد لکه امریکا متحده ایالاتو کې پخپله د سياسي مرکز ، لومړي وزير او داخلي بودجې لرونکی وي . د فدرال حکومت هر سياسي واحد د فدرال ادارې پلازمېنه کې استازی لري ، ترڅو له همدې لارې هغه چارو کې چې فدراسيون پورې تړلې دي د نظر څرگندونې وکړي .

تاريخ بنودلې ده چې فدرال حکومتونو هم لکه د واحد حکومتونو په څېر دوخت په تېرېدلو سره په تدريجي توگه بدلون او بشپړتيا موندلې ده ، هغه ډول چې د عدم تمرکز په لور د حرکت ځينې نښې لېدل کېږي ، فدراسپونونه هم د زيات مرکزيت په لوري د بدلون په حال کې دي ، دا وضع دقيقاً د امریکا متحده ایالاتو کې رامنځته شوې ده .

نن ورځ د امریکا متحده ایالات د هغو گڼو بدلونونو په رامنځته کولو سره چې په بنسټي قانون کې يې د اصلاحاتو ترسرليک لاندې راوړي ، د هغو ۱۳ لومړنيو ایالتونو چې د فدرال حکومت هلته جوړ وي په کراتو زيات مرکزيت لري ، له بله پلوه ځينې فدرال حکومتونه تردې کچې په مرکزيتوب عمل کوي چې کيدای شي د واحد حکومتونو په ليکه کې وگڼل شي (۳۷ : ۱۵۱) .

له نظري پلوه د فدرالېزم نظام پراخ او ډير پراخ هېوادونو کې وي ، د ټولو هغو پرمختگونو چې د تگ راتگ او تړاوونو په برخه کې ترلاسه شوي ، نن هم ځينې هېوادونه لکه برازيل او زاير د ارتباطي کمزورۍ او دخپلې ځمکې د پراخو ځمکو بې اغېزې اشغال څخه ځورېږي ، همدا د ارتباطاتو او سياسي کنترول په لاره کې خنډونه ، شونې ده چې د واحد حکومت د تجزيې لامل شي ، په داسې حال کې چې د داسې پېښو تحمل په فدرال حکومتونو کې اسانه وي .

داربنتيا ده چې د فدرالېزم نظام د بڼې له پلوه د ټوټه ټوټه او ترانگې په څېر هېوادونو تر ټولو غوره حکومتې طريقه ده ، يو هېواد چې له اوږدوالي له پلوه زيات اوږد وي او له يوې څخه د زياتو سيمه ييزو هستو لرونکی وي ، غوره به ورته دا وي چې فدرال نظام په کې پلي کړي .

فدرال حکومتونه کولی شي له دوه سیمه ییزو هستو څخه د زیاتو په لړلو سره د دوه یمو درجو سیمه ییزو هستو په ښودلو سره همغږې کړي . ننني زیاتره فدرال حکومتونه څو هسته یي دي . د کاناډا ، نایجریا ، پاکستان او استرالیا هېوادونه د یو فدرال بنسټي قانون په تدوین سره کولی شي د بېلابېلو سیمو تر منځ یو ځای توب منځته راوړي . په دې ترتیب سره یو فدرال حکومت معمولاً د زیاتو انساني تجمع مرکزونو لرونکی وي ، چې د پراخو کم مېشتو او بې مولده سیمو په وسیله یو له بل څخه بېل شوی وي چې غوره بېلگه یې د استرالیا او کاناډا هېوادونه دي .

د فدرال حکومتونو پلازمېنې معمولاً له ایالتونو څخه خپلواکې او حکومت پورې تړلې ځمکو کې ځای پر ځای کېږي ، دا چاره د هغو رقیبو او سیالو ایالتونو چې د پلازمېنې کېدو شرایط لري د سیالی-مخه نیسي (۳۷: ۱۵۲).

د نایجریا په هېواد کې له لوېدیځو سیمو څخه د یو ښار بېلول او د هغې ټاکل د یو فدرال پلازمېنې په توګه د دوو لاملونو له امله وو .

۱. دا ښار د استعمار پر مهال د دولتي اسنادو خوندي ځای و .

۲. دې ښار د هېواد د غوره بندرونو په توګه کولی شول د شمال وچو تړلو سیمو لپاره د فدرال حکومت داخلي سیمو لپاره د لاس رسي تضمین وکړي (۳۷: ۱۵۳).

د فدرال نظام د هغو ځمکو د ادارې لپاره غوره سیاسي لاره ده چې مختلفې پرګنې ( ژبنۍ ، مذهبي ، قومي او فرهنګي ) په کې استوګنې وي . دا ډول د حل لاره په تېره په هغو برخو کې چې سیمه ییز تفاوتونه په کې وي او د هېواد د هرې سیمې وګړي چې په دې هېواد کې استوګن هېواد خپل هېواد ګڼي .

فدرال چوکاټ د انعطاف قبلونې له امله ، د ځمکو د اداري وړتیا چې مخ په پراخېدونکې حالت کې ده ، اکثریت د هغو سیمو لپاره چې تر دې مهاله ورسره نه وي یو ځای شوي ځانګړي ترتیبات وړاندې کېږي . د امریکا متحده ایالاتو ، هندوستان ، مکزیک

او برازيل خپل څو سيمه ييز موقیعت د قلمرو له سطحې څخه د ایالت سطحې ته چې د فدرال حکومت لومړی درجه وېش گڼل کېږي لوړ کړي .

د فدرال نظام بل غوره والی د فردي پانگې اچونې د تشویق شونتیا ده . د امریکا متحده ایالاتو د اقتصادي چټکې پراختیا تر ډیره بریده د همدې لامل د پکار اچولو پایله وه ( ایضاً : ۱۵۴).

د حقیقي فدرالي نظام ایجادول په هغو هېوادونو کې چې سربېره پر زیاتې پراختیا د قومي ، ژبني تفوق لرونکی وي د چارو ادارې د اسانتیاوو لپاره وي ( ۳۷ : ۹۹).

### ۳. کنفدرال هېوادونه

د څو دولتونو یا هېوادونو یوځای توب ته چې د دفاع او مرستو په موخه سره یو ځای شوي وي ورته کنفدرال حکومتونه یا کنفدراسیون ویل کېږي . کنفدراسیون د هېوادونو پر وگړو د مرکزي ځواک لرلو ته ژمن نه وي او غړي هېوادونه یې په باندېني او داخلي سیاست کې ازاد وي . د کنفدراسیون حکومت غړي هېوادونه په نړیوالو اړیکو کې ځانگړو هېوادونو په څېر پاتې کېږي ، مگر جنګ به خپلو منځونو کې تحریموي او د نورو د جنګ پر وړاندې په متحده توگه اقدام کوي ( ۱۱ : ۵۳ ، ۵۴).

همدارنگه پوهاند دوکتور وډیر صافی کښي : کنفدرالي د دوو یا تر دوه زیاتو هېوادونو یو والي ته وايي ، چې دا یووالی د یو نړیوال تړون پر اساس منځته راځي . په کانفدرېشن کې د فدرالي نظام برعکس هر هېواد ځانگړی خپلواک شخصیت پېژندل کېږي او د نړیوال حقوقي اهلیت لرونکی وي او همدغه اهلیت ته لا دوام ورکوي . دا هېوادونه یوازې د خپلو گټو په پار یوه نړیواله ارتباطي یابهرنۍ شعبه کې گډې کړنې کوي ، د نړیوالو حقوقو له مخې د کانفدرېشن هر یو غړی یو ځانگړی شخصیت لري ، د دغو هېوادونو حقوقي اهلیت او خپلواکي د بل هیڅ هېواد په گټه نه وي . هر وخت چې د کانفدرېشن غړي هېوادونه خپلې موخې ترلاسه کړي ، نو کانفدرېشن توب ته پای ورکوي .

دا مهال په نړۍ کې د کانفدرېشن هېوادونو کومه بېلگه نېشته . کانفدرېشن هېوادونه ډيری مهال د متقابلو مرستو او گډو پېښو له امله رامنځته کېږي ( ۲۷ : ۴۷ ).

کنفدرېشن هغه دولتونو ته ويل کېږي چې دوه يا څو دولتونه د يو تړون له مخې يو له بل سره ژمنه کوي چې په ځينو ځانگړو ساحو کې د بېلگې په توگه سوداگريزو ، نظامي او يا فرهنگي برخو کې به ټولې چارې يو گډ کمپسيون ته سپاري ، بناءً دا ډول هېوادونه په خپلو نورو ټولو داخلي چارو کې بشپړ ازاد وي ، خو په هماغه اړوند ساحو کې بيا هيڅ يو له نوموړو دولتونو څخه خپلواک صلاحيت نه لري او هماغه شورا صلاحيت لرونکې وي .

په کنفدرېشن رژيم کې د فدرېشن برعکس هر غړي دولت خپل هويت ساتلی وي او د پوره نړيوالو حقوقي اهليت لرونکی وي . دې دولتونو يوازې د خپلو گټو له امله د نړيوالو اړيکوپه يوه شعبه کې سره اتحاد کړی وي .

د يو کنفدرېشن د تحقق لپاره لاندې شرايط لازمي گڼل شوي دي .

۱- د يو څو ازادو دولتونو شتون چې د خپلو چارو په يوه يا څو برخو کې د گډ برخليک غوښتونکي وي ، خو نه غواړي چې خپل بنسټيز حاکميت له لاسه ورکړي .

۲- د کنفدرېشن دولتونو ترمنځ يو نړيوال تړون يا معاهده موجوده وي چې ددې کنفدرېشن د تشکيل شتون تاييد کړي ، او دا تړون د کلي او عمومي شکل لرونکی وي او ټول غړي دولتونه بايد هغه تصويب او اطاعت ترې وکړي .

۳- د کنفدرېشن د چارو تنظيم او ادارې لپاره د لازمو نهادونو رامنځته کېدل چې په کې د غړو دولتونو استازي سره را ټول شوي وي .

۴- د غړو دولتونو لخوا کنفدرېشن ته د حاکميت لېږد بايد جزوي وي ، هسې نه چې د هغوی حاکميت د مرکزي حاکميت قربان شي .

۵- د کنفدرېشن ټول تصميمونه او پرېکړې د گډ کمپسيون د استازو د رايو په اتفاق سره تر سره کېږي .

۶. د کنفدرېشن له غړو دولتونو هر یو یې کولی شي په خپل تصمیم سره له دغه اتفاق څخه بېرون شي (۱۳: ۷۶).

په اخر کې باید یادونه وکړو چې نن ورځ د کنفدرېشن دولتونه شتون نه لري ، د سوېس دولت په لومړیو وختونو کې د کنفدرېشن بڼه درلوده چې په ۱۸۱۳م کال کې جوړ شو او تر ۱۸۴۸ م کال پورې یې پایښت درلود، چې بیا وروسته په فدرالي دولت واوښتو .

د فدرالي او کنفدرالي دولتونو ترمنځ یو څه ورته والي او توپيرونه شته چې په لاندې توگه یې روښانه کوو:

#### ۴.۱.۲.۳.۲.۲. د فدرالي او کنفدرالي دولتونو ترمنځ ورته والي

د فدرال او کنفدرال دولتونو ترمنځ ورته والي په لاندې ډول دي .

۱. په فدرالي او کنفدرالي دواړو کې ازاد او خپلواک دولتونه دیو یا څو ځانگړو موخو لپاره نوموړي نظامونه منځته راوړي .

۲- د گډو موخو دلاسته راوړلو لپاره یو با صلاحیته مرکزي تشکیل رامنځته کوي چې شریکي موخې تر سره کړي (ایضاً: ۷۷).

#### ۴.۱.۲.۳.۲.۳. د فدرال او کنفدرال دولتونو ترمنځ توپيرونه

د فدرال او کنفدرال دولتونو ترمنځ توپيرونه په لاندې ډول دي .

۱- د واحد حاکمیت له مخې : په کنفدرېشن کې گډ دولتونه د واحد حاکمیت څخه نه محرومېږي، په داسې حال کې چې په فدرالي نظام کې گډ دولتونه له خپل واحد حاکمیت څخه محرومېږي ؛ او یو نوی دولت منځته راوړي .

۲. د اړیکو له مخې : په کنفدرېشن کې اړیکې یوازې په هماغه مشخصه ساحه کې وي په کومه کې یې چې یو والی کړی وي ، خو په فدرالي نظامونو کې مرکزي دولتونه په سیده توگه د خپلو خلکو سره په اړیکه کې وي او مستقیماً پرې قانون پلی کوي .

۳. د قانون له مخې : که په کنفدرال نظام کې گډ یو والي سره د قانون د وضع کولو صلاحیت نه وي ، نوموړی یو والی یوازې وړاندیزونه وړاندې کوي او قوانین د اړوند دولتونو لخوا وضع کېږي ، خو په فدرالي نظامونو کې مرکزي دولت په هغو چارو کې چې ورته سپارل شوې وي په ازادانه توګه کولی شي چې قانون وضع کړي .

۴. د دولت له مخې : فدرالي نظام د نړیوال اعتبار له مخې یو دولت ګڼل کېږي او په کې شامل دولتونه عموماً د کوم نړیوال سازمان غړیتوب تر لاسه کولی نه شي ، ځکه چې دوی خپلواک نه دي . خو په کنفدرال نظام کې شامل دولتونه بیل بیل حقوقي شخصیت ګڼل کېږي .

۵. د انفصال له مخې : د کنفدرال یو والی موقتي او د یو تړون پر اساس شوی وي او هر وخت کولی شي سره بېل شي ، خو په فدرالي دولتونو کې مرکزي دولت هیڅ یو شامل شوي دولت ته کوم چې فدرېشن ته د شاملېدو وروسته ایالتي شکل غوره کوي ؛ د انفصال صلاحیت نه ورکوي .

۶. د جنګ له مخې : که د فدرال دولت د ننه جنګ پېښ شي هغه ته داخلي جنګ ویل کېږي ، خو که د کنفدرال دولتونو ترمنځ جنګ پېښ شي ؛ نړیوال جنګ ورته وايي .

۷. د موخو له مخې : په کنفدرال نظامونو کې د موخو ساحه محدوده وي لکه یوازې دفاع ، بېرونی چارې ، سوداګري ... ، خو په فدرالي نظام کې ټولې ملي ګټې او موخې په پام کې نیول کېږي (۱۳ : ۷۷ ، ۷۸) .

#### ۳.۱.۴ . د هېوادونو پراختیا

دیوهېواد پراختیا له ټولې هغې جغرافیایي محدودې څخه عبارت ده چې د هېواد اوسېدونکي په کې استوګنه کوي او دا هېواد په کې د خپل حاکمیت او نفوذ چارې ترسره کوي ( ۱۰ : ۳۹ ) .

تر ( ۲۰۱۱م ) کال پورې نژدې ۱۹۳ خپلواکو (ازادو) هېوادونو په نړۍ کې شتون درلود چې د ملګرو ملتونو په ټولني کې يې غړيتوب درلود. يو شمېر نور ازاد هېوادونه هم شته چې ددې ټولني غړيتوب نه لري . سويس يا سويتزرلينډ تر ۲۰۰۲ م کال د بې طرفۍ سياست په لرلو سره ددې ټولني غړی نه و ، سره ددې چې په ملتونو ټولني کې يې غړيتوب درلود . د چين ولسي جمهوريت غړيتوب په دې ټولنه کې تر ۱۹۷۱ م کال پورې په تعويق کې اچول شوی و . فدرالي المان او د المان ديمو کراتيک جمهوريت تر ۱۹۷۳ م کال پورې د ملګرو ملتونو ټولني غړي نه و . يو شمېر نور کوچني هېوادونه لکه اندورا ( Andora ) ، موناکو ( Monaco ) ، واتيکان ( Vatican ) او داسې نور هم شتون لري چې د ملګرو ملتونو ټولني کې غړيتوب نه لري . سره له دې چې ددې ټولني په ځينو فعاليتونو کې برخه اخلي . په هره بڼه دنړۍ هېوادونه دپراخوالي له مخې توپير لري د بېلګې په توګه واتيکان ۱۰۸.۷ مربع ايکړه ، دچين ولسي جمهوريت ۹۵۹۶۹۶۱ کيلومتر مربع ، د برازيل هېواد ۸۵۱۴۸۷۷ کيلومتر مربع مساحت په لرلو سره يو له بله توپير لري . په همدې توګه دا چې لېدل کېږي د ملګرو ملتونو ټولني تر ټولو پراخ هېواد روسيه د ۱۷۰۷۵۰۰۰ کيلومتر مربع پراخوالي لرونکی ددې ټولني د تر ټولو کوچني غړي هېواد يعنې توالو ( Tuvalu ) (چې ۲۶ کيلو متر مربع مساحت لري) څخه ۶۵۶۷۳۰ ځلې زيات پراخوالی لري .

په ټوليزه توګه هغه هېوادونه چې د ۲.۵ مېليون کيلومتر مربع څخه زيات پراخوالي لري لکه ( روسيه ، کاناډا ، چين او د امريکا متحده ايالات ډير پراخ هېوادونه ګڼل کېږي . په داسې حال کې چې هغه هېوادونه چې د ۲۵ زره کيلومتر مربع څخه د کم پراخوالي لرونکي هېوادونه لکه (برونای او لبنان) ډير کوچني هېوادونه جوړوي .

له ۲۵ زره تر ۱۵۰ زره کيلومتر مربع پراخوالي لرونکي هېوادونه لکه (انګلستان او پولنډ ) منځني هېوادونه او هغه هېوادونه چې له ۳۵۰ زره تر ۲.۵ مېليون کيلو متر مربع پراخوالي لري لکه (فرانسې او مکسيکو ) پراخ هېوادونه دي .

د نړۍ د هېوادونو د پراخوالي منځنی حد د ۷۷۷ زره کيلومتر مربع يا د ترکيې او چيلي هېوادونو برابر پراخوالی دی . په داسې حال کې چې د نړۍ له نېمايي څخه زيات هېوادونه له ۲۵۰،۰۰۰ کيلو متره مربع پراخوالي څخه کم دي (۴ : ۵۷، ۵۸).

د هېوادونو ډلبندي د پراخوالي له مخې چندان مفیده نه برېښي ، همدارنگه پراخوالی په يو ځای توگه او وگړو او په ځمکه کې د هغو د خوږېدو څرنګوالی ، جغرافيايي موقعيت او د ځمکې فزيکي ځانګړتياوو لکه آب وهوا، نا اواړي او طبيعي منابعو ته په نه پاملرنې نه شي کولی د ځواک معيار شي . بناءً غوره به داوي چې د هېوادونو ترمنځ توپير تر زياته د کيفي پلوه برسي شي ، نه د کمي پلوه ( ۳۷ : ۹۷).

په دې کې شک نيشته چې حاکميت د نړۍ په يو شمېر هېوادونو کې د هغو له کوچنيتوب له امله تل تر پوښتنې لاندې وي ، د بېلګې په توگه موناکو په ۱۸۶۱ م کال کې د فرانسې تر حمايت لاندې راغی او له هماغه وخته تر ننه پورې د ښه ګاونډيتوب معاهدې له مخې له ځواکمن ګاونډي څخه مرسته اخلي ( ۴ : ۵۸).

د سان مارينو هېواد چې سربېره پر کوچنيتوب د ايتالېي په وسيله په جغرافيايي ډول راګېر شوی ، لکه چې په ( ۲.۴ نقشه ) کې لېدل کېږي ، د کوچنيتوب او ځانګړي وضعيت له مخې د خپل ګاونډي هېواد په اقتصادي او سياسي ګروګان کې دی .


د سان مارينو جمهوريت له ۱۸۶۲ م کال څخه د ايتالېي سره ګمرکي اتحاديه لري او له اقتصادي پلوه هم د هغه هېواد سره مرسته کوي ، په دې جمهوريت کې په اردو کې خدمت کول د اوډلبانه کار دی او هر وخت چې لازمه وي له ۱۶-۵۵ کلونو عمر لرونکي سړي له هېواده د دفاع لپاره احضارېږي .

د لختن شتاین پرنس نشين هېواد چې د راین سیند په پاسنيو برخو کې موقعيت لري ، د اترېش او سوېس په منځ کې د ۱۹۲۳ م کال د تړون له مخې له ګمرکي پلوه د سوېس متحد ګڼل کېږي او د همدې هېواد له پولي واحد څخه ګټه اخلي ، همدارنگه يې پُستي او ګمرکي ادارې د سوېس سره ګډې دي . سوېس د لختن شتاین ډيپلوماتيک استازيتوب په

غارې لري . دا هېواد هم لکه د نورو کوچنیو هېوادونو په څېر فوځ نه لري ، لختن شتاین په ۱۹۹۲ م کال کې د ملګرو ملتونو غړی شو ( ۳۷ : ۹۷ ، ۹۸ ) .

د اندورا موقعیت د اسپانیې او فرانسې تر منځ داسې دی چې اندورا د اسپانیې او فرانسې د کلیسا په وسیله په ګډه توګه اداره کېږي . دلته بنایي د پوښتنه را ولاړه شي چې ایا د اقتصادي او نظامي پلوه حد اقل پراخوالي ټاکل د هېوادونو لپاره اړین دي او که نه ؟ ( ۴ : ۵۸ ) .

معمولاً د یو هېواد زیاته پراختیا د کمو پراخو هېوادونو په پرتله برترې لري ، د ځواک د لامل په توګه مطرح کېږي . د بېلګې په توګه د سوېس هېواد سره له دې چې د اقتصادي پلوه د اروپا له پرمختللو هېوادونو څخه دی د کم پراخوالي له امله د نظامي پلوه ستونزې لرونکی دی او په همدې دلیل یې دخپل تاریخ په اوږدو د سیاسي - اقتصادي ډلبندیو څخه ځان غاړې ته کړی ، آن چې د ملګرو ملتونو د ټولني غړیتوب یې هم نه دی قبول کړی . ددې په مقابل کې که چېرې یو هېواد د پراخې بې کبته او له استوګنې څخه تشې ځمکې لرونکی وي او وګړي یې د غرنیو او یا صحرايي سیمو په وسیله یو له بله لیرې پراته وي ، دداسې هېوادونو اداره زېربنایي تاسیساتو ته اړتیا لري ، چې دا کار زیات لګښتونه غواړي ، د بېلګې په توګه د روسیې هېواد زیات پراخوالی د جغرافیایي طول له پلوه ددې لامل شوی چې د ډیرې ختیځې سیمې بیرنگ تنګي او مسکو ترمنځ د وخت له مخې یوولس ( ۱۱ ) زماني سیمې موجودې دي . دا د ساعتونو د وخت زیات توپیر مرکزي حکومت ته زیاتې ستونزې منځته راوړي . دا موضوع په ( ۴۰۳ نقشه ) کې روښانه کېږي ( ۳۷ : ۹۹ ) .



(۲۰۴) نقشه: په پخواني شوروي کې زماني مهمې سيمې (ايضاً: ۹۹).

هغه حکومتونه چې ځمکې يې په داسې بڼې وي چې وگړي يې په حاصلخېزه سيمو کې گڼ استوگن او پراخې ځمکې يې په مخ کې له استوگنو څخه خالي وي لکه د کاناډا “ سپر ” سيمه ، داسې هڅه کوي ترڅو وگړي تشويق کړي چې په خالي ځمکو کې استوگن شي او ددې وضعې منفي اغېزې جبران کړي . د يادولو وړه چې همدا کار د افغانستان په شمال ولايتونو کې مومند بابا هم کړی و . د سوډان په هېواد کې د ځمکې د پراخوالي مسله د بېلتون غوښتونکو ځواکونو سره نېغ په نېغه په تړاو کې ده ، چې د دولت سره د ازادۍ له وخته په پرله پسې توگه په جگړه کې دي . سوډان يو پراخ هېواد دی چې ۲.۵ مېليون کيلومتر مربع پراخوالی لري چې په شمال کې د عربي افريقا څخه تر جنوب کې تور پوستې افريقا پورې پراخه دی . په پای کې د پلازمېنې په گاونډ کې شمالي سيمو اوسېدونکي له عربي نژاد څخه دي په داسې حال کې چې د جنوبي لمنو اوسېدونکي د نژادي ، فرهنگي او تاريخي پلوه د تور پوستو افريقايانو سره نژدې تړاو لري . ددې دوو استوگنو سيمو ترمنځ واټن کې وچې د بڼې او جبه زارې دي ، بنا پر دې حاکم هيات ددې دواړو سيمو ترمنځ د تړاو

د پيدا كولو او د بېلتون غوښتونكو ځواكونو سره د مخامخ كېدو لپاره تل د ستونزو سره مخامخ وي ( ۳۷ : ۹۹ ، ۱۰۰ ).

زياتره هغه هېوادونه چې په تدريجي توگه يې د ځمكې پراخوالي له پلوه پراختيا كړې وي او پراخه ځمكې يې لاس ته راوړې وي په اخر كې د غير قابل كنترول مرزي ځمكو ته د نه لاس رسي له امله د مركزي دولت په وسيله تجزيه شوي وي . دا كار د لرغونو امپراتوريو لكه ( روم ، غنا او ازتك ) د ټوټه كېدو لامل و . د وروستۍ استعماري امپراتورۍ آن شوروي اتحاد ټوټه كېدو كې هم ياده چاره اغېزمنه وه . په همدې توگه نن ورځ د سوډان او هندوستان هېوادونه هم د حساس لامل په توگه گڼل كېږي ( ايضاً : ۱۱۰ ).

په دې كې شك نيشته چې د نړۍ اوسنيو هېوادونو يو زيات شمېر يې اوسنۍ پراختيا د پراختيا غوښتنې د يوې دورې په پاى كې لاس ته راوړي د بېلگې په توگه د فرانسې پراختيا د ختيځ پر لور د پرله پسې كلونو په اوږدو كې شوې ، يا په اوسنۍ بڼې سره رومانيه چې پخوا دوه ځانگړې كوچنۍ سيمې ( والاچيا Walachia او مولداويا Moldavia ) وې ؛ ورڅخه منځته راغلې . يا د مسكو ناحيې اطرافي سلطنت او يا د متحده ايالاتو چې په لومړنيو ( ۱۳ ) ايالتونو د تدريجي زياتوالي په پايله كې راغلي . دا ځمكنۍ پراختيا او رشد چې د هېوادونو نظامي او سياسي قوتونو په وسيله ترسره شوي ، د ځينو پوهانو په اند طبيعي امر دی ( ۴ : ۵۸ ).

روسو په خپل مشهور اثر كې د ټولنيز قرارداد په نوم چې په ۱۷۶۲م كال كې چاپ شو په دې اړه داسې ليكلي : كولى شو يو سياسي واحد يا يو هېواد له دوه اړخونو مطالعه كړو ، يو يې د پراختيا او بل يې د نفوسو له مخې . د نوموړي په آند د يو هېواد مطلوبه او مناسبه پراختيا ددې دواړو پدېدو تر منځ تناسب پورې تړاو لري ، ځكه هر هېواد له وگړو څخه متشكل شوی چې په دې هېواد كې ژوند كوي او موجوده ساحه دې وگړو ته د ژوند وسايل برابر وي . بنا پردې د هېواد لپاره په بشپړه توگه مطلوب او مناسب پراخوالی هغه دی چې د پراخوالي له مخې اوسېدونكو ته د ژوند او اوسېدلو ټول وسايلو د برابرېدو شونتيا په كې ميسره وي . او يا د وگړو شمېر په دې اندازه وي چې دهغه هېواد له ټولو توليداتو څخه گټه

و کړای شي . د همدې دوو پدیدو د څرنګوالي په رڼا کې او د تړاو له مخې کولی شو چې د یو هېواد ځواک و ارزوو ، ځکه که چېرته د یو هېواد پراختیا د نفوسو په پرتله زیاته وي نظامي دفاع یې ستونزمنه وي او له طبیعي سرچینو څخه یې اغېزمنه ګټه نشي کولی ، همدارنګه که چېرې د یو هېواد پراختیا د نفوسو په پرتله کمه وي د اړتیا وړ زیاتره خوراکي توکي یې باید له بیرون وارد شي (ایضاً: ۵۸).

روسو د یو هېواد لپاره د حقیقي اندازې ټاکلو موضوع د هېواد د چارو د ادارې له نظره هم تر بحث لاندې ونېوله او هغه یې د انسان د بدن ودې پورې پرتله کړه . د نوموړي په آند د پراختیا په زیاتوالي سره فرهنگي یو والی له منځه ځي او کلي وحدت منځته راتلو چارې د ستونزو سره مخامخېږي . په دې توګه لکه چې لېدل کېږي روسو د هېوادونو لپاره د یو متعادل پراخوالي د رامنځته کولو په فکر کې و . حال دا چې د نړۍ په سیاسي نقشه کې یو شمېر هېوادونه د متعادل پراخوالي د نه لرلو سربېره کلونه کلونه د سیاسي ازادۍ لرونکي دي . د روسو بله تېروتنه دا وه چې په دې باره کې یې ټول جغرافیایي او اغېزمن لاملونه له پامه غورزولي وو ، او یوازې یې د پراخوالي پر لامل تاکید کولو .

له روسو وروسته یو بل تن درینر (G.T. Renner) په نوم پوه هم په ۱۹۴۲م کال کې هڅه وکړه تر څو د نړۍ نوې او احتمالي سیاسي نقشه برابره کړي . د نوموړي په آند کوچني او له ځانه د دفاع نه لرونکي هېوادونه باید له منځه ولاړ شي ، او په دې توګه به د هېوادونو سرچینو او پراخوالي تر منځ تعادل منځته راشي ، تر څو په پایله کې یې په ټوله نړۍ کې سوله او قراري رامنځته شي (۴: ۵۹).

په هره بڼه د پراخوالي له مخې تر ټولو غوره پراخوالی هغه ده چې د وګړو خواره واوره مېشت کېدل په کې تر پولو پراخوالی ولري ، په بله ژبه د هېواد خواره باید تر دې اندازې پراخوالی ونه لري چې یو شمېر برخې یې د ګاونډیو ملتونو په واک کې وي او نه دومره کوچنی وي چې نه شي کولی چې نه شي کولی خپل ملت ته په خپله خاوره کې ځای ورکړي . په لومړي حالت کې د سیاسي استقرار منځته راتلل د ستونزو سره مخامخېږي ، په دې اړه کولی شو د ایتالیې په شمال کې د تایرول (Tyrol) سیمې د الماني ژبې وګړو د

وضعیت یادونه وکرو . په دویم حالت کې هم هېوادونه هڅه کوي د خپل ملت وگړي بېرته د هغو اصلي ټاټوبي ته ورستانه کړي ، د بېلگې په توگه د چکوسلواکيا د سدوتنلیند (Sudutenland) سیمې په اړه د المان ادعا چې بالاخره د دغې سیمې وگړي المان ته په ۱۹۴۵م کال کې ولېږدول شول .

په هرصورت اګر چې د پراختیا لامل به یوازې د هېوادونو د پیاوړتیا او کمزورتیا وسیله نه وي ، مګر سربېره پر دې چې له پخوانیو زمانو راهېسې یې چې دامپراتوریو د منځته راتلو مفکوره راپورته شوې ، یوازې یې دولکې لاندې ځمکو په پراختیا فکر کولو ځکه د زیاتو ځمکو په لاس ته راوړلوسره یې کولی شول چې زیات وگړي هم ترخپلې ولکې لاندې راوړي ، بنا پر دې د یوې امپراتورۍ زیاته پراختیا دهغې د عظمت او ځواک غوره دلیل و . لومړنیو وگړو هر مهال زیاتې غذا ته اړتیا درلوده ، په څنډو او گاونډیو یې حمله کوله او د نویو ځمکو په لاس ته راوړلو به یې د ځان لپاره خوراکي سرچینې برابرولې او ځینې وخت به د امپراتوریو جوړولو ته هڅېدل ، آن چې اوس مهال هم د بېلگې په توگه که دوه هېوادونه بلژیک او استرالیا پرتله شي لېدل کېږي چې سره له دې چې داقتصادي ، ټولنیز او آن د وگړو د شمېر له پلوه ورته والی لري . په استرالیا کې د زیات پراخوالي له امله په راتلونکې کې د یو سیاسي لوی ځواک د رامنځته کېدو شونتیا برابره ده . حال دا چې بلژیک کې نېشته . پر دې سربېره په ځینو هېوادونو کې شونې ده چې د زیات پراخوالي ارزښت د نورو لاملونو په وسیله له منځه لاړ شي . د بېلگې په توگه که چېرې د یو هېواد نفوس ډیر لږ وي زیات پراخوالی یې هم د ستونزو لامل گرځي ، خو که هڅه وشي ترڅو چې وگړي په کم نفوسه سیمو کې ځای پرځای شي . یو له هغو دلایلو څخه چې ددې لامل کېږي چې زیات پراخوالی د یو هېواد د ځواک لاملونو څخه وگڼل شي دادی چې معمولاً هر څومره چې د یو هېواد پراخوالی زیات وي د آب وهوا او معدني سرچینو د تنوع شونتیا او په پایله کې یې د کرنیزو ، معدني او صنعتي چارو د پراختیا شونتیا زیاتېږي چې په پایله کې هېواد کولی شي داخلي سرچینو څخه گټنې وکړي ، د وگړو ژوند تامین کړي او ټولو هېوادونو ته اړ نه شي ( ۶۰ : ۴ ) .

ډير داسې هېوادونه شته چې له دې قانون څخه په ټوليزه توگه مستثنی دي ، په دې معنی چې پر کوچني والی سربېره د معدني ډول ډول او گڼو سرچينو سيمې لري او له همدې امله د پراخو هېوادونو په پرتله غني وي ، د بېلگې په توگه د چک ، سلواک او اسپانيې هېوادونه چې د لويو هېوادونو په پرتله د ډول ډول او زياتو سرچينو لرونکي دي . په داسې حال کې چې برعکس ايتاليا او ناروي هېوادونه د کوچنيو زياترو هېوادونو په پرتله فقير دی . د لگسمبورگ هېواد چې د پراخوالي له مخې دنړۍ يو له زياتو کوچنيو هېوادونو څخه دی د اوسپنې او ډبرو سکرو د غټو زېرمو په درلودلو سره له غني هېوادونو څخه دی . او په همدې دليل د بنې لکس (Benelux) او گډ بازار اقتصادي ټولنو کې غړيتوب لرلی .

د زيات پراخوالي بل غوره والی د دښمن د حملو پر وړاندې د زيات مقاومت زمېنې برابروالی دی ، په ځانگړي توگه په پخوانيو زمانو کې چې د لېږد را لېږد وسايلو او لارو د نن په پرتله چندان پرمختگ نه و ، کړي . پراخو هېوادونو په اسانۍ کولی شول خپل دفاعي وسايل لېرې پرتو سيمو ته ولېږدوي آن چې نن ورځ هم د علومو او صنايعو پراختيا او نور زيات پرمختگونه چې د لاور او جنګي وسايلو په ساحه کې شوي په پراخو هېوادونو کې له کوچنيو هېوادونو په پرتله په ښه توگه شوي (۴ : ۶۱) .

د يادولو وړه چې زيات پراخوالی سره ددې چې گڼ امتيازات لري ، ولې په مقابل کې يې ځينې عيبونه هم لري ، چې له دې ډلې په لومړيو هېوادونو کې د داخلي چارو اداره يو ستونزمن کار دی . په پخوا وختونو کې له مرکزي حکومت څخه د سيمو لېرې توب به ددې لامل کېدو چې په ناخوښو خلکو کې به يې د ازادۍ او بېلتون مفکوره پيدا کوله او په دې ترتيب به يې د مرکزي حکومت لپاره ستونزې زېږولې چې په پايله کې به يې د هېواد سياسي کمزورتيا لپاره زمينه برابوله . آن چې اوسمهال د اړيکو د پرمختگ سربېره په پراخو هېوادونو کې د داخلي چارو اداره د ستونزو سره مخ وي د بېلگې په توگه د سوډان هېواد کې چې ۲.۵ ميليون کېلو مترمربع پراخوالی لري ، د پراخوالي مسله يې د بېلوالي فعاليتونو سره ښه په ښه تړاو لري . د سوډان په پراخ هېواد کې ، عربان په شمال او تورپوستي افريقايان يې په جنوب کې استوگن دي ، ددې دواړو استوگنو سيمو تر منځ پراخ ډاگونه او

جبهه زارې موجودې دي چې په جنوب کې بېلتون غوښتونکو ځواکونو د مقابله په چارو کې يې حکومت لپاره ستونزې جوړې کړي دي او بالاخره د هېواد په تجزيه تمامې شوې . همدا چارې د لرغونو امپراتوريو لکه روم ، گانا او ازتک د ټوټه کېدو دلايل او لاملونه وو . په پای کې وروستنی امپراتوری آن چې شوروي هم له دې چارې اغېزمن و او په نن وخت کې هم په ځينو هېوادونو کې لکه هندوستان کې يو حساس لامل گڼل کېږي .

د يو هېواد پراختيا په ځانگړې توگه که څه هم نفوس يې کم وي بيا هم دستونزو زېږنده وي ، ځکه هغسې چې لازمه وي له طبيعي سرچينو څخه گټه نه شي اخېستلی ، په داسې وخت کې د هېوادونو لپاره د دفاعي پلوه هم ستونزې جوړېږي ، په دې معنی که چېرې بې استوگنې څنډې د گاونډيانو د تهديد سره مخامخ کېږي ورڅخه په بشپړه توگه د دفاع شونتيا نه وي ، ددې برعکس که چېرې يو هېواد کوچنی او ډير نفوس ولري او وگړي يې له سرچينو څخه گټه واخلي ددې زياته شونتيا لېدل کېږي چې ياد هېواد له اقتصادي پلوه پرمختگ وکړي ، سره له دې چې د دفاعي او نظامي پلوه کېدای شي کمزوری وي ، د بېلگې په توگه د سوېس هېواد چې د پراختيا له مخې کوچنی دی ، مگر له اقتصادي پلوه د اروپا له غوره هېوادونو څخه دی . دا چې د پراختيا له مخې د کوچنيتوب له امله نشي کولی نظامي غوره ځواک جوړ کړي له همدې امله د اروپا له ټولو نظامي او سياسي ډلبنديو څخه يې ځان گونبه کړی ، آن چې تر ۲۰۰۲ م کال پورې يې په ملگرو ملتونو کې غړيتوب هم نه و؛ اخېستی .

په هره بڼه پورتنیو مطلبونو ته په پام سره دې پايلې ته رسېږو چې پراخوالی په يوازې توگه د يو هېواد د سياسي کمزورتيا يا پياوړتيا لامل نه گرځي ترڅو چې د يو هېواد طبيعي وضعه ( جغرافيايي موقعيت ، فزيکي جوړښت ، اقليم او د خاورو ډولونه ) ، د کرنې ، معدني سرچينو ، انساني او اقتصادي وضعې څرنگوالی ورسره يو ځای نه وي ( ايضاً : ۶۲ ) .

## ۴.۱.۴. د هېوادونو موقعیت

د یو هېواد موقعیت له دوه اړخه د خپرني وړدی (۱) د ځمکې د کرې پرمخ درياضي موقعیت له مخې چې د مدارونو (عرض البلد) او نصف النهارونو (طول البلد) له مخې مشخص شوي وي او مطلقه موقعیت ورته ویل کېږي؛ (۲) د نسبي موقعیت له مخې. مگر د سیاسي جغرافیې ځینې نور پوهان او لیکوالان د هېوادونو موقعیت په ډېرو ډولونو سره بنیې او ټینګار کوي چې د هېوادونو موقعیت له څو اړخونو د خپرني وړدی چې په لاندې توګه به یې هر یو روښانه کړو (۳۸ : ۱۰۷).

## ۱.۴.۱.۴ ریاضي یا مطلق موقعیت

دغه موقعیت ته ریاضي موقعیت ځکه وايي چې د ځمکې د کرې پرمخ درياضي وضعیه کمیاتو (طول البلد او عرض البلد) په ځانګړې توګه له استوا کرنيې څخه یې د واټن له مخې د هېواد موقعیت ښودل کېږي.

ریاضي موقعیت هغه دی چې د مدارونو او نصف النهارونو کرنيو په وسیله مشخص شوي وي او مطلق موقعیت ورته ویل کېږي. دا ډول موقعیت ددې ښودنه کوي چې د جغرافیایي پلوه یو هېواد له استوا کرنيې څخه څومره لېرې او یا نژدې دی، او یا له استوا او قطبونو څخه د یو هېواد د لېرې والي او نژدې والي میزان رانېسي (۳۷ : ۱۰۸).

دا ډول موقعیت یعنې له استوا څخه لېرې والی او یا نژدې والی له دې امله د ارزښت وړ دی چې د اقلیم ټاکنو لاملونو څخه ګڼل کېږي. په یو هېواد کې د اقلیم ښه والی او خرابوالی په ښه توګه د هېواد په اقتصادي وضعې اغېزه لري چې دا وضعه په نوبت سره د هېواد د سیاست او نظامي ځواک په څرنگوالي زیاتې اغېزې لري.

یو شمېر زیات پخواني لیکونکي او پوهان چې د چاپیریالي جبر پلویان وو، د سیاسي موضوعاتو د تحلیل په برخه کې ددې لامل د ارزښت یادونه هم کړې ده. د اپلاتون په آند ځینې سیمې له طبیعي پلوه د ښو او یا بدو وګړو په تربیه یا پالنه کې له نورو سیمو څخه توپیر لري. هېرودت په دې اړه لیکي: "د معتدل ډول خواصو لرونکي وګړي د همدې ډول

طبعیت لرونکې سیمې څخه منځته راځي. " یوه ډله پخوانیو او اوسنیو پوهانو د اب و هوا اغېزمنتوب د یوې سیمې د وګړو په تربیت او فکري او روحي شخصیت جوړولو ټینګار کړی ، ځینو نورو بیا تردې هم ډیر اغېزمن ګڼلی او هغه یې (د اب و هوا اغېزمنتوب) د شخصیتونو او تمدنونو جوړولو یوازینی لامل ښودلی ، د بېلګې په توګه له ارستو رانقل شوي چې د سړو سیمو وګړي په ځانګړې توګه په اروپا کې زړه وړ مګر کم فکره او کم هنره دي ، اسیایان هوبنیار او هنرمند مګر بې زړه وي ، یونانیان چې ددې دواړو سیمو ترمنځ استوګن دي له دواړو خاصیتونو برخمن دي یعنې هم زړه وړ او هم هوبنیار دي ( ۲۰ : ۸۹ ).

دا ډول نظرونه زیات وو آن چې په ۱۶ مه پېړۍ کې هم د لیکوالانو له ډلې ځینویې لکه جین بودن (Jean Bodin) لکه د ارستو په څېر وایي د منځنیو عرض البلد سیمو اوسېدونکو لخوا د نړیوال سیاست کنترول د اقلیم په مناسب والي پورې تړاو لري . مونتسکیو (Montesquieu) په ۱۸ مه میلادي پېړۍ کې په ګرموسیمو کې د غلامۍ د رامنځته کېدو او یا په سړو سیمو کې د ازادۍ روحیه اقلیمي اغېزې ګڼي .

پر پورته یادو شوو څرګندونو سربېره باید څرګنده شي چې د هېوادونو سیاسي ځواک او اقلیم ترمنځ نېغ په نېغه تړاو نه شته ، ځکه چې د تاریخ په اوږدو کې مدنیتونو د چاپیریالي جبرونو په معتدله سیمو کې په یوازیتوب پراختیا نه ده کړې . که څه هم په دې اړه آن چې په ۲۰ مې میلادي پېړۍ کې هم ځینې لیکوالان لکه هنگتنگتن ( Hungtington ) د اقلیم بدلون اغېزمن او ارزښتمن ګڼلو . په هره بڼه د آب و هوا د اغېزو څخه په دې اړه انکار نه شو کولی . یوازې دا چې دا اغېزې ثابتې ، منظمې او د وړاندوینې وړ وګڼل شي ( ۴ : ۶۶ ، ۶۷ ).

همدارنګه دوکتور میرحیدر دره هم خپل کتاب (مباني جغرافیای سیاسی) کې د اقلیم اغېزمنتیا لږه مني ، خو په ټولیزه توګه یې اغېزمنتیا ته قانع نه دی . نوموړي لیکي : نن ورځ دا جوتنه شوې چې د آب و هوا او د یوهېواد د سیاسي ځواک ترمنځ داسې نېغ تړاو نه شته ، په حقیقت کې مادي تمدن او ثروت یا د یوهېواد سیاسي ځواک نشي کولی چې د آب و هوا او یا د طبیعي ځانګړتیاوو معلول وښیو ( ۳۷ : ۱۰۹ ).

#### ۲.۴.۱.۴. نسبي يا مرتبط موقعيت

له نسبي موقعيت څخه موخه له سمندرونو څخه نژدې والی يا نژدېتوب دی ، يا د يو قوي ، ځواکمن او پراختيا غوښتونکي هېواد گاونډيتوب دي ، له ټاپوگانو جوړ يا هغه هېوادونه چې په ټوليزه توگه په وچه کې راگېر وي ، هغه هېوادونه چې د نړيوال کانال يا تنگي په گاونډ کې موقعيت لري يو شمېر بنسټگنې او ستونزې لري چې د هغو څپرل د سياسي جغرافيه له پلوه مهم دي . له بله پلوه بايد پوه شو چې که څه هم د يو هېواد نسبي موقعيت ثابت دی ، ارزښت يې د وخت په تېرېدو سره بدلون کوي (۳۷ : ۱۰۹).

د نسبي موقعيت سياسي ارزښت د مطلق يا رياضي موقعيت په پرتله زيات وي ، ځکه د ټولو ځواکمنو او کمزورو هېوادونو په سياسي تصميم نېولو کې د گاونډي هېواد بنسټکاره اغېزې لېدل کېږي چې د تاريخ په اوږدو کې يې بدلون موندلی دی او بنا پر دې تل په نسبي توگه څپرل کېږي . د دې ډول موقعيتونو زياتره يې په حایل سيمو او يا هېوادونو کې لېدل کېږي . حایل هېوادونه معمولاً هغه کوچني هېوادونه يا سياسي واحدونه دي چې د دوو ځواکمنو هېوادونو ترمنځ موقعيت لري ، آن چې ځينې وخت ځمکنۍ بشپړتيا او ازادي يې هم د ملگرو ملتونو د ځواکونو په وسيله تضمین کېږي . د بلجيم ، هالنډ او لکسمبورگ هېوادونه معمولاً د فرانسې او جرمني ترمنځ د حایل په توگه وو . همدارنگه پولنډ ، چکوسلواکيه او رومانيه د مرکزي اروپا او شوروي ترمنځ د حایل په توگه وو (۴ : ۶۷).

د يو هېواد نسبي موقعيت د هېواد بېروني مقام او مرتبې په معنی دی ، چې د مناسب موقعيت په لرلو سره د نړيوال ارزښت لرونکي کېږي . د هېوادونو د نسبي موقعيت ځينې بېلگې په لاندې توگه دي .

- د ځواکمن گاونډيانو سره گاونډيتوب .
- د ابناگانو او کانالونو په گاونډ کې موقعيت .
- د تمدنونو او فرهنگونو ترمنځ د تړاو او تبادلې مرکزونه .
- داوبيزو لارو سره د يو هېواد نسبت (۲۰ : ۹۰ ، ۹۱).

#### ۳.۴.۱.۴ . سوق الجیشی موقعیت

ددې ډول موقعیت ارزښت د هېوادونو سیاسي موقف په پام کې نیولوسره بدلون مومي ، د ځینو ځانګړو شرایطو سره کېدای شي ځینې هېوادونه یا ځینې سیمې سوق الجیشی ارزښت پیدا کړي او په داسې ځایونو یا مقامونو بدل شي چې له هغې څخه ګټې اخیستنې سمندري ، ځمکنۍ او هوایي لارې کنترول او وڅارل شي . بنا پر دې له دې ډول ځایونو څخه د هېوادونو په ساتنې او یا یې برعکس د دښمنانو په تهدید کې ګټه اخیستلی شي ، چې په هره بڼه کې د هېوادونو پر ځواک اغېزمن وي . په دې باره کې یو بل ډول جغرافیایي موقعیت چې د ځانګړي ارزښت لرونکی و او اوس هم د هېوادونو د پاملرنې وړ دی د معابرو او ابنا ګانو لکه د انګلیس کانال ، د جبل الطارق ابنا ، سسلي ابنا ، د سویز کانال ، ترکیبي ابناګانې ( پاسفورس او در دانیل ) ، د باب المندب ابنا ، هرمز تنګي ، د پانامې کانال ، د ماجیلان ابنا او بالاخره د امید نیک دماغې ( پوزې ) چې اوس هم د زیات سوق الجیشی او سیاسي ارزښت لرونکي دي ، په ګاونډ کې یې ځای لرل دي ( ۴ : ۶۸ ) .

باید وویل شي چې د سوق الجیشی موقعیت ارزښت د سیاسي قدرتونو په بدلون او یا د تکنالوژۍ په پرمختګ سره بدلون کوي ، د بېلګې په توګه په ۱۸مه مېلادي پېړۍ کې انګلستان په جنوبي اتلس سمندر کې د فالکلیند ټاپوګان په واک کې واخیستل ځکه چې د سوق الجیشی ارزښت لرونکي وو ، او د هغو په لاس ته راوړلو سره یې په ټولو هغو لارو چې د جنوبي امریکا له جنوب څخه غزېدلې وې ؛ څارنه شونې کړه . د بېلګې په توګه په ۱۹۱۴م کال کې یې د الماني کشتیو په لمنځه وړلو کې غوره رول درلود . په داسې حال کې چې د پانامې کانال په کېنډلو سره دې سمندري سوداګریزې او ارتباطي لارې خپل ارزښت له لاسه ورکړ . په لومړیو وختونو کې چې د فالکلیند ټاپوګانو خپل ارزښت له لاسه ورکولو ، د آیسلینډ ټاپو ورځ په ورځ ارزښت زیاتولو . له هغه مهال چې اړیکې او تړاوونه په اتلس سمندر کې د کشتیو په وسیله کېدل د آیسلینډ ټاپو موقعیت په شمالي عرض البلدونو کې خطرناک وو ، له همدې امله یې د ګاونډ اوبه کمې ترګټې لاندې راتلې ، مګر د لنډ پروازه هوایي الوتنو له امله یې ارزښت زیات شو ، نن ورځ چې اوږد پروازه جیټ الوتکې په یاد

ټاپو کې ناستې نه کوي تر یوه بریده یې ارزښت له لاسه ورکړ. په همدې توګه شمالي کنګل سمندر چې پخوا په بشپړه توګه له پامه لږې غورزول شوی و ، نن ورځ د هوايي کرښو په وسیله ترګټې اخیستنې لاندې دی او کاناډا ، ګرینلینډ او داسې نورې قطبي بې حاصله ځمکې د اقتصادي او نظامي موخو لپاره تر استفادې لاندې نېول کېږي او سوق الجیشي ارزښت یې پیدا کړ (ایضاً: ۶۹).

#### ۴.۱.۴.۴. په وچه کې راګېر موقعیت

په وچه کې راګېر موقعیت هغې موقعیت ته ویل کېږي چې دغه هېوادونه ازادو اوبو ( سمندرونو او نورو) ته هیڅ ډول لاس رسی نه لري ( ۲۰ : ۹۸). د هېوادونو مطالعه کې د جغرافیایي ځانګړتیاوو لکه پراختیا ، شکل ، موقعیت او سرحدونو سربېره چې په پام کې نېول کېږي ، وچه کې راګېر توب یا د سواحلو نه لرل هم د ارزښت وړ دی . اګر چې دا ډول ځانګړنې د سمندري هېوادونو په منځ کې په اداري واحدونو کې هم لېدل کېږي ، مګر دا چې ددې واحدونو ستونزې معمولاً اقتصادي یا تخنیکي وي نو په سیاسي جغرافیې کې د پام وړ نه وي . په داسې حال کې چې په وچه کې راګېر هېوادونه د ګڼو ستونزو سره لاس او ګریوان وي ځکه د اوبو او ددې هېوادونو ترمنځ نړیوالې پولې شتون لري ، له همدې امله وچه کې راګېر توب یوه له نړیوالو مهمو موضوعګانو څخه شمېرل کېږي . ددې ستونزې د غوره والي دوه وجې دادي چې له یوې خوا دا هېوادونه سمندرونو ته لاس رسی نه لري او له بله پلوه نه شي کولی په سمندرونو کې له شته سرچینو څخه ګټه واخلي . پټه دې نه وي چې د کوچنیو سواحلو لرونکي هېوادونه لکه زایر ، اردن او عراق اوبو ته د لاس رسی په ستونزو اخته دي ؛ مګر اقله په نړیوالو اوبو په کمو برخو د حاکمیت حق لري او کولی شي په اغېزمنه توګه ورڅخه ګټه واخلي .

ددې هېوادونو اوبو ته د لاس رسی یوازینی اصلي لاره داده چې دنورو هېوادونو له ځمکو څخه په اغېزمنه توګه ګټه واخلي . په دې اړه مهمه داده چې په ګاونډي هېواد کې د وړلو راولړو اسانتیاوې لکه سرکونه ، د اوسپنې کرښې ، بندرونه او د لېږد وسایل ولري او د دواړو هېوادونو ترمنځ حسنه اړیکې موجودې وي . سربېره پر دې چې سمندري هېوادونو

ته د ماليې ورکړه هم په زیاترو برخو کې اړین ښودل کېږي ، ځکه د ساحلي هېواد د نه هوکړې په بڼه کې په وچې کې راگېر هېوادونه په هیڅ بڼه سمندرونو ته لاره نه شي پیدا کولی . که چېرې د واتیکان ښار هم یو ځانگړی هېواد وپېژندل شي ، نو ویلی شو چې په اوس وخت کې په نړۍ کې ۴۲ هېوادونه په وچه کې راگېر موقعیت لري ، چې له دې ډلې یې ۱۵ هېوادونه په اروپا کې موقعیت لري چې زیاتره یې د پرمختللو هېوادونو څخه دي .

تصادفي نه ده چې دنړۍ د ډیرو فقیرو هېوادونو له ډلې څخه یو ثلث یې په وچه کې راگېر هېوادونه جوړوي . د موقعیت له پلوه هغه هېوادونه چې پراخو لویو وچو لکه افریقا او اسیا په منځ کې ځای لري د مالونو ، وگړو او مفکورو د لېږد رالېږد په برخه کې د زیاتو ستونزو سره مخامخ وي ( ۴ : ۱۰۵ ) .

په وچه کې راگېر هېوادونه آن چې د اړیکو د جوړولو او پایښت په برخه کې د فضا له لارې هم د ستونزو سره لاس او گریوان وي ، ځکه اړ دي چې د فضا له لارې تېرېدو لپاره هم له گاونډي هېواده اجازه واخلي . معمولاً په وچه کې راگېر هېوادونه اوبو ته د لاس رسي لپاره له لانجو ډک تاریخ لري . په وچه کې راگېر هېوادونه نه شي کولی د ټولو هېوادونو سره سیده اونېغ په نېغه اړیکې ولري ، له همدې امله زیاترو ته یې اجازه ورکړل شوې ترڅو د نورو هېوادونو له ازادو بندرونو او سمندرونو له اوبو څخه گټه واخلي لکه چکوسلواکیا هېواد ته چې د خپلو سوداگریزو چارو لپاره یې کولی شول د هامبورگ له بندرونو څخه گټه واخلي ( ۲۰ : ۹۹ ) .

( ۱۰۴ ) جدول: په وچه کې دراکېر هېوادونو لښتلیک ( ۱۷ : ۱۹۴ ) .

شمیری	په وچه کې دراکېر هېواد نوم	لویه وچه
۱۲	ازبکستان ، افغانستان ، بوتان ، تاجکستان ، قرغزستان ، لاوس ، مغولستان ، نیپال ، قزاقستان ، ترکمنستان ، اذربایجان او ارمنستان	اسیا
۱۳	اندورا ، اتریش ، اسلواکی ، سپینه روسیه ، سان مارینو ، سویس ، لوگزامبورگ ، لختن شتاین ، مقدونیه ، مجارستان ، چک ، مولداوی او واتیکان	اروپا

۱۵	ایتوپیا ، مرکزی افریقا ، اوگاندا ، بوتسوانا ، بورکینافاسو ، برونډی ، چاد ، رواندا ، زامبیا ، سوازیلینډ ، لسوتو ، ملاوی ، مالي ، نیجر ، او زمبابوی	افریقا
۲	بولیویا او پاراګوای	امریکا
۰	نه یې لري	اقیانوسیه

#### ۱.۴.۵. اوبو ته د لاس رسي موقعیت

دا چې له اوبو او سمندرونو څخه ګټه اخیستل او اقتصادي او ټولنیزو اړیکو تر ټولو ارزانه او اسانه لاره ده او له همدې لارې دنړۍ ۱۰۰٪ ازاد هېوادونه او دنورو هېوادونو یو شمېر سیمې له همدې لارې ګټه اخلي ؛ نوویلی شو چې اوییز موقعیت تر ټولو غوره او مساعد موقعیت ګڼل کېږي (۱۱:۵۷). له دې موقعیت څخه د ګټې اخیستنې شرایط تر یوه بریده په ځینو لاملونو لکه فني او تخنیکي مهارت ، د خلکو د ژوند سطحه ، نظامي ځواک ، د هغو هېوادونو د سوداګرۍ پیمانې چې د هغو سره سوداګریزې اړیکې لري او نړیوالو اړیکو ته د نورو هېوادونو درناوی (۲۰:۵۷).

اوسمهال په نړۍ کې له ۲۸ څخه زیات هېوادونه شتون لري چې په اوبو کې راګېر دي او په بشپړه توګه اوییز موقعیت لري . برعکس په نړۍ کې زیات شمېر هېوادونه شتون لري چې اوبو کې راګېر نه دي ، مګر د اوییزو سواحلو لرونکي دي . د سواحلو څرنګوالی د ګټې اخیستلو په برخه کې د سوداګریزو ، سیاسي او نظامي فعالیتونو د پرمخ بېولو په برخه کې د ارزښت وړ دی ، د بېلګې په توګه د شوروي اتحاد ، کاناډا او الاسکا شمالي زیاتې برخې د سختې یخنۍ له امله د یو کال په اوږدو کې نژدې لس میاشتې کنګل وي او د ګټې اخیستنې جوګه نه وي ، او یا په افریقا کې د ګانا سواحلو چې ریګي دي او د مصنوعي بندرونو جوړول پرې زیات لګښت غواړي ( ۱۱:۵۸).

#### ۱.۴.۶. خواوو ته د لاس رسي موقعیت

ابعاد یا لورو ته لاس رسي او سیاسي پولې له یوې سیاسي پولې څخه د بلې سیاسي سیمې د بېلوالي او پېژندلو غوره نښې دي . د همدې ابعادو شتون دی چې یوه سیمه کې

سیاسی یو والی رامنخته کوي ، په هغې سیمه کې چې هیڅ ډول د طبیعي وحدت او یووالي شرک په کې نه وي (۲۰: ۱۰۵ ، ۱۰۶).

#### ۵.۱.۴ . د هېوادونو هستې

د هېوادونو هسته له هغې سیمې څخه عبارت ده چې هېوادونه یې تر شاوخوا اباد شوي وي ، د نړۍ زیاترو هېوادونو د تدریجی تکامل په جریان کې د یوې مرکزي سیمې څخه سر و نه راپورته کړي وي او بېلابېلې بڼې یې ځانونو ته غوره کړې وي . په تاریخي لحاظ د هېوادونو د هستې سیمه زیاتره کرنیزه او ګڼ نفوسه سیمه اوسي ، ځکه خو د ډیر زیات یا اضافي کرنیز محصول او پر کرنې سربېره د نورو دندو او بوختیاوو فرصتونه هم په کې موندل کیدی شي . دا ډول هستوي سیمې په جغرافیایي لحاظ په غوره توګه د دفاعی ارزښت لرونکې هم وي ، او همدارنګه د ځانګړو او تبادلې وړ کرنیزو محصولاتو د تولید شونتیاوې هم په کې وي ، له همدې امله سوداګرۍ او صنعت ته زمينه برابریږي او پایله دا کېږي چې په دې سیمه کې سرکونه او بناونه اباد شي په دې سره د ژوند سطحه لوړېږي . په خلکو کې یې د مرستې او یو والي روحیه پیاوړې کېږي . د سوېس هېواد د اروپا د زیاترو هېوادونو هستوي سیمه ده ، د پولنډ هستوي سیمه د رودر (Ruder ) او وستولا (Vistola) سیندونو په منځ کې پرته ده او د فرانسې هستوي سیمه د راین سیند او د آلپ غرونو لږو په امتداد تثبیط شوې ده . هغه مهال د دې سیمې پلازمینه په لوګدونام (Logdunam ) یا اوسنی لیون (Lyon) بناړ و ، چې د دې هېواد په سویل ختیځ کې موقعیت لري . دانګلستان هېواد هسته د تایمز دره ده ، چې له ختیځ څخه تر شمال بحیرې پورې پرته ده . د روسیې هېواد هسته د کیف سوداګریز بناړ تشکیلوي ( ۱۰ : ۵۹ ، ۶۰).

دا ډول هستې د اروپا په ټولو هېوادونو کې لېدل کېږي ، په سوېډن کې د استکهلم لویدیځې دښتې ، په ډنمارک کې کوپن هاګن ته نژدې جزیرې او په یونان کې آتیکا دښتې ددغو ډول هستو څخه عبارت دي .

په اسيا کې هم هېوادونو د معينو هستوپه شاوخوا کې پراختيا کړې . د بېلگې په توگه د چين هېواد هسته د اوسني چين په شمال لوېديځو برخو کې د هوانگهو سيند او د هغه د مرستيال سيند په درو ( واديو ) کې موقعيت لري . په همدې ترتيب د هندوستان هېواد هسته د گنگا وادي وه چې د دوی د فعاليت مرکز هم و او لومړنۍ پلازمينه يې د کلکتې ښار و (۲۰ : ۹۳).

د نړۍ زياتره هېوادونه د هغو د تدريجي تکامل په اوږدو کې له يوې مرکزي سيمې څخه چې په هغې کې د هغې هېواد ارمانونو او حکومت بڼه غوره کړې وي په شکل پيل کړی وي ، پس د هېوادونو هسته له هغې سيمې څخه عبارت ده چې په هغې يا د هغې په څنډو کې هېوادونه ايجادېږي . دا سيمې زياتره يې شنې ، سمسورې ، کرنيزې او زيات شمېر نفوس لري ، ترڅو په همدې ترتيب د کرنيزو اضافي محصولاتو د توليد شونتيا او په همدې توگه د اضافي وگړو مصروفيت په غير کرنيزو فعاليتونو کې برابر وي ، ددې ترڅنگ دا سيمې د جغرافيايي وړ او مناسب موقعيت په لرلو سره د دفاعي او مواصلاتي پلوه هم د ارزښت وړ وي ، چې البته وروسته د کرنيزو تبادلې وړ خاصو موادو د توليد زمينه ، د سوداگرۍ او صنايعو په گډون او د هغو په پايله کې د ښارونو او سرکونو پراختيا په کې مساعده کېږي او بالاخره ددې سمې د اوسېدونکو د ژوند سطحې د لوړېدو لامل شوې وي چې د اوسېدونکو ترمنځ يې د همکارۍ او يووالي روحيه زياته ليدل کېږي . په دې اړه د سويس کنفدراسيون جوړښت يوه ښه بېلگه ده . د سنت گوتارد (St. Gothard) تونل پرانستل د ۱۳مې پېړۍ په لومړيو کې د آلپ د مرکزي او کم نفوسه غاړو د سوداگرۍ د پراختيا لامل شو ، سوداگرو له ځان سره له ايټاليا څخه غرنيو سيمو ته چې د هغو د اوسېدونکو د خدماتو څخه يې گټه اخېسته سياسي مفکوره او شتمني راوړه . لکه څرنګه چې ځينې خلک مصر دنيل سيند تخفه گڼي ، سوېس د همدې کوتل تخفه گڼي ، ځکه چې ددې ځای وگړو ددې سيمې د سوداگرۍ کنترول په لاس کې واخېستو او وروسته د لاسته ورغلو امتيازاتو لپاره يو له بل سره متحد شول . سره له دې چې دکاتونيانو دازادۍ مفکورې له ايټاليې څخه الهام اخېستي و ، نو د سوېس هېواد لومړنۍ هسته د همدې کوتل په گاوند کې د ځنگلي چارکاتون سيمه وه (۵ : ۱۰۸).

د پولنډ هېواد د هغې هستې چاپېره چې د اودر (Oder) او وستولا (Vistula) سیندونو ترمنځ یې موقعیت لرلو ایجاد شوی ، په همدې سیمه کې په اتمه اونهمه پېړۍ کې د نورو گاونډیو سیمو په پرتله د پراختیا زیاته زمينه برابره وه او د پوزنان (Poznan) ، کنیزنو (Gniezno) او کروزویکا (Kruszwica) په سیمو کې کوچني ښارونه منځته راغلل . په همدې وخت کې لومړني کسبونه چې له ډلې یې تعمیرونه جوړول د سوداګرۍ په ګډون چې معمولاً له بحیرو څخه په ګټې اخیستنې د شمال پر لور د بالتیک بحیرې د مدخل په لور او د جنوب پر لور د دانیوب په طرف په دې ښارونو کې پراختیا راغله ، دا سیمه د پولنډ لومړنۍ او پخوانۍ هسته وه په اخر کې همدا وروستني د سرحدونو او د هېواد ساحه کې بدلونونه وو چې پلازمېنه لومړي پوزنان (Poznan) وروسته په جنوب کې کراکاو (Krakow) او بالاخره ختیځ کې وارسا (Warswa) ته انتقال شوه .

فرانسه د هغو هېوادونو لپاره غوره بېلګه جوړوي چې د یوې مرکزي هستې په ګاونډ کې یې پراختیا موندلې . له میلاد څخه وړاندې په لومړۍ پېړۍ کې د فرانسې اوسنۍ ساحه د ایتالیې د لښکرو په وسیله د ژول سزار په مشرۍ انتقال او پولې یې دراین سیند او آلپ غرونو په اوږدو کې تثبیت شول ، چې پلازمېنه یې د لاک دونام (Lagdunam) یا د ننني لیون (Lyon) ښار ، د دې هېواد په جنوب ختیځ کې او درون (Rhone) او سون (Saone) سیندونو د یوځای کېدو په سیمه کې یې موقعیت لرلو ، له همدې ښاره د هغې وخت فرانسې ټولوسیمو ته سرکونه غزېدلي وو . تر میلاد وروسته په څلورمه او پنځمه پېړۍ کې داسیمه د جرمني یرغلګرو په وسیله ونېول شوه او په یو شمېر کوچنیو هېوادونو ووېشل شوه . دا هېوادونه یوځل بیا د شارلمان ( ۷۷۱ - ۸۱۴ م ) پراو کې یوځای شول ، چې البته پر فرانسې سربېره د هالنډ ، بلجیم ، د جرمني د لوېدیځ یوڅه برخې او د ایتالیې زیاتې برخې یې هم رانغښتلې چې پلازمېنې یې په آشن (Aachen) کې موقعیت درلود . یاده امپراتوري هم په ۸۴۳م کال کې یوځل بیا په درې برخو ووېشل شوه او هرې یوې یې ځانګړی هېواد جوړ کړ . فرانسه هم په ګڼو ولایتونو ووېشل شوه چې هر یو یې د یو کونت په وسیله اداره کېدو . یو له دې ولایتونو څخه یې د پارس ولایت و ، چې وروسته یې بیا د اوسنۍ فرانسې د ایجاد هسته جوړه کړه . په ۹۸۷ م کال کې د پارس مدافع قهرمانانو له ډلې د یوه زوی د

شمالي يرغلگرو پر وړاندې ددې سيمې د بادشاه په حيث وټاکل شو ، تردې وروسته د فرانسې بادشاهان وتوانېدل چې تر ۱۷مې مېلادي پېړۍ پورې د فرانسې پراختيا اوسنۍ بڼې ته ورسوي (۵ : ۱۰۹).

پارېس د ۱۰۰ مېلو په اندازه له سمندر څخه واټن لري او ساين (Seine) سيند د پاسه ددې د دوه مرستيالانو د پيوستون په سيمه کې موقعيت لري . د فرانسې تاريخ له دې څخه په گټې اخېستنې پورې نژدې تړاو لري . په هره بڼه د فرانسې هسته په يوولسمې پېړۍ کې هم له همدې ارزښت لرونکې وه ، فرانسه له هغو هېوادونو څخه ده چې د حکومت زياتره دندې او ادارې يې په پارېس کې متمرکزې دي .

انگلستان هم يوه بله او دفرانسې سره ورته بېلگه وه ، رومن نيانو له ۴۹م کال وروسته انگلستان ونيولو ، حال داچې ددې نېولو اغېزې د ويلز غرينو لمنو او سکاټلينډ کې لږې احساسېدې . ددې هېواد هسته د تايمز وادي وه چې په ختيځ کې ترشمال بحيرې پورې يې پراختيا لرله چې پلازمېنه يې ويرولاميام (Verulamiam) په بناړکې وه ، چې د لندن شمال لوېديز لورته ۲۰ ميلۍ کې يې موقعيت درلود . اوس لندن ددې سيمې سوداگريز لوی مرکز جوړوي . د برتانويانو وحدت د رومن نيانو په پړاو کې د انگلوساکسونيانو د يرغل په وسيله له منځه لاړ او هېواد په قبایلي کوچنيو سلطنتونو ووېشل شو ، مگر د انگلوساکسون وروستيو شاهانو پړاو کې چې يو ځل بيا ددې هېواد وحدت جوړشو لندن د غوره مرکز په څېر ارزښت تر لاسه کړو ، په تېره بيا د نارمن (Narmans) د اشغال په پړاو کې چې لوي کليساگانې او ودانۍ په کې جوړې او د سوداگري او اداري چارو زياتره مرکزونه په کې متمرکز شول . سربېره پردې يو شمېر غوره سرکونه چې د رومن نيانوپه وسيله جوړ شوي وو له دې بناړه هرلوري ته غزېدلي وو . ددې ترڅنګ کشتۍ گانې د تايمز سيند او لندن بندر څخه په گټې اخېستنې ددې سيمې تړاو د ټولو سيمو سره تامينولو (۵ : ۱۱۰).

د شوروي اتحاد په تاريخ کې د ماسکو سيمه د پارېس او لندن په څېر د ارزښت لرونکې وه . په ټول شوروي اتحاد کې چې اروپايي او اسيایي برخې په برکې نيسي له جنوبه د شمال پر لور پراخ نباتي زونونه لکه سټپ (Steppe) ، ځنگلونه او بالاخره تندرا

(Tundra) لیدل کېږي . د روسیې لومړنی هېواد هم په لومړۍ یاده شوې سیمه کې په نهمه پېړۍ کې تاسیس او منځته راغی ، چې هسته یې د کیف (Kiev) سوداگریز ښار تشکیلوله . دې ښار د دنپپر (Dnieper) سیند او د تورې بحیرې او بالتیک بحیرې ترمنځ د ټولوسیندونو د بهېدو په اوږدو کې پراختیا وموندله . دختیځ پلوه د تاتاریانو د یرغل په وسیله یې سوداگری ځنډ او ښارونه یې وران شول . ددې ځای وګړي یو شمېریې د شمال په لور شاته ولاړل او په ځنګلي سیمه کې چې وروسته د ماسکو ښار په کې پراختیا وکړه استوګن شول . اوه پېړۍ وروسته یې په جنوب کې له لاسه وتلې سیمې بېرته لاسته راوړې . اصلاً ددې هېواد لومړنۍ هستې پراختیا په ۱۵مه مېلادي پېړۍ کې پیل شوه چې د ماسکو په څنډو کې یې ځای درلود .

هغه مهال چې یو شمېر اوسېدونکي په تدریجي توګه ددې سیمې اطرافي ځنګلونو کې خپاره شول او په دې ترتیب د روسیې ځمکه په تدریجي مګر په زیاته چټکتیا په وروستیو پېړیو یعنی د تزاریانو په دوران کې د همدې لومړنۍ هستې په څنډو کې پراختیا ومونده (ایضاً: ۹۳).

اروپایي هېوادونو کې هم همداسې هستې لیدل کېږي ، لکه په سوېډن کې د ستاکهولم غربي دشتو ، په ډنمارک کې د کوپن هاګن نژدې ټاپوګانو او په یونان کې د اتیکا (Attica) په دښتو کې دا ډول سیمې لیدلې شو . مګر په جرمني کې موضوع بل ډول ده ، ځکه ددې هېواد ریښتینې وحدت یوازې په ۱۸۷۱م کال کې منځته راغی ، تردې مخکې د جرمني هېواد استازيو چې عملاً ازاد وو ، ځینې وخت د رایین حوزې منځنیو ښارونو لکه فرانکفورت (Frankfort) ، ماینز (Mainz) ، وارمز (Warms) ، سپیر (Speyer) او کولن (Köln) کې ملاقاتونه کول . همدې ناحیې د لرغوني المان کلتوري هسته جوړوله ، مګر د المان له وحدت وروسته ددې ناحیې پر ځای ددې هېواد واکمنانو د پراندنبورګ – پروشیا Brandenburg- Prussia سیمه ددې هېواد د هستې په بڼه وټاکله ، چې البته د برلین غاړې او څنډې یې رانغښتلې . په دې ترتیب جرمني د دوو هستو په څنډو یعنی یوه کلتوري (راین حوزه) او بله یې سیاسي (د برلین حوزه) کې پراختیا کړې ده (ایضاً: ۱۱۱).

د ایتالیا هېواد هسته په څرگنده د روم د بنار او هغې په څنډه وکې موقعیت لري ، چې البته دا واقعیت یې د ۲۵۰۰ کلونو لپاره ساتلی دی ، سره له دې چې ددې هېواد اقتصادي هسته د شمال پر لور بنارونو کې چې په اوارو سیمو کې دي او غوره یې میلان بنار دی موقعیت لري ، آن چې په منځنیو پېړیو کې هم له دې سیمې د صنعتي او سوداگریزو پراختیاوو په لرلو سره د روم رقیب و .

د بلجیم هېواد شرایط هم المان ته ورته دي ، ځکه داسې یوه سیمه جوړوي چې ۱۸۳۰ م کال کې دهالند تجزیې او فرانسې د پراختیا وروسته په جنوب کې باقی پاتې شوه ، بروکسل د مرکزي موقعیت په لرلو سره له هماغه لومړنیو وختونو څخه د هغې هېواد د پلازمېنې په توګه غوره شو ، حال دا چې د صنعتي پراختیا هسته یې د سمبر- میوز ( Sambre \_ Meux ) سیندونو په امتداد کې موقعیت لري (۲۰: ۸۲).

د اسپانیا په هېواد کې د هغې هېواد ظاهري وحدت سر بېره درې لومړنۍ هستې په کې لیدل کېږي ، چې دوه هستې یې شمالي لیون (Leon) او بارسلونا (Barcelona) د ایبر (Ebro) په وادي کې موقعیت لري ، البته له کلتوري پلوه لومړنۍ یادې شوې هستې یو له بله سره ورته والی لري ، حال دا چې په جنوب کې د دایمي هستې سره څرګند توپیر لري (۵ : ۱۱۲).

د اسیا په لویه وچه کې هم هېوادونو د ټاکلو هستو په خواو شا کې پراختیا موندلې ده . سره له دې چې ځینې وخت دیرغلګرو د حملو له امله یې د پراختیا په چارو کې ځنډ هم رامنځته شوی ، آن چې ځینې وخت ددې ډول وقفو وروسته هېوادونو د نویو هستو په چاپېره پراختیا کړې ده . د بېلګې په توګه لکه په چین کې چې لیدل شوي ، د چین د مدنیت ځای د ننني چین په شمال لویدیزو برخو کې د هوانګهو سیند (Hwang ho) او د مرستیالانو په وادي کې یې واقع شوی . ددې ناحیې حاصلخیزه اوسوبې خاورې چې په پرله پسې بڼه د انساني او بادي فعالیتونو په پایله کې نوې شوي د کرنې د پراختیا زمینه یې مساعده کړې ده . د چین پخوانۍ پلازمېنې (Changan) هم په همدې ځای کې ځای درلود . وروسته په تدریجې توګه دې هېواد د ختیځ او جنوب ختیځ په لوري پراختیا کړې تر څو چې دینګسي

کیانگ (Yangtze-kiang) وادی ته ورسیده . اگر چې اقتصادي پراختیا د لومړنۍ ناحیې په پرتله په اخیرالذکر سیمه کې وروسته پیل شوه ، مگر ددې سره د معتدل اقلیم شتون او د نمو اوږد موسم ددې لامل شو ترڅو د هېواد جنوبي سیمې د شمالي سیمو په پرتله د غذایی موادو د تولید د یوې غوره سرچینې په توګه وښيي . په همدې توګه د چین امپراتورۍ هسته له شماله د مرکز په لور د خای بدلون وکړ او د نانګینګ (Nanking) ښار د پلازمېنې په توګه غوره شو ، چې وروسته د هوانګچو (Hwang chow) ښار ته ولېږدول شو ؛ چې له ۱۱۲۷-۱۲۸۰م کلونو پورې بیا هوانګچو ښار د پلازمېنې په توګه یادیدو . په وروستیو کلونو کې د چین د سیاسي قدرت مرکز یو ځل بیا د شمال لورته ولېږدول شو ، دا هغه وخت و چې د مغلو کورنۍ له ۹۰۷-۱۱۲۷ م او له ۱۲۸۰-۱۳۶۸م کلونو د مغلستان په څرخایونو کې چې د لوېدیځ پر لور تر ګوبي دښتې پورې پراختیا لرله ؛ د یوې لویې امپراتورۍ اساس کېښود . ددې لړۍ ګڼې کورنۍ لکه کېتان (Kitan) او یووان (Yuan) په شمال کې د پېکنګ ښار د پلازمېنې په توګه وټاکل شو . په یو لنډ ۲۴ کلنه پړاو کې وروسته له ۱۳۶۸م کال څخه چې مینګیانو مغلو ته ماتې ورکړه پلازمېنه یې نانګینګ ته ولېږدوله ، حال دا چې په وروستیو کلونو کې آن چې د مینګیانو په پړاو کې پېکنګ د پلازمېنې په توګه پاتې شو . په ۱۷مه مېلادي پېړۍ کې د مانچو (Manchu) کورنۍ مینګیانو (Ming) ته ماتې ورکړه او دا ښار تر ۱۹۱۱م کال پورې ددې هېواد پلازمېنې په توګه پاتې شو ، ددې کورنۍ د پرځېدو وروسته پلازمېنه یو ځل بیا جنوب لورته یعنی نانګینګ ښار ته (۱۹۲۷-۱۹۴۹ م) ولېږدول شوه . حال دا چې وروستیو کلونو کې یو ځل بیا پلازمېنه په پېکنګ کې متمرکز شوه .

همدارنګه سره له دې چې د هند سیاسي وحدت د انګریزانو په پړاو کې منځته راغی ، ولې بیا هم یو شمېر زیاتې هغه کورنۍ چې پخوا یې هم ددې پراخ هېواد په ځینو برخو کې حاکمیت درلود ، د ګنګا وادي یې د فعالیتونو مرکز وګرځولو . انګریزان د سمندر له لارې دې هېواد ته داخل شول بنا پر دې د هغو لومړنیو مرکزونو په بندرونو او یا د کشتۍ چلولو وړ سیندونو په خولو کې موقعیت درلود ، له همدې امله و؛ چې کلکته د برتانوي هند د لومړنۍ پلازمېنې په توګه وټاکل شوه ، مګر په ۱۹۱۱م کال کې انګریزانو پلازمېنه د ډهلي ښار چې ددې هېواد لرغونې هسته وه ولېږدولو .

د لاتین امریکا ټول هېوادونه له برازیل پرته د اسپانیې امپراتورۍ اداري تقسیماتو پر اساس پراختیا موندلې . اسپانیانو په دې لویه وچه کې چې زیات نفوس یې نه درلود ، هغه سیمې چې دوی لپاره مساعدې وې د استوګنې لپاره غوره کړې . په ځینو ځایونو کې خویې آن چې د هغوی نفوذ له همدې سیمو څخه زیاته پراختیا ونه مونده ، حال دا چې ددې لوی وچې وروستیو جمهوریتونو د همدې مرکزونو په څندو کې یې اداري مرکزونو پراختیا کړې . په مرکزي امریکا کې هم همداسې اداري مرکزونه په لوړو او حاصلخیزو سیمو کې تاسیس شوي وو . د مکسیکو ښار یوازینی هغه و؛ چې د اسپانیانو اداري مرکز په دې ګڼ نفوسه او پخوانۍ پرمختللي سیمه کې ټاکل شوي و (۲۰: ۸۳) .

د شمالي امریکا دوه هېوادونو د امریکا متحده ایالاتو او کاناډا تر ډیره بریده د اروپایي مهاجرینو په وسیله پراختیا وموندله . په بله ژبه له دوی څخه په هیڅ یو کې هم له پخوانیو هستو څخه چې هنديانو پورې یې تړاو درلود ؛ پراختیا پیل شوې نه ده . هغوی خپل د استوګنې مرکزونه د لېبرادور (Labrador) دختیځو غاړو په اوږدو کې تر فلوریدا (Florida) او تر زیاتې اندازې د ډیرو ځانګړو موخو پام کې نېولو پرته غوره کړي وو . د یوې پېړۍ تر تېرېدو وروسته تقریباً چې په یو نسبتاً مناسبه غاړه کې راټول شول ، چې له هغې څخه د سنت لارنس (St. Lawrence) وادي ، د فنډي (Fundy) خلیج د غاړو سیمې ، د بوستون (Boston) سیمه ، د نیویارک ساحلي سیمه د جنوب پر لور تر بالتیمور (Baltimore) او بالاخره د ورجینیا (Virginia) سیمه د وروستیو هستو په حیث ددې هېواد پراختیا ته د ارزښت وړ وې . البته باید وویل شي چې ددې پنځه ګونو سیمو ترمنځ منظم مواصلاتي سیستم موجود نه و ، په ۱۷۸۷م کال کې د اتلس سمندر په اوږدو کې د استوګنو مرکزي سیمو ترمنځ د یو فدرال قانون له لپارې یو بل سره متعهد شول او هېواد ته یې د جنوب او لوېدیځ پر لور تر لټ سمندر پورې پراختیا ورکړه . په کاناډا کې هم د هغه لومړنۍ په کیوبک (Quebec) او انتاریو (Ontario) کې موقعیت لرلو (۳۷: ۱۳۴) .

ددې ډول پراختیا له مخې د جنوبي افریقا اتحادیې هېواد هم تر یوه بریده کاناډا سره ورته والی درلود . ځکه د هغه لومړني اروپایي اوسېدونکي په سمندري غاړو کې استوګن

وو ، حُکله یو شمېر له دې اروپایانو جنوبي غاړې په حُانگړې توگه د کپتاون (Cap town) او دوربان (Durban) ښارونه یې د لومړنیو هستوپه بڼه غوره کړلې او له هغه حُایه یې د مرکز په لور د پراختیا هڅې پیل کړې ، حال دا چې د هغوی یوې بلې ډلې یوه بېله هسته ددې هېواد په مرکزي لوړو کې د بلومفونتاين (Bloemfontein) او پريتوريا (Pretoria) ترمنځ منځته راوړه . دا دواډه هستې اوس هم په دې هېوادونو کې شتون لري (۵ : ۱۱۴).

په ټولو افريقايي هېوادونو کې پرته له مصر ، سوډان او ايتوپې څخه حُانگړې او د يادولو وړ هستې لږې لېدل کېږي . په مصر کې دنيل وادي د سکندرې او قاهرې ترمنځ سيمه کې ، په حبشه کې د اديسه بابا د شاوخوا وادي او په سوډان کې د خرطوم شاوخوا سيمه يا د سپين او آبي نيل د يوځای کېدو سيمه ددې ډول هستو بېلگې شمېرل کېږي . پر پورته يادو شوو څرگندونو سربېره د نفوسو د تجمع کوچني مرکزونه د نايجريا په شمالي دښتو ، د کينيا په لوړو ، د ویکتوريا جهيل غاړو سيمو ، د گانا جنوبي ناحيو ، د زمبابوې لوړې سطحې او د زایر اړوند د گتانگا سيمه هم کولی شو وگورو (ايضاً: ۱۱۵).

په استراليا کې هم اروپایانو خپل د استوگنې کورونه د سواحلو په غاړو کې غوره کړل ، چې البته وروسته له هغو تر ټولو مناسبې سيمو ته یې پراختیا وکړه ، چې له هغې ډلې د سدني د خواوشا سيمې په نیوساوت ويلز (New South Wales) کې ، ملبورن په وکتوريا کې او د پرت (Perth) سيمه په غربي استراليا کې کولی شو ددې هېواد پراختيايي هستې وگڼو .

په اوس وخت کې هم د نړۍ په زیاترو هېوادونو کې داسې هستې لیدل کېږي چې د ټولنيزو ، اقتصادي او سياسي فعاليتونو زیاتره یې په هغو کې متمرکمه کېږي او معمولاً ددې هېوادونو د پلازمېنو په غاړو کې لیدل کېږي . اگر چې په حُينو وختونو کې ددې ډول فعاليتونو د تنظيم شونتیا دڅو غوره ښارونو ترمنځ لکه د امریکامتحدو ایالاتو کې د واشنگتن او نیویارک ، کاناډا کې د اتاوا ، ترانتو او مونتريال ، د هند په نوي ډهلي ، بمبې او کلکتې کې وجود لري . مگر پر دې سربېره هغه سيمې چې د نفوسو او وگړو له مخې له پلازمېنې سيمې څخه پراخه وي ، کېدای شي د پورته يادو شوو مطلبونو په پام کې

نپولوسره د هر هېواد لپاره وټاکل شي .چې د نفوسو زیاتره تراکم او مواصلاتي نسبتاً منظمو شبکو شتون او د ټولو ارتباطاتو زیاتوالی کولی شو د هغو ممیزات وگڼو . ددې ډول هستو شتون په ځینو ځایونو لکه امریکا متحده ایالاتو ، ایتالیې او داسې نورو او همدارنگه د بناري او کلیوالي سیمو ترمنځ په زیاترو مخ په وده هېوادونو کې کیدای شي د سیاسي ستونزو د منځته راتلو لامل شي ، هغه ستونزې چې هیڅ ډول ژبنی او نژادي سرچینه نه لري (۵: ۱۰۸-۱۱۸) او (۳۷: ۱۳۴).

#### ۱.۵.۱.۴ . د هېوادونو د هستې جوړېدو لاملونه

لاندې لاملونو بنایي چې د هېوادونو هستې جوړولو کې اغېزمن وي .

- کرنیزې حاصلخېزې ځمکې .
- غوره جغرافیایي موقعیت .
- دفاعي مناسب موقعیت .
- مناسب اقلیم .
- مواصلاتي مناسب موقعیت .
- سمندرونو یا اوبو ته نژدې والی .
- سوق الجیشي موقعیت .
- د ناحیې شکل .
- د هستې مطلقه موقعیت (۱۰: ۵۹).

#### ۱.۶.۱.۴ . د هېوادونو پلازمېنې

د هېوادونو پلازمېنه یا سیاسي مرکز هغه سیمه ده چې هلته د هېواد سیاسي تمرکز موجود وي او معمولاً ددرې گونو قواوو (اجرایه ، مقننه او قضایه) د مشرانو ، دهغو د غړو او ټولو وزارتونو ، دولتي ادارو او بېرونی سفارتونو د استقرار محل وي . هغو پلازمېنو چې د یو ملت د تاریخ په اوږدو کې یې تل فعاله رول درلود معمولاً د ملي ، فرهنگي او تاریخي نمایشونو په رامنځته کولو او بنودلو پر نورو بنارونو برترې بڼې . البته

په هغو هېوادونو کې چې پلازمېنې ، خپل ځای ته په پرله پسې توګه تغیر ورکړی ، ښاییه ده دا ځانګړنې په هغو ښارونو کې چې یو وخت یې د پلازمېنې رول درلودلو وموندل شي . په ځینو افریقایي او جنوبي امریکا پلازمېنو کې د دولت د عمراني بودیجې ډیره برخه د پلازمېنو په پراختیا او جوړولو مصرف شوې .

په ځینو هېوادونو کې د پلازمېنې رول د څو ښارونو ترمنځ وپشل شوی دی ، د بېلګې په توګه د بولیویا په هېواد کې لاپاز ددې هېواد ریښتینې پلازمېنه او مقر دی . په داسې حال کې چې سوکر د قضایه قوې مقر (ځای) دی . په فدرالي حکومتونو لکه امریکا متحده ایالاتو او استرالیا کې پلازمېنه معمولاً په هغې ځمکې کې واقع شوې وي چې له ایالتي قلمرو څخه خپلواک وي لکه د کلمبیا برخه او د استرالیا د پلازمېنې منطقه (۳۷: ۱۳۸، ۱۳۹) .

د پلازمېنو د ډلبندی په اړه زیاتې هڅې شوي دي . یوه ډلبندي چې پلازمېنه دهغې د نسبي موقعیت له مخې او هسته یې سیمو ته په پاملرنې سره څېړي . په دې ډلبندی کې پلازمېنې په دایمي ، نویو او وپشل شوو (منقسمو) پلازمېنو ډلبندي شوي ، چې په لاندې ډول یې هره یوه په لنډه توګه له نظره تېروو .

۱. دایمي پلازمېنې : هغه پلازمېنې چې خپل عظمت او برتري یې د ځمکني تکامل - سیاسي حکومت پورې په پرله پسې پړاوونو کې ساتلې وي لکه لندن ، پارېس ، روم ، دمشق او بغداد پلازمېنو ته دایمي پلازمېنې ویلي شو .

۲. نوې رامنځته شوې پلازمېنې : هغه پلازمېنې چې دنویو موخو او نقشونو د ترسره کولو او د پخوانیو پلازمېنو سره په متفاوته توګه منځته راځي لکه اسلام آباد او برازیلیا .

۳- وپش شوي پلازمېنې : دا ډله پلازمېنې د بې سارو پلازمېنو بېلګې دي ، په دې ډول پلازمېنو کې د پلازمېنو رول د دوو یا څو ښارونو ترمنځ وپش شوی وي ، د بېلګې په توګه په بولیویا ، او جنوبي افریقا کې . په جنوبي افریقا کې اجرایه قوه په پروتوریا ، مقننه قوه په کیپ ټاون او قضایه قوه په بلوم ښارونو کې ځای لري ( ۳۷ : ۱۳۹ ، ۱۴۰) .

پلازمېنې د هر هېواد غوره سياسي بناروي ، چې دهغه رول د تاريخ په دورو کې بدلون کوي . اوسمهال دنړۍ په زياترو هېوادونو کې پلازمېنه دهغې هېواد تر ټولو لوی بناړ جوړوي لکه چې د اروپا د ۲۵ هېوادونو له ډلې يې په ۲۳ هېوادونو کې دا حقيقت ليدل کېږي . يوازې په سوېس او فدرالي المان کې د دوی پلازمېنې لویو بنارونو کې نه دي . په جنوبي امريکا کې هم دا موضوع په څرگنده ليدل کېږي ، حال دا چې په اسيا کې دا ډول حالات زيات استثناات لري ، په ترکيه کې استانبول د انقرې په مقابل کې ، په اسرايلو کې بيت المقدس د تل ابيب په مقابل کې ، په هند کې بمبئی ، کلکته او مدراس د ډهلي په مقابل کې ، د پاکستان په هېواد کې کراچۍ د اسلام آباد په مقابل کې او يا په چين کې شانگهای د پيکنګ په مقابل کې دهغې غوره بېلګې دي .

پلازمېنه چې د ازادو هېوادونو له ځانگړنو څخه شمېرل کېږي د هېواد د لومړي شخص او د دولت د حاکم هيات او د مقننه ، اجرايه او قضايه قوو مرکزونه او د هېواد ټولې اداري چارې ورڅخه رهبري کېږي . پردې سربېره د يو شمېر نورو موسيسو نماينده گان او مشران هم په پلازمېنه کې متمرکز وي (۵ : ۱۱۹ ، ۱۲۰) .

بايد يادونه وشي چې په ټولو هېوادونو کې په تېره د ۱۹ مې پېړۍ راپدېخوا د حکومتونو دندې زياتې شوي دي . دا چې ددې ډول کارونو زياتره يې په پلازمېنو کې متمرکزې شوي دي له همدې امله په بناړي ځمکو زيات فشار واردېږي او حکومت د زياترو ستونزو سره لاس او گريوان کوي ، آن چې په دې وروستيو کې هڅه شوې ده تر څو په ادارو کې ددې ډول زياتو کارونو له تمرکز څخه مخه ونېول شي . د يادولو ده چې پلازمېنې معمولاً د باندنيو هېوادونو د سوداگريزو او سياسي نماينده گيو د تمرکز ځای هم گڼل کېږي او مذهبي لوی مرکزونه هم په کې ځای لري .

دنړۍ زياتره پلازمېنې د هېوادونو د مرکزي هستې په برخه کې منځته راغلي چې د پاريس ، لندن ، روم ، قاهرې ، اتن ، ستاکهولم ، ماسکو او داسې نورې بېلګې دي . مگر په ځينو نورو ځايونو کې پلازمېنه د ځينو لاملونو له امله د ځای بدلون کړی او نويو هغو ځايونو ته چې د هېواد تازه اړتياوو ته ځواب ويونکي وي ؛ انتقال کړي . ددې ډول

پلازمېنو غوره بېلگې په برما کې له مندلي (Mandalay) څخه رنگون ته او په تایلینډ کې له ایوتایا (Ayutthaya) څخه بنکاک ته د پلازمېنو لېږدول دي . همدارنگه په هند کې د پلازمېنې لوی ځای د ډهلي او پتنه ترمنځ سیمې کې موقعیت لرلو چې د انگریزانو د تسلط پر مهال کلکتې ته ولېږدېدو او له ۱۹۱۱م را وروسته د سند او گنګها حوزو ترمنځ په ډهلي کې یې ځای ونيوو . پردې سربېره دا ښار د تاریخي پلوه هم د ارزښت وړ و ، ځکه د شاجهان له دورې ( ۱۶۲۸ - ۱۶۵۹م ) را وروسته د مغلو امپراتورۍ پلازمېنه وه ، البته تردې وړاندې د اګره ښار د ډهلي په ګاونډ کې په دې موخه غوره شوی و (ایضاً : ۱۲۰ ، ۱۲۱).

( ۲۰۴ ) جدول : دنړۍ په ځینو هېوادونو کې د پلازمېنو د ځای بدلون ( ۵ : ۱۲۱ ).

هېواد	پلازمېنه	د پلازمېنې ځای بدلون (موقعیت او وخت يې)	بیا د پلازمېنې ځای بدلون (موقعیت او وخت يې)
برازیل	سلوادور	ریودجنیرو (۱۷۶۲م)	برازیلیا (۱۹۶۰م)
برما	اوا	مندلی (۱۸۵۷م)	رنگون (۱۸۸۵م)
کاناډا	کنګستون (۱۸۴۱م)	موتریال (۱۸۴۴م)	اتاوا (۱۸۵۹م)
سریلانکا	کتمندو	کولمبو	
چین	پیکنگ	نانکنګ (۱۹۲۷م)	پیکنگ (۱۹۴۹م)
هند	ډهلي	کلکتہ (۱۸۳۳م)	ډهلي (۱۹۱۲م)
ایټالیا	تورین (۱۸۶۱)	فلورانس (۱۸۶۵م)	روم (۱۸۷۱م)
جاپان	کیوتو	توکیو (۱۸۶۸م)	
پاکستان	کراچۍ (۱۹۴۷م)	اسلام آباد	
فلپاین	مانیلا	کویزان (۱۹۴۸م)	
شوروي اتحاد	مسکو	ست پترزبورګ (۱۷۱۲م)	مسکو (۱۹۱۸م)
تایلینډ	ایوتایا	تانبورې (۱۷۶۷م)	بنکاک (۱۷۸۲م)
ترکیه	قسطنطیه	انقره (۱۹۲۲م)	

واشنگټن (۱۸۰۰م)	فلادلفيا (۱۷۹۰م)	نيو يارک (۱۷۸۷م)	متحده ايالات
-----------------	------------------	------------------	--------------

#### ۱.۶.۱.۴. دپلازمېنې ټاکل

د پلازمېنې ټاکلو کې لاندې شپږ لاملونه اغېزمن دي ، چې هر يو يې په لاندې توگه يادوو .

۱. د دود - تاريخ لامل .

۲. د مسلطې ملي ډلې لامل .

۳. د باندینۍ اړيکو لامل .

۴. دفاعی - ستراتيژيک لامل .

۵. د سياسي مصلحت او سولې لامل .

۶. د مرکزي موقعيت لامل ( ۳۷ : ۱۴۰ )

#### ۱.۶.۲. دپلازمېنې دځای په بدلون کې اغېزمن لاملونه

د پلازمېنو دځای په بدلون کې لاندې لاملونه اغېزې لري .

د هېواد اړتياوو ته د ځواب ويلو نه جوگه کېدل .

نا مناسب جغرافيايي موقعيت .

سياسي ستونزې .

سيمه ييز اختلافات .

سيمه ييزې گډوډۍ .

د طبیعي سرچینو نه شتون .

د نوي سیمې سمسورتیا

ځینې مهال د هېوادونو پلازمېنې د بېلابېلو لاملونو له امله خو زیاتره د سیاسي لاملونو له امله له یو ښار څخه بل ښار ته بدلون کوي ، په لاندې جدول کې د یو څو هېوادونو د پلازمېنو بدلونونه په بېلابېلو وختونو کې کتلی شو (۱۰ : ۶۴).

(۳.۴) جدول : دنړۍ د ځینو هېوادونو د پلازمېنو ادلون بدلون نېټې (۱۰ : ۶۴).

ګڼه	هېواد	د لومړي ځل پلازمینې ځای او وخت	د بدل شوي پلازمینې ځای او وخت یې	بیا ځل بدل شوي پلازمینې ځای او وخت
۱	چین	پیکنګ	تانکینګ (۱۹۲۷)	
۲	افغانستان	کندهار	کابل	
۳	امریکا	نیویارک (۱۷۸۷)	فلادلفیا (۱۷۹۰)	واشنگټن (۱۸۰۰)
۴	پاکستان	کراچۍ (۱۹۴۷)	اسلام آباد	
۵	هندوستان	ډیلی	کلکته (۱۸۳۳)	نوی ډیلی (۱۹۱۲)
۶	روسیه	مسکو	سویتربورک (۱۷۱۲)	مسکو (۱۹۱۸)

#### ۷.۱.۴. د هېواد جوړوونکي عناصر

لکه څرنګه چې مخکې یادونه وشوه چې هېواد له درې عناصرو لکه سرزمین (ځمکې) ، ملت او حکومت څخه تشکیلېږي نو دا درې واړه عناصر دلته په بشپړه توګه تشریح کوو.

#### ۱.۷.۱.۴ . سرزمین یا قلمرو

دیو هېواد افقي او فزيکي څېره ده ، ژان ايوناگاتمن د سرزمین په اړه په خپله مقاله کې ليکي : " سرزمین هم سياسي او هم جغرافيايي مفهوم دی ، ځکه چې د ځمکې جغرافيايي څېره د سياسي بېلوالي بنودونکې ده او هم د سياسي جريان له لوري سازمان کېږي " همدارنگه ارستو وايي : څه شی چې مکان کې ځای نه لري وجود نه لري . بناءً سرزمین د ملت ، حکومت د مفاهيمو د يو ځای والي له پلوه اړين دی ، ترڅو د هېواد مفهوم واقعيت پيدا کړي ( ۱۵ : ۴۰ ) .

سرزمین يا " بوم " په فارسي ژبه کې يوه پخوانۍ اصطلاح ده چې له يوې خوا د هېواد مفهوم سره برابره ده او له بلې خوا چې په اروپايي مفهوم د " سرزمین " يعنې ځمکې سره نژدېوالی مومي . مور دلته د " سرزمین " يعنې ځمکې د مفهوم سره سروکار لرو ، هغه چې د اروپا په سياسي جغرافيايي فرهنگ کې د " Territory " مفهوم ورکوي او د بحث وړ دی . ځمکه کيدای شي د هېواد فزيکي يا افقي څېره تعريف کړو ؛ جغرافيايي مفهوم چې د حکومت مفهوم ته پام سره سياسي اړخ پيدا کوي ، او دې او د " ملت " مفهوم ته په پام سره جغرافيايي - سياسي پدیده يعنې هېواد واقعيت مومي ( ۳۲ : ۲۴ ) .

#### ۱.۷.۱.۴ . د نړيوالو عمومي حقوقو له مخې د يو هېواد سيمه يا قلمرو

د يو دولت ساحه يا قلمرو د هغه دولت له غوره متشکله عناصرو څخه گڼل کېږي ، چې له دې قلمرو پرته د يو خپلواک دولت منځته راتلل ناشونی دی .

د هېواد ساحه يا قلمرو هغه ځای دی چې د نړيوالو عمومي حقوقو له مخې د اړوند دولت تر صلاحيت او امر لاندې وي ، نو له همدې امله د يو هېواد لايته جزی ( نه بېلېدونکې ) برخې لکه ټولې وچې سيمې ، داخلي او ساحلي اوبه ، د وچې په سر فضا او اوبه او تر ځمکې سطحې لاندې او د ځمکې په تل کې اوبه د اړوند هېواد ساحه بلل کېږي . دولت په ټولو پورتنیو يادو شوو سيمو ساحوی صلاحيت لري او د ځان په گټه ورڅخه گټه کوي او په

يادو شويو سيمو کې دنړيوالو حقوقو د موازينو سره سم خپل حاکميت هم پلي کولی شي .  
د يو هېواد سيمې يا ساحې چې د دولت قلمرو بلل کېږي لاندې ذکر کېږي:

۱. وچې سيمې : د ځمکې هغه برخه چې د ځمکې د کرې پر مخ د ځمکې تر مرکز پورې په مخروطي بڼه امتداد لري ، او د نورو دولتونو د وچو ځمکو څخه د پولو په وسيله او له سمندرونو څخه د سواحلو په وسيله بېلې شوې وي ، د يو دولت وچه ساحه جوړوي . د يو هېواد ټولې وچې سيمې د هغه هېواد وچه ساحه بلل کېږي .

۲. اوبه : د دولت دا برخه ساحه (اوبه) بېلابېلو ډولونو ته وېشل شوې ده ، چې لاندې ترې يادونه کوو:

الف . داخلي اوبه : د يو هېواد داخلي اوبه د هغه هېواد د سپندونو ، کوچنيو سيندونو ، او کانالونو له ټولو اړخونو څخه چې په بشپړه توګه د هغه هېواد په داخل ساحه کې شتون لري ، او له بله پلوه د سمندر د اوبو ځينې برخې هم داخلي اوبه بلل کېږي لکه داخلي سمندري سيمې ، خليجونه ، بندرونه ، او داسې نور.

ب . ساحلي اوبه : هغه اوبه چې د يو هېواد د ساحل په امتداد پرتې وي د ساحلي اوبو په نوم يادېږي . ساحلي اوبه او د هغه د پاسه فضا ، بستر او دبستر لاندې د همدې ساحوي دولت تر واکمنۍ لاندې دي . د نورو هېوادونو د سوداګرۍ ، مسافر وړونکې بېړۍ او هغه بېړۍ چې لږ تر لږه تخنيکي ستونزې ورته پېښېږي ، د يو ساحلي هېواد اوبو ته د عبور په نيت ، نه د ودرېدلو په نيت د ورننوتلو حق لري .

د ساحلي اوبو پوله هغه اڅپرنۍ اوږده پوله ده چې د ساحل په اوږدو کې پرته وي ، د ازاد سمندر او ساحلي اوبو تر منځ د بېلوالي حد دی ، يعنې د ساحلي اوبو پلنوالی ، تر اوسه نه دی ټاکل شوی په دې معنی چې تر اوسه د ساحلي اوبو د پلنوالي لپاره په نړيوالو حقوقو کې کومه مقررې نشته چې ټولو هېوادونو دې منلې وي . خو په عملي ډګر کې له درې تر ۱۲ مېلو (Miles) پورې هېوادونو منلې ده ، آن چې په ځينو ځايونو کې تر ۲۰۰ مېلو (Miles) پورې هم ادعا کېږي او رعايت شوې هم ده ( ۲۷ : ۱۰۲ ) .

۳. گاونډ سيمه يا الحاقيه امنيتي ساحه : د سمندر د اوبو هغه برخه ده چې له ساحلي اوبو وروسته پيل او د هغې په گډون د ازاد سمندر په امتداد چې پلنوالی يې تر ۱۲ مېلو (Miles) زيات نه وي . لکه چې له نوم څخه يې ښکاري عيني هېوادونه د امنيت د ټينگښت په موخه ساحلي اوبه او د هغې په تله کې سرچينې (لکه نفت اونور) د ازادو اوبو يو څه برخه هم د ځان بولي . د امنيتي الحاقيه سيمې اوبه د ساحل له اوبو سره له دوو اړخونو بشپړ توپير لري . لومړی دا چې ساحلي اوبه د اړوند هېواد تر ساحوي صلاحيت لاندې وي . په داسې حال کې چې گاونډه سيمه له حقوقي او فزيکي پلوه د ازاد سمندر برخه گڼل کېږي . دويم دا ، سره له دې چې ساحلي دولت په ساحلي اوبو خپله واکمني پلې کوي ، خو په گاونډه سيمه کې خپل ساحوي حاکميت نه شي پلې کولی .

۴. فضايي ساحه : فضايي ساحه چې د هېواد د قلمرو يوه برخه هم گڼل کېږي ، هغې فضا ته ويل کېږي چې د يو هېواد د وچو ځمکو د داخلي او ساحلي اوبو له پاسه وي ، لکه څرنگه چې گاونډه سيمه يا امنيتي الحاقيه ساحه د يو هېواد تر ساحوي واکمنۍ لاندې نه راځي ، په فضايي ساحه کې هم يو هېواد هيڅ ډول ساحوي صلاحيت نه شي تطبيقولی ، فضايي ساحه تر بېرونيو فضايي پولو پورې غزېدلې وي .

هغه څه چې تر اوسه د هېوادونو هوکړه پرې په ټوليزه توگه تردې مهاله نه ده راغلې ، هغه د يو هېواد د پولو ساحوي فضا ده . خو دن ورځې تکنالوژۍ د عادي الوتکو د پروازونو په مټ ټاکلې ده ، چې تر ټاکلې برخې اخوا ازاده فضا ده او ټول هېوادونه ور څخه گټه پورته کولی شي .

ډيری هېوادونه د بېرونيو الوتکو په فضايي ساحه کې د پروازونو اړوند چارې او په خپل قلمرو کې د همغې الوتکې رانښکته کېدل د دوه اړخيزو يا څو اړخيزو تړونونو په وسيله تنظيموي . خو هغه به هم د هغه هېواد تر ساحوي صلاحيت لاندې وي ، ځکه د نوموړي هېواد له فضايي ساحې څخه عبورکوي ( ۲۷ : ۱۰۴ ) .

#### ۲.۷.۱.۴ . ملت

ملت (Nation) د وگړو هغه ټولگه چې د خپل ځان په اړه د ځانگړیتوب احساس ، خپل منځي یوځایتوب ، گډ تاریخ او کلتور او همدارنگه ډیر وخت ( نه هر وخت ) گډه ژبه ولري (۲۸: ۴۰).

یوې انساني قبیلې ته چې د یو نژاد ، فرهنگ او ژبې لرونکی وي ویل کېږي ، چې د یو حکومت لرونکې وي او یا د دغسې حکومت جوړولو نیت لري (۲۰: ۷۹).

د ملت (Nation) اصطلاح د لاتین رېښه لري چې له (Natio) څخه اخیستل شوې چې د گډو نېکونو او د (Naseere) په فعل سره د تولد او تولید شوي په معنی دی (۷: ۲۴۳). دا اصطلاح له لاتین ژبې څخه ټولو اروپایي ژبو ته ولېږدول شوه . په پخوانۍ فرانسه کې د Nation اصطلاح د Nacion په بڼه کارول کېده چې د کورنۍ ، ټبر ، رېښې او نژاد معادل وه . دا اصطلاح په الماني ژبه کې د Natie په بڼه کاریده چې په لومړیو کې یې د اصل او رېښې معنی درلوده ، ولې په تدریجي توگه د وگړو په مفهوم سره وکاریده (۲: ۱۲).

په دې حساب ملت غیر مادي (معنوي) شی دی . یو ملت هغه مهال شتون لري چې غړي یې فکر وکړي چې شتون لري . دولت (هېواد) یوه جسماني (مادي) موسسه ده مگر ملت ((یو روح او معنوي کیفیت دی)).

ملت هغه ولس ته ویل کېږي چې لاندې درې فکتورونه ولري :

الف. گډ دیموگرافیک او کلتوري ورته والي ولري : گډ مشابهتونه له یوه ولس سره د ملت په جوړولو کې مرسته کوي . دا ورته والي کېدای شي چې دیموگرافیک مشخصات ( ژبه ، نژاد او مذهب ) وي . یا گډ کلتور او یا هم گډې تاریخي تجربې او ویارنې ولري . داسې ویل کېدی شي چې د امریکا ملت د دویمې عمومي جگړې ، د مارتین لوتر کینگ (Martin Luther King) ، مک دونالد او ډیرې نورې دا ډول پېښې ، د امریکا گډې تجربې گڼل کېږي . د امریکا پرغ او د پک عقاب په شان سمبولونه د امریکایي نیشنلېزم په تقویه کې مرسته کوي .

ب. گډ ټولنيز احساس ولري : ټولنيز احساس هم د يو ملت په تشکل کې مرسته کوي ، د ملت والي درک او استنباط دلته ډير مهم رول لري . که يو گروپ هرڅومره عيني (Objective) ورته والي هم سره ولري ، مگر که دوی په زړه کې د ملتوالي عندي ( Subjective) احساس ونه لري ملت نشي بلل کېدی . د گروپ په دننه کې وگړي بايد دا درک او استنباط ولري چې دوی گډ ورته والی لري او يو له بله سره ددې گډو ورته والو له امله تړلي دي .

ج. په سياسي لحاظ د ځان د کنترول او اداره کولو غوښتنه ولري : په سياسي لحاظ د ځان د کنترول او اداره کولو غوښتنه يعنې (د سياسي جلاوالي غوښتنه) هم د يو ملت د تشکل سره مرسته کوي . د ملت او اتنيکي گروپ ترمنځ توپير دادی چې د اتنيکي گروپ برخلاف يو ملت غواړي چې خپل حکومت ولري او يا لږ تر لږه داخلي خود مختاري ولري . د امريکا په متحده ايالاتو کې ډير گروپونه شته لکه ايټاليایي امريکايان چې گډ کلتور او د هويت احساس لري ، مگر دا اتنيکي گروپونه دي ، نه ملتونه . ځکه دوی له امريکا څخه د پبلتون غوښتنه نه لري . په ملي لحاظ په وېشل شوو دولتونو کې لکه قبرس چې ديوناني اکثريت او ترکي اقليت څخه جوړ شوی ، اقليت ډلې نه غواړي د اکثريت مشروعيت ته غاړه کېږدي .

دا خبره بايد په ياد ولرو چې د اتنيکي گروپونو او ملتونو ترمنځ توپير هر مهال روښانه نه دی ، په ډيرو هېوادونو کې داسې اتنيکي گروپونه شته چې د جلا غوښتنې احساسات لري او يا دا چې ځينې غړي يې جلا غوښتونکي يانشنلستان وي . په کاناډا کې د کيوبيک (Quebec) په ايالت کې ډير فرانسوي کاناډايان د کاناډا په دولت کې له خپل موقف څخه راضي نه دي . ځينې کيوبيکيان له کاناډا څخه د جلا کېدو غوښتنه لري او ځينې يې بيا دا غوښتنه نه لري ( ۱۵ : ۷۴ - ۷۶ )

د ملت والي عناصر : په ټوليزه توگه ويل کېږي چې ملتونه ځانته ټاکلې ځانگړنې لکه قلمرو (محدوده) ، نفوس ( وگړي ) ، استقلاليت او حکومت لري . يادې ځانگړنې هره يوه يې په ځينو ځايونو کې تر پوښتنې لاندې راتلاي شي ، دا ځکه چې يادې ځانگړنې کله قوي او روښانه او کله بيا کمزورې او يا غايبې وي ( ۲۸ : ۴۰ ) .

#### ۳.۷.۱.۴. حکومت

د حکومت بحث په لومړۍ درجه کې د هېواد جوړوونکي عمودي جوړښت او د سياسي جغرافيه اصلي بحث دی ، ځکه چې دا مفهوم له يوه لوري د جغرافيايي چاپيريال سياسي کولو ته واقعيت ورکوي او يو جغرافيايي بحث گڼل کېږي او له بله پلوه هغه مفهوم دی چې په جغرافيايي چاپيريال کې سياسي منځته راتلونکي رول ته ځانگړی تمرکز ورکوي او سياسي اړخ لري . همدارنگه حکومت په سياسي جغرافيه کې يوه پراخه موضوع گڼل کېږي ، له همدې امله د پام وړ ده . په داسې حال چې په چاپيريال کې د حکومت د اغېز او منځته راتلو مطالعه جغرافيايي بحث دی ، د حکومت د حاکميت چارې حقوقي بحث او د حکومت له خوا د ځمکې يا هېواد اداره کول سياسي علومو پورې تړلی بحث گڼل کېږي .

د حکومت اړیکې د خپلې تشکيلاتي بدنې يعنې دولت په وسيله دنورو حکومتونو سره نړيوالې اړیکې گڼل کېږي . " حکومت " د عمودي بُعد سياسي ، تشکيلاتي او قانوني جوړښت دی چې په يوه ځانگړې انساني ټولنه کې د اکثريت وگړو د خوښې پر اساس منځته راځي . " ځمکه " (سرزمين) يا د "هېواد فزيکي بدنه " د ياد شوي سياسي جوړښت فزيکي يا افقي څېره ده ، په بله ژبه ځمکه (سرزمين) يا هېواد (کشور) د حکومت فزيکي بنسټکارنده او حکومت د ځمکې يا هېواد تنظيموونکي عمودي جوړښت دی (۳۲ : ۱۰۷).

څرگنده خبره ده چې يو ملت بايد د خپلو خلکو د اداره کولو په موخه يو جوړښت (سازمان) ولري . د داسې سازمان نه شتون انارشي رامنځته کوي ، چې حکومت نه وي ملت نه وي . حکومت که څه هم په ځينو ټاکلو حالاتو کې له ملت څخه خپلواک وجود لرلی شي د بېلگې په توگه جلاوطنه حکومتونه چې د اشغال گرو يا گوډاگي حکومتونو د شپږلو لپاره مبارزه کوي . د لويو وچو کانگرس (Continental Congress) يو لومړنی حکومت و ، چې د ازاد متحده ايالاتونو د تاسيس لپاره منځته راغی ، د همدې لپاره وجنگېدو او په پایله کې ورڅخه د امريکا متحده ايالاتو حکومت راوړېدو .

په ۱۹۴۰ م کال کې له فرانسې څخه د جرمنيانو د وېستلو لپاره جنرال چارلس دوگول د "ازادې فرانسې" حکومت اعلان کړ چې ډیرو سترو ځواکونو د فرانسې د حکومت په توګه په رسمیت وپېژندلو. په ۱۹۴۴ م کال کې د پارېس له ازادیدو سره له هغه څخه یو داسې حکومت جوړ شو چې قلمرو (محدوده)، ولس او ازادې یې درلوده.

دیو قانوني حکومت موجودیت خامخا دا معنی نه لري چې دا حکومت به اغېزمن وي او د خپل قلمرو او ولس کنترول به یې په لاس کې وي، کله چې حکومت کمزوری وي د داخلي او باندیني مخالفت پر وړاندې به د پایښت وس ونه لري، د بېلګې په توګه د بوګوتا Bogota حکومت د کلمبیا پر ډیرو هغو سیمو چې د مخدره موادو د لالانو او ګوریلیانو په ولکه کې دی، کنترول نه شي ټینګولی.

پخواني سیاسي تیورستان د ملت لپاره پوره بیان شوي ځانګړتیاوې لازمې بولي. چېرته چې یو ملت شتون لري خامخا باید قلمرو، نفوس (وګړي)، ازادې، حکومت او د ملت نور صفات ولري. معاصرو پولیټیکل ساینټسټانو د ملت سوچه او خالص حقوقي مفهوم ایسته غورزلی او د عملي واقعیت کې یو غښتلی ولس او یو اغېزمن حکومت لري چې خپل قلمرو اداره کړی شي او که نه؟. ځینې چې ځانونه ملت بولي په حقیقت کې د کولمبیا په څېر کمزوري دولتونه دي او ځینې بیا آن د سومالیا په څېر ناکامه دولتونه دي. ډیر ملتونه په پرله پسې توګه اوس هم د ملت والي پر لور تکامل کوي (۲۸: ۴۰-۴۲).

#### ۱.۳.۷.۱.۴. د حکومت ډولونه

حکومتونه د سیاسي جوړښت له مخې په دوه ډوله دي، (۱). بادشاهي حکومتونه، چې دا ډول هېوادونه ډیر پخواني دي او (۲). جمهوري حکومتونه چې د راتزل (Ratzel) په آند اصلي رېښه یې په لرغوني یونان کې ولټول شي.

سنتي او مطلقه یا بادشاهي حکومتونه لکه عربو ټاپووزمه کې چې بادشاه په هغو کې حاکم وي او د اصلي او وروستي تصمیم نېوونکی وي، یا مشروطه او دېموکراتیک حکومتونه لکه چې په زیاترو اروپایي هېوادونو کې بادشاهي حاکمه ده چې بادشاه په هغو

کې سمبولیک رول لري او حکومت او حاکمیت په کې په وگړو پورې تړاو لري. او د خلکو اراده د ځمکې یا هېواد د ادارې لپاره منتخبو دولتونو ته چې د حکومت تشکیلاتي جلوه ده انتقالیږي. دې حالت ته پام سره د تداوم اصل او مشروعیت په دواړه ډوله حکومتونو کې “ وراثت ” دی. نورپاتې قبیلې یې حکومتونه چې اوسمهال یې بېلگې په افریقا او د فارس خلیج په عربي څنډو کې شتون لري د سنتي او مطلقه بادشاهی حکومتونو په ډله کې راځي.

پر دې سربېره د امپراتورۍ نظام چې په یوویشتمه پېړۍ کې پرته له جاپان څخه بل ځای کې عملاً نښته د بادشاهی نظام پراخ شکل دی. په داسې حال کې چې په بادشاهی نظام کې حکومت د یو ملت د موجودیت پر بنسټ منځته راځي او د یو ملت په حدودو پورې محدود وي، خو امپراتوري د بادشاهی حکومت هغه نظام دی چې له یو ملت څخه زیات په کې ګډون کوي. په همدې زمینه کې د امپریالېزم مفهوم راڅرګندېږي.

امپریالېزم د یو هېواد هغه سیاسي نظام ته ویل کېږي چې خپل حکومتي حاکمیت یا اقتدار په نورو ملتونو یا هېوادونو تحمیلوي. د پخواني امپریالېزم بڼې د پخواني یا کلاسیک استعمار په چوکاټ کې وجود درلود او نوې بڼه یې په نوې بڼه د نړیوالتوب یا ازاد اقتصاد په بڼه رامنځته شوی.

جمهوري حکومت چې د ټولیز حاکمیت یا سیاسي جمهوریت (Pluralism) د اصلي انگیزې پر بنسټ رامنځته کېږي په لرغوني روم کې د سنا لخوا د انتخاب شوي “سزار” فرمان ورکونکي حکومت کې رېښه لري. د پام وړه چې لرغونی روم خپل د بادشاهی نظام له بدلولو وروسته په انتخابي یاد شوي نظام یعنی جمهوریت د امپراتورۍ نظام تبدیل کړ (۳۲: ۱۱۵، ۱۱۶).

د درېیمې زریزې په پیل کې د نړۍ په سیاسي نقشه کې د ۲۰۰ خپلواکو هېوادونو له ډلې یې ۱۹۳ هېوادونو د ملګرو ملتونو د ټولني غړیتوب لرلو. باید وویل شي چې هېوادونه پر پراخوالي، نفوسو، موقعیت او نورو طبیعي ځانګړتیاوو سربېره د داخلي سازمانونو (

جورښتونو) او د هغو د پراختيايي څرنگوالي له مخې هم په دې وروستيو ۲۰۰ کلونو کې يوله بله سره توپير لري .

له تاريخي پلوه پر مستعمراتو سربېره چې بېلابېل ډولونه يې درلودل او په هغو کې حکومتي مکلفيتونه بېرونيانو پورې تړلي وو ، د نړې هېوادونه د دوه ډوله حکومتي سېستمونو يعنې جمهوري او شاهي څخه پېروي کوي چې دا بيا په خپله په ډيرو ډولونو وېشل شوي .

په شاهي رژيمونو کې چې سلاطين (سلطانان) ، بادشاهان ، شهزاده گان ، امپراتوران ، او تزاريان په کې رانغښتل کېږي ، د هغوی حکومت او صلاحيتونه په ځانگړو کورنيو پورې منحصر وي . حال دا چې په جمهوري هېوادونو کې لکه اپلاتون چې هم وييلي و “ حکومتونه د خلکو په وسيله او د خلکو لپاره ټاکل کېږي “ . او د نړۍ د هېوادونو يوزيات شمېر يې همدې موخې ته درسېدلو لپاره جمهوري رژيم خوښ کړي ، سره له دې چې بنايي په رښتيا کې ورڅخه زيات واټن هم لري .

د تاريخ په اوږدو کې او په تېره بيا په تېره يوه پېړۍ کې ددې درې ډوله حکومتونو شمېر کې زيات بدلونونه راغلي دي . په ۱۹۰۰م کال کې شاهي نظامونو د اروپا او استراليا لوی وچې او جمهوري ډوله حکومتونو شمالي او جنوبي امريکا راگېره کړې وه . په اروپا کې فرانسه او سوېس يوازيني هغه هېوادونه وو چې جمهوري نظامونه يې درلودل . د نړۍ ټولو هېوادونو په ليکه کې يوازې په جنوبي افريقا کې Orange free state او ترانسوال (Transvaal) کې جمهوري ډوله نظام شتون درلود . حال دا چې په ۲۰۰۰م مېلادي کال کې جمهوري نظامونه د نړۍ د لویو وچو په بېلابېلو هېوادونو کې لېدل کېدل . سره له دې چې په زياتو برخو کې بنايي دا نظامونه يوازې تش په نامه جمهوري وي ، په شمالي امريکا کې کاناډا هغه هېواد دی چې په کې اوس هم لکه د استراليا او نوي زيلاند په څېر د برتانيې بادشاه د حکومت رييس په توگه منل شوی . همدارنگه د اروپا په ځېنو هېوادونو لکه ډنمارک ، ناروي ، سوېډن ، هالنډ ، بلجيم ، اسپانيې او انگلېستان کې هم شاهي نظامونه ، خود باد شاهانو د محدودو واکونو په لرلو سره موجود دي .

د جاپان امپراتور اوس هم په هغې هېواد کې د حکومت رییس دی . د منځني ختیځ په ځېنو هېوادونو کې لکه عربستان ، عمان ، عربي متحده اماراتو ، قطر ، بحرین ، اردن او کوېټ کې هم همدا نظام دود دی (باد شاه یې د حکومت رییس دی) .

د اسیا په جنوب ختیځ کې لکه تایلینډ ، کمبودیا ، مالیزیا او بروناي (Brunei) کې هم له همدې نظام څخه پېروي کېږي . په افریقا کې د مراکش ، سوازیلینډ (Swaziland) او لېسوتو (Lesotho) هېوادونو کې همدا نظام چلېږي .

په هر صورت په شاهي نظامونو کې هم ټولیزه هڅه دا کېږي چې حکومتي زیاتره واکونه د هغې هېواد اوسېدونکو ته ورکړي (۴ : ۵۲ ، ۵۳) .

### ډیموکراتیک حکومتونه

ډیموکراسي ترمیلاد ۵۰۰ کاله وړاندې د لرغوني یونان په ښار - دولتونو (City-States) کې منځته راغلې وه او د ۲۰۰۰ کلونو راهیسې وخت نا وخته دلته او هلته وجود لري . په انگلستان کې د ډیموکراسۍ تدریجي پاڅون او د اتلسمې پېړۍ په پای کې د امریکې او فرانسې انقلابونو ډیموکراسي په یوې مهمې سیاسي نظریې واړوله . ولې بیا هم د ډیموکراسۍ خپرېدلو په کراره اوبطي بڼه دوام درلود . په دې وروستیو څو لسيزو کې د ډیموکراسي د پراختیا جریان ډیر چټک شو . ډیموکراسي لږ تر لږه د حکومت داسې سیستم دی چې دوه ډوله حقوق خلکو ته وړاندې کوي . لومړی ډول یې یو ډول سیاسي حقوق دي چې وگړي په ازاده توگه خپلوکاندیدانو ته د رایې ورکولو حق ولري . کانديدان چې د مختلفو نظرياتو لرونکي وي د انتخاب په بڼه کې به د حکومت د پالیسۍ په جوړولو کې مهم اغېز ولري ، دوهم ډول یې بیا یو لږ مدني ازادۍ دي لکه د بیان ازادۍ ، د اجتماعاتو ازادۍ او د قانون پر وړاندې مساوات چې د یو ازاد حکومت لپاره مهم دي ( ۱۵ : ۱۴۲ ، ۱۴۳) .

## لنډيز

دا چې د سياسي جغرافيه اصلي د بحث وړ موضوع هېواد ده، چې هېواد د ځمکې، ملت او حکومت څخه جوړ دی، د يو هېواد ځمکه يا قلمرو له هغې محدودې ساحې څخه عبارت دی چې د هېواد وگړي په کې ژوند کوي او د همدې هېواد حاکميت په کې چلېږي، چې په دې محدوده کې د ځمکې وچه برخه، اوبيزه برخه او فضا شامله ده.

هېوادونه بېلابېل ډولونه لري چې د سياسي، اقتصادي او اداري پلوه يې دلته کټگوري شوي ده. د سياسي پلوه هېوادونه په لاندې توگه وېشل شوي دي. (۱) حایل هېوادونه: چې د دوو ځواکونو ترمنځ د بېلتون په بڼه رامنځته شوي؛ چې تر ډیره دا هېوادونه بې وزلي دي. (۲) - بې لوري هېوادونه: چې د بې لوري توب وضعیت يې د جنگ او سولې پر مهال ساتلی وي. (۳) - ترلي هېوادونه: چې په نړيوالو چارو کې بل هېواد پورې تړلي وي او خپلواک شخصیتونه نه گڼل کېږي. (۴) - خپلواک هېوادونه: چې د نړۍ سياسي نقشې جوړولو تر ټولو غوره عناصر خپلواک او ازاد هېوادونه دي چې د نړيوال نظام لوبغاړي هم دي، د دغسې هېوادونو شمېر نژدې د ۲۰۰ په شاوخوا کې ښودل شوی دی.

هېوادونه د اقتصادي پلوه په (۱) - پرمختللو هېوادونو يعنې هغو هېوادونو چې په هر اړخيزه توگه يې پرمختگ کړي وي. (۲) - مخ پر وده هېوادونو: چې معمولاً هغو هېوادونو ته ويل کېږي چې نسبتاً لږ عوايد لري او د پرمختللو هېوادونو سره يې اقتصادي او سياسي واټن ډیر وي. (۳) - وروسته پاتې هېوادونه: وروسته پاتې هېوادونو بل نوم نه پراختيا موندونکي هېوادونه دي چې زياتره يې نوي ازاد شوي هېوادونه دي.

په همدې ترتيب هېوادونه د اداري پلوه هم په ساده او مرکب ډولونو وېشل شوي دي. ساده دولتونه يې هغه دي چې يو واحد مرکزي ځواک ولري او دولت ملي حاکميت د همدې مرکزي دولت په وسيله تطبیقېږي. دا ډول حکومتي رژیمونه هم په دوه ډولو وېشل کېږي يعنې (۱) - هغه ساده دولتونه چې اداري سيستم يې پر مطلق مرکزيت ولاړ وي او (۲) - هغه واحد سياسي رژیمونه چې اداري سيستم يې پر عدم مرکزيت ولاړ وي.

هېوادونه د پراختيا له مخې هم توپير لري، تر ۲۰۱۱م کال پورې نژدې ۱۹۳ خپلواکو هېوادونو په نړۍ کې شتون درلود، خو دا ټول هېوادونه د پراخوالي له مخې برابر او يوشان نه دي. د نړې په سياسي نقشه کې کوچني هېوادونه لکه اندورا، موناکو، واتیکان او داسې نور شته، چې د هېوادونو پر سياست اغېزې کوي. د دوکتور دره په آند د هېوادونو ډلبندي د پراخوالي له مخې چندان گټه نه لري، غوره داده چې د هېوادونو ترمنځ توپير له کيفي پلوه برسي شي؛ نه د کمي پلوه.

همدارنگه هېوادونه د ځمکې پر مخ د موقعيت له پلوه هم سره ورته والی نه لري، ځينې هېوادونه په ښو موقعيتونو کې او ځينې يې بيا خراب او ناوړه موقعيت لري. تر ټولو ښه موقعيت او بو ته د لاس رسي او تر ټولو بد موقعيت په وچه کې راگير موقعيت ښودل کېږي.

## پوښتنې

۱. هېواد څنگه تعريفولى شى؟
۲. د هېواد متشکله عناصر کوم دي؟
۳. د يو هېواد داخلي اوبه کومې اوبه دي؟
۴. ساحلي اوبه کومې اوبه دي او نورو هېوادونو ته په کې د کومو کړنو اجازه شته؟
۵. حایل هېوادونه کوم ډول هېوادونه دي او د څه په موخه منخته راغلي دي؟
۶. متعهد يا بې لوري هېوادونه کوم ډول هېوادونه دي؟
۷. نامتعهد هېوادونه کومو هېوادونو ته ويل کېږي؟
۸. ترلي هېوادونه کوم ډول هېوادونه دي؟
۹. خپلواک يا خپلواک هېوادونه کوم ډول ځانگړنې لري؟
۱۰. د پرمختللو هېوادونو اطلاق په کومو هېوادونو کېږي؟
۱۱. د وروسته پاتې هېوادونو ځانگړتياوې کومې دي؟
۱۲. ساده دولتونه کوم ډول سيستم ته وايي؟
۱۳. مرکب هېوادونه د اداري سيستم له مخې په څو برخو وېشلى شو؟
۱۴. کنفدرالي هېوادونه کوم ډول اداري سيستم لري؟
۱۵. فدرالي هېوادونه کوم ډول هېوادونه دي؟
۱۶. دنړۍ کوچنيو هېوادونو بېلگې کوم هېوادونه دي؟
۱۷. د هېوادونو ډلبندي د پراخوالي له مخې څومره گتوره ده؟

- ۱۸- د روسو په آنديو هېواد بايد د کومو اړخونو له مخې مطالعه شي؟
- ۱۹- د هېوادونو زيات تنگوالی کومې ستونزې لري؟
- ۲۰- د هېوادونو زياته پراختيا کومې لانجې راټوکوي؟
- ۲۱- ترټولو ښه موقعيت کوم دی او ولې ښه گڼل کېږي؟
- ۲۲- ترټولو ستونزمن موقعيت کوم دی او ولې؟
- ۲۳- د هېوادونو هستې يعنې څه؟
- ۲۴- د هېوادونو هستې جوړوونکي عناصر کوم دي؟
- ۲۵- د پلازمېنې د ځای په بدلون کې اغېزمن لاملونه کوم دي؟
- ۲۶- ديو هېواد قلمرو څومره اړين دی؟
- ۲۷- ملت څنگه تعريفوی او ملت کوم فکتورونه لري؟

## پنجم خپرکی

### نړيوالې سياسي پولې

سياسي پولې (سرحدونه) هغه ټاکل شوي کرښې دي چې د ځمکې پر مخ د سياسي سيمو د محدودولو په موخه کارول کېږي. سرحد يا طبيعي وي او يا مصنوعي، چې طبيعي پولې د طبيعي پديدو په مرسته لکه غرونو، سيندونو، روانو او بو، دښتو، جهيلونو او داسې نورو په مرسته بېلېږي. مصنوعي پولې د هندسي کرښو او يا کوارډينيتونو او يا داسې نورو په وسيله ټاکل کېږي. سرحدونه ډير ارزښت لري چې يو يې د منطقي او بل يې د تخنيکي پلوه دی.

د سرحدونو ټاکل او مفهوم په پخوا وختونو کې د نن ورځې د سرحدونو څخه توپير درلود. په پخوا وختونو کې پراخې سيمې د پولو په توگه ټاکل کېدې. په منځنيو پېړيو کې پولې ډير ژر بدلېدې، يعنې هر مهال به نوې کېدې. په وروستيو کې دا چې د ځمکې ارزښت

د ورځې په تېرېدو زیاتېدو، د سرحدونو ټاکلو ته هم پاملرنه کېده؛ چې باید څلور پړاوونه تېر کړي.

دا چې د سرحدونو ارزښت ورځ تر بلې د ځمکې د ارزښت په رامنځته کېدو سره زیاتېږي، نو له همدې امله د سرحدونو (پولو) ځای مرزونو (کرنو) ونپولو. مرزونه هغه نری پدیدې دي چې موږ له هغوی څخه بېلوي.

همدارنگه هر هېواد خپلې ځمکنۍ، اوییزې او هوايي پولې لري چې د یو هېواد لپاره حتمي او اړینې دي او له پولو څخه پرته د هېواد شتون تیا ناشونې ده.

## ۱.۵. د سرحدونو تعریف

سیاسي سرحدونه له یوې متشکله سیمې څخه د بلې سیاسي متشکله سیمې د بیلتون یا جدا والي غوره نښې دي. چې شونې ده دانښې طبیعي او یا مصنوعي وي.

سیاسي کرنې هغه ټاکل شوي کرنې دي چې د ځمکې پرمخ د سیاسي سیمو د محدودولو په موخه کارول کېږي. البته که د سیاسي سیمې څخه موخه یو ملک وي په دغه بڼه کې د سرحدونه د نړیوالو سرحدونو په نوم یادېږي، که چېرته د سیاسي سیمې څخه موخه یو ولایت یا ولسوالي وي چې د یو هېواد په داخل کې سیاسي پولې رامنځته کوي نو دې ډول سرحدونو ته ملي سرحدونه وايي (۵: ۸۲). او یا په بله ژبه د یو هېواد سرحدونه هغه ټاکل شوي کرنې دي چې د یو هېواد سیمه د بل هېواد له سیمې څخه بېلوي.

دیو هېواد سرحدونه یا خو طبیعي او یا مصنوعي وي. طبیعي سرحدونه هغه سرحدونو ته ویل کېږي چې یوه سیمه له بلې سیمې څخه د طبیعي پدیدو په مرسته لکه غرونو، سیندونو، روانو اوبو، دښتو، جهیلونو او داسې نورو په وسیله بېلېږي. مصنوعي سرحدونه د هندسي کرنو او یا کوارډینتونو او یا داسې نورو نښو په څیر د وگړو په وسیله لکه پوستو، تیږو، دیوالونو، سرکونو، پایو (سیمنتي پایو) پېلرونو په مرسته ټاکل کېږي (۲۶: ۷۷).

## ۲.۵. د سرحدونو ارزښت

سرحدونه معمولاً ډېر ارزښت لري چې موږ يې ارزښت له دوو اړخونو څخه څېړو چې يو يې له منطقي اړخه او بل يې په تخنیکي اړخه .

الف. له منطقي اړخه : که چېرته موږ فکر وکړو سرحدونه له هغو کړنو څخه عبارت دي چې د هغو په وسيله د يو هېواد د قلمرو سيمې ځانگړې کېږي . نو اړينه ده چې د يو هېواد قلمرو بايد ځانگړی شوی وي ، ځکه چې قلمرو د هېواد له متشکله عناصرو څخه يو مهم عنصر دی او د قلمرو په نه موجودیت کې دولت منځته راتلی نه شي ، پس دا چې سرحد دومره اړينه موضوع څرگندوي نو منطقي ده چې د سرحد ارزښت و منو .

ب . له تخنیکي يا حقوقي اړخه : له تخنیکي يا حقوقي اړخه هم د سرحدونو په ارزښت ډېر بڼه پوهيدی شو ، په حقوقي لحاظ سرحدونه له دوو اړخونو څخه با ارزښته گڼل شوي . يو د ملي حقوقو له اړخه او بل د نړيوالو حقوقو له اړخه .

د ملي حقوقو له اړخه سرحدونه ډېر مهم او اړين دي ځکه چې د يو دولت ډېرې اړينې موضوعگانې د سرحدونو په دننه کې سرته رسېږي د بېلگې په توگه د مالياتو د اخيستلو لپاره د سرحدونو موجودیت ته اړتيا ده ، همدارنگه د نفوس شمېرنې پر مهال هم سرحدونه اړين دي ترڅو د خپل دولت وگړي پرې معلوم شي او په نفوس شمېرنه کې وگڼل شي ، په همدې ترتيب د داخلي او بيرونيو وگړو د تفکیک لپاره هم سرحدونه اړين دي .

د نړيوالو حقوقو له اړخه هم د سرحدونو د ارزښت څخه سترگې نشو پټولې د بېلگې په توگه د بيرونيو تصرفاتو او تېريو د مخنيوي لپاره اړينه ده ترڅو د يو دولت سرحدونه څرگند وي ، په همدې ترتيب د بيرونيو وگړو د داخليدو د مخنيوي او همدارنگه د وارداتو او صادراتو اندازې د ټاکلو لپاره د سرحدونو موجودیت اړين دی .

همدارنگه په سوداگري ي موضوعگانو کې د محصولاتو د اخیستلو له اړخه هم د سرحدونو موجودیت ضرور بریښي ، که چېرته سرحدونه دقیق ټاکل شوي نه وي نو پر سرحدونو باندې د اختلافاتو د پیدا کیدو شونتیا زیاته وي ، همدارنگه پر سرحدونو باندې اختلافات هغه مهال هم را پیدا کېږي چې سرحد بدلون په حال کې وي. د بېلګې په توګه که چېرته یو سیند د سرحد په توګه ټاکل شوی وي هغه مهال چې سیند خپل اصلي مسیر پرېږدي نو پدغه وخت کې په سرحدونو باندې کشمکشونه راپیدا کېږي ، خو که چېرته دا موضوع په نړیوالو تړونونو کې مخکې له مخکې روښانه شوې وي نو پدغه حالت کې د دوو دولتونو تر منځ پر سرحدونو ناندري او ګواښونه نه پیدا کېږي ، نو له دې څخه څرګندېږي چې د سرحدونو معلومول او سم ټاکل د یو هېواد لپاره ډېر اړین بریښي ( ۹ : ۱۳ ) ، (۱۴).

### ۵.۳. د سرحدونو ټاکل

تاریخي نښې نښانې دا نښې چې د سرحد مفهوم په پخوا وختونو کې د نن ورځې د سرحدونو سره په پرتله ایزه توګه توپیر لري . لکه چې پخوا به معمولاً سرحدونه د یوې کرښې په بڼه نه وو. او د دوو امپراتوریو تر منځ به د بیلټون وسیله یوه پراخه سیمه ټاکل کېده او د دغه ډول سرحدونو ټاکلو به ځانګړې موخې درلودې، د بیلګې په توګه چینایانو او رومیانو سرحدونه د دې لپاره ټاکلي وو چې خپل مدنیت د وحشت او بربریت څخه خوندي وساتي . چې په دې باره کې د رومیانو د راین او دانیوب سیندونو او د چینایانو د چین دیوال څخه یادونه کولی شو (۹ : ۱۲).

په منځنیو پېړیو کې هم د سرحدونو څه عجیبه غوندې حال و په دغه دوره کې د یو هېواد تر لې سرحدي کرښې د بل هېواد سره د بدلون او تحول په حال کې وې . ځکه چې امپراتورانو به خپلې د امپراتورۍ سیمې او دهغې اوسیدونکي خپل ملکیت ګڼل . نو کله به یې چې خوبه شوه د خپلې امپراتورۍ سیمه به یې د زمانو تر منځ وېشله او یا به یې پر نورو وګړو باندې پلورله او په دې توګه به هر وخت نوي سرحدونه رامنځته کېدل . سر بېره پردې د

پیاوړې مرکزي حکومت په نه موجودیت سره به د هېوادونو ځمکې په ځانگړو ټوټو او خورو ورو شکلونو لیدل کېدې . ولې په دې وروستیو پېړیو کې هېوادونو یو واحد شکل غوره کولو او مرکزي قوي حکومت رامنځته کېدو چې ورسره سرحدونو هم ورو ورو د کرنو بڼه غوره کړه (۵: ۸۲).

په هر حال د هغه وخت راپدینخوا چې هېوادونه او حکومتونه د ملتونو د غوښتنو پر بنسټ جوړ شول نو سرحدونو د نن ورځې د سرحدې کرنو مفهوم غوره کړ. او په تدریجي توگه سرحدي سیمې په سرحدي کرنو بدلې شوې . ځکه چې په وروستیو وختونو کې د ورځې په تېریدو سره د نفوسو زیاتوالی او د دوی اړتیاوې ځمکو اوله ځمکې څخه پلاس راوړنې ددې لامل شوې ترڅو چې هېوادونه د سرحدي کرنو په نښه کولو کې له ډیرې ځیرکتیا او جدیت څخه کار واخلي (۹: ۱۳).

اوس مهال د سرحدي کرنو ټاکل معمولاً د بېلا بېلو پړاوونو د تیروولو وروسته تر سره کېږي . چې دا پړاوونه به په لاندې څو کرنو کې ذکر کړو .

### لومړی پړاو: د سرحدي کرنو ټاکل

پدې پړاو کې د دواړو هېوادونو د باندینو چارو وزیران او یا د دواړو هېوادونو استازي د مناسبو خبرو او پروتوکولونو د سرته رسولو وروسته په هر هېواد پورې تړلې سیمې ځانگړې کوي او ټاکي یې، سره لدې چې کېدای شي دواړه خواوې او یا یو لوری یې په خپله خوښه ونه مني د بېلگې په توگه د اسرایلو او دهغه د گاونډیو عربي هېوادونو ترمنځ خبرې اترې چې په ناخوښۍ سره پای ته ورسیدې او یا هم د افغانستان او برتانوي هند ترمنځ د ډیورنډ سرحدي کرښه یا (Durand Line) چې پر افغانستان په ناخوښۍ تحمیل شوې او هېڅ وخت هم د افغانستان وگړو ته د منلو او قبلولو وړ نه ده (۵: ۹۴).

## دويم پړاو : د سرحدی کرښو محدودول

پدې پړاو کې سرحدی کرښه له هغو سیمو او یا فزیکي پدیدو څخه چې دغه کرښه ورڅخه تیرېږي ورته ډیره پاملرنه راپول کېږي . ددې پړاو بشپړیدل معمولاً د دواړو هېوادونو د رسمی استازو په وسیله او د سیمې د بشپړې څیړنې او نقشو څخه په گټې اخیستلو سره سرته رسیږي (۹: ۱۴).

## درېم پړاو: د سرحدی کرښو په نښه کول

پدې پړاو کې د دواړو هېوادونو استازي سرحدی کرښه د ځمکې پرمخ چې په پروتوکول کې یاده شوې وي په نښه کوي . دا پړاو د سرحدونو په ټاکلو کې یو پیچلی پړاو دی . چې د ځمکې د جوړښت په نظر کې نیولو سره کېدی شي ډیره او یا لږه موده په برکې ونیسي .

پته دې نه وي چې سرحدی نښې (پیلر) په گڼ نفوسه سیمو کې د واټن له مخې یوه له بلې څخه د نیم میل واټن (0,5 mile) څخه په کم او په کم نفوسه سیمو کې ۳ میل څخه په زیات واټن کې درول کېږي . ددې پړاو پایلې په ډیره ځیرکتیا په نقشو کې ځای په ځای کېږي او د حکومتونو په واک کې ورکول کېږي (۱۰: ۹۳).

## څلورم پړاو: قانوني تایید یا وروستی تصویب

پدې پړاو کې په نښه شوې او نقشه شوې سرحدی کرښه د پارلمان د وکیلانو او د دواړو غاړو هېوادونو د سرانو لخوا تائیدیږي تر څو چې قانوني بڼه ونیسي . دا پړاو هم کیدای شي لږه او یا ډیره موده په برکې ونیسي د بېلگې په توگه د انگلستان او د امریکا متحده ایالاتو تر منځ سرحدی ستونزه چې په ۱۷۸۳م کال کې د نه حلیدوپه وجهه تر ۱۸۴۳م پورې وغزیده .

په هر حال تر څو چې په یو سرحد څلورم پړاونه وي عملي شوی په حقیقت کې ذکر شوی سرحد په قانوني بڼه نه دی ټاکل شوی . پدې توگه کېدی شي وایو چې سرحدونه

هيڅکله هم طبيعي او هميشني نه دي . ددوو هېوادونو د وگړو له خوا ټاکل کيږي او هر وخت چې وغواړي بدلون ورته ورکولی شي . د بېلگې په توگه هغه تړون چې په همدې اړوند د المان ( German ) او شوروي اتحاد (USSR) تر منځ په ۱۹۳۹م کې لاسليک شوی و د قانوني والي سره سره دواړو هېوادونو دا سرحد هميشني نه گڼلو او يا دامور (Amore) سيند چې د چين (China) او شوروي اتحاد (USSR) تر منځ د سرحد په توگه ټاکل شوی او قانوني پړاو يې هم تير کړی ولی بيا هم چين ته د منلو وړ نه دی . هغه مهال چې د سرحدونو په ټاکلو کې درې لومړني پړاوونه سرته رسيدلي وي دغه ډول سرحدونو ته ډيفکتو (Defacto) سرحدونه وايي .

مگر د ديچور (Dejure) يا قانوني بڼه هغه وخت نيسي چې څلورم پړاو يعنې وروستي تصويب پړاو (Ratification) يې هم تېر کړی وي ، همدارنگه د اوربند موقتي کړنې د ډيفکتو په بڼه وي د بېلگې په توگه دشمالی او جنوبي کوريا گانو (Koreas) د عرض البلد ۳۸ درجې چې دواړه کورياگانې يو له بل څخه بېلوي ، دا کړنې سره ددې چې وروستنی او قانوني پړاو (Ratification) يې نه دی تېر کړی ولی بيا هم د دواړو هېوادونو تر منځ د سرحد په توگه منل شوی . په همدې ترتيب د شمالي عرض البلدونو ۲۱ درجې د مصر او سوډان تر منځ گډ سرحد جوړوي چې البته ټول قانوني پړاوونه يې هم تېر کړي چې دې ډول سرحد ته ديچور (Dejure) سرحد ويل کېږي . مگر دغه سرحدي کړنې په ختيځو برخو کې د مالدارانو او کوچي قبيلو په موجوديت سره په دواړو هېوادونو کې د اصلي تگلارې څخه انحراف کوي چې معمولاً ددې ځای اوسيدونکو کوچي قبيلو ته هېڅ د منلو وړ نه دی چې دې ډول شکل ته يې ډيفکتو (Defacto) ويل کېږي . پس ویلی شو چې نن ورځ په نړۍ کې زياتره سرحدونه د ډيفکتو (Defacto) په بڼه دي . لکه چې پوهېږو د دوو هېوادونو تر منځ سرحدونه زياتره د يوې کړنې په بڼه بنودل کېږي مگر بيا هم ځينې نور سرحدونه لکه چې د عربستان Saudi Arabia او عراق Iraq تر منځ ليدل کېږي او يا په پخوا وختونو کې د عربستان او کویت په منځ کې موجود وو او په منځ کې يې ناپيلې سيمه

چې په حقيقت کې دواړه هېوادونه يې د وېش برخه کې هوکړې ته نه دي رسيدلي رامنځته شوي (۵ : ۹۲، ۹۳).

پدغه سيمه کې د پترولو سرچينو د کشفيدو وروسته د وارو هېوادونو پريکړه وکړه ترڅو هر هېواد ۵۰ په سلو کې ددې سيمې د پترولو پلاس راوړنې خپلې کړي دواړو يادو شوو هېوادونو په پاې کې د (۱۹۶۹ او ۱۹۷۱م) کلونو په اوږدو کې داسيمه په دوه برخو ووېشله چې شمالي برخه يې په کويت او سهيلي برخې يې په عربستان پورې تړاو وموند.

په ځينو سيمو کې د ديفکتو سرحدونو د تثبيت لپاره سرحدي کرښې د دوو موازي کرښو په وسيله بنايي ددې کرښو په منځ کې معمولاً نا پيلې سيمې موجودې وي چې ديو هېواد تر اغيزې لاندې هم نه وي .

همدارنگه د ۳۸ عرض البلد درجې يعنې د دواړو کورياگانو تر منځ سرحد د ۱۷ عرض البلد درجې يعنې د دواړو ويتنامونو Vietnams تر منځ سرحد د دواړو ويتنامونو د پيوستون څخه وړاندې ، د ختيځ او لويديځ برلين تر منځ سرحد او همدارنگه د بيت المقدس د ښار د دواړو برخو تر منځ سرحد (د ۱۹۶۷ م کال د جنګ څخه وړاندې ) ددې ډول سرحدونو د بېلگو څخه دي چې البته ددې ډول سرحدونو ټول ډولونه د نظامي موخو له مخې او له جنګ څخه د مخنيوي لپاره رامنځته شوي ( ايضاً : ۹۴ ، ۹۵).



(۱.۵) نقشه: د شمالي او جنوبي کوریاگانو ترمنځ کرښه.

[http://www.google.com.af/search?dcr=0&biw=1366&bih=677&tbn=isch&sa=1&ei=wIG8Ws6HBaSr6AT1mb\\_0.7DC5Ybn6Kgw](http://www.google.com.af/search?dcr=0&biw=1366&bih=677&tbn=isch&sa=1&ei=wIG8Ws6HBaSr6AT1mb_0.7DC5Ybn6Kgw)

## ۴.۵. د سرحدونو ډولونه

کولی شو چې سرحدونه د څو اړخونو له مخې وپس کړو. لومړی دا چې سرحدونه د وچې، سمندرونو او فضاء بیا د وچې سرحدونه کولی شو چې پر ځمکې او وګړو د تطبیق له مخې کټګوري کړو او بل یې له طبیعي پدیدو څخه د ګټې اخیستنې له امله وښایو.

### ۱.۴.۵. د پیدایښت او پروګرو د تطبیق له مخې سرحدونو ډولونه

الف- هغه سرحدی کرښې چې په یوه سیمه کې د انساني ټولنو له میشت کیدو څخه وړاندې کښل شوې وي: دا ډول سرحدونه د سرحدونو غوره بېلګې ګڼل کېږي ځکه کله چې ورو ورو او په تدریجي توګه انساني ټولنې ددې ډول سرحدونو په څنډو او لمنو کې میشت

کېږي نو ځانونه د سرحد د قوانینو سره برابر وي چې له همدې امله دا ډول سرحدونه هیڅ ډول ستونزې نه راولاړوي غوره بېلگه یې د الاسکا (Alaska) او کاناډا (Canada) تر منځ سرحد دی ، ځکه کله چې په ۱۸۲۵-۱۸۲۷م کلونو کې د روسانو او انگریزانو تر منځ ددې کرښې د ویستلو پریکړه کیده هیچا په دغو سیمو کې ژوند نه کولو ، دا ډول سرحدونه د اتني سیدنت (Antecedent) سرحدونو په نوم یادېږي . بله بېلگه یې د امریکا د متحده ایالاتو (USA) او کاناډا (Canada) تر منځ سرحد دی چې په ۱۷۸۲-۱۸۴۶م کې ټاکل شوی (۵ : ۸۸).



(۲.۵) نقشه: د کاناډا او الاسکا ترمنځ کرښه .

<http://www.google.com.af/search?dcr=0&biw=1366&bih=641&tbm=isch&sa=1&ei=0o-8WvyNLKSG6ATgkILIBA&q=%...1c.1.64.psy-ab..0.0.0....0.oyWM5pDhs-k>

ب - هغه سرحدونه چې له وگړو څخه په گڼو سیمو کې غزیدلي وي خو د سیمو کلتوري ارزښتونو ته په کې درناوی شوی وي : دا ډول سرحدونه د سبسي کونت (Subsequent) په نوم یادېږي ددې ډول سرحدونو غوره بېلگې د زیاتره اروپایي هېوادونو تر منځ لیدل کېږي او بله بېلگه یې د هند او پاکستان له ازادۍ او وېش (۱۹۴۷م کال) څخه وورسته د دواړو هېوادونو تر منځ سرحد دی (۹ : ۱۹).

ج - هغه سرحدونه چې د یوې سیمې د اوسیدونکو کلتوري ارزښتونو ته د درناوي پرته یواځې د نړیوال سیاست په پایله کې کښل شوي وي : ددې ډول کرښو په غزولو سره هغه وگړي چې د یوې ژبې، یو کلتور او یو نژاد څخه وي او کلونه کلونه یې یو له بل سره د یو

کلتور په درلودلو سره لکه د ورونو په څیر ژوند کړی وي په بېلا بېلو هېوادونو پورې تړل کېږي چې د افریقایي هېوادونو تر منځ زیاتره سرحدونه او د افغانستان په ختیځ او سهیل ختیځ کې د دیورند Durand سرحدي کرښه یې غوره بېلگې دي. په بله ژبه زیاتره هغه سرحدونه چې له لومړۍ نړیوالې جگړې څخه وروسته په بېلا بېلو لویو وچو کې د استعماري هېوادونو په وسیله منځته راغلي ددې ډول سرحدونو څخه گڼل کېږي. همدا وجه وه چې په زیاترو ازادو افریقایي هېوادونو کې سرحدي کشمکشونه له غوره سیاسي مسایلو څخه دي چې د توگو، گانا، بنین، نائجریا او کامرون هېوادونو سرحدونه ددې ځای د اوسیدونکو ژبې او نژاد ته په نه پاملرنې سره ټاکل شوي دي او همدا لامل دی چې د گاونډیو تر منځ یې همیشني مخالفتونه موجود دي. ددې ډول سرحدونو نورې بېلگې د حبشي شمال ختیځ سیمې او د جیبوتي د جمهوریت تر منځ سرحد دی چې د سومالي د وگړو په وپش تمام شوی. همدارنگه د کینیا او تانزانيا تر منځ سرحد چې د ماسائي (Masai) د وگړو وپش په کې رامنځته شوی. په همدې ترتیب د زایر او کانگو هېوادونو تر منځ د کانگو د وگړو وپشل ددې ډول سرحدونو بېلگې دي. په همدې ډول د نائجریا په شمال دموریتانیا په جنوب، په کلمبیا، د مکسیکو په شمال، د برما شمال ختیځ او شمال لویدیځ، د عراق شمال ختیځ او یو شمېر نورو ختیځو اروپایي هېوادونو کې ددې ډول سرحدونو بېلگې لیدل کېږي. دا ډول سرحدونه د تحميلي سرحدونو Superimposed په نوم یادېږي (۵: ۹۴) او (۹: ۱۹، ۲۰).

## ۵.۴.۲. طبیعي عوارضو سره د تطابق له پلوه سرحدونه

هغه سرحدونه چې له فزیکي پدیدو څخه په گټې اخیستنې سره ټاکل کېږي او د طبیعي سرحدونو په نوم یادېږي. ددې ډول سرحدونو څخه گټې اخیستنې له ډېر پخوا څخه د هېوادونو په منځ کې رواج درلود. ددې ډول سرحدي کرښو د ټاکلو اصلي لامل دادی چې د سرحدونو په نښه کولو او د تثبیت پراوونه یې په اسانۍ سره بشپړېږي، همدارنگه ددې ډول سرحدونو دفاعي ارزښت هر وخت او بیا په ځانگړي ډول په پخوا وختونو کې زیات و. لیکن باید څرگنده شي چې دې ډول سرحدونو ته د طبیعي سرحدونو اصطلاح ورکول

ناسمه ده چې گویا دا ډول سرحدونه په طبیعي بڼه رامنځته شوي او د بدلون وړنه دي . ددې ډول سرحدونو اصلي رول دا وي چې د دوه هېوادونو د قلمرو سیمې یو له بل څخه بېلوي او عادتاً ددې ډول سرحدونو د وگړو تر منځ اړیکې او پیوستون کم لیدل کېږي . پدې ډول سرحدونو کې د وگړو د تېریدو راتریدو لپاره یو یا څو ځانگړي معبرونه یا د تیریدو ځایونه ټاکل کېږي چې همدا معبرونه په اسانۍ سره دفاعي وړتیا هم لري . او په همدې ترتیب ددې ډول سرحدونو څارنه او کنترول د لږو لگښتونو په ځای په ځانگړي سره کېږي دا ډول سرحدونه غوره او دوام لرونکي سرحدونه گڼل کېږي ځکه چې سربیره پر دفاعي او نظامي ارزښت یې د نقشي پرمخ ددې ډول سرحدونو ټاکل او تثبیت اسانتیاوې لري . پردې ټولو غوره والو سربیره کیدای شي دا ډول سرحدونه ځینې ستونزې هم ولري د بېلگې په توگه شونې ده چې د غرونو په درو کې ځینې وگړي استوگن وي هغه وخت چې دا ډول سرحدونه ددې فرهنگي او ټولنیزو مرکزونو څخه تېرېږي کیدی شي چې ستونزې راولاړې کړي چې همدغو غرنیو وگړو ته د منلو وړ نه وي د بېلگې په توگه له چین (China) او هند (India) تر منځ د تبت (Tibet) د سیمې او د هماليا د لږیو منځنۍ سرحدي کرښه ( مکمهان) چې په ۱۹۱۴م کې تثبیت شوی وه لیکن هیڅ وخت په سیمه کې په نښه نه شوه ( ۵ : ۸۹ ، ۹۰ )

په همدې ترتیب د الاسکا (Alaska) ایالت او کاناډا (Canada) او همداسې د چيلي (Chile) او ارجنټاین (Argentina) تر منځ سرحدونه چې د انډیز د لږیو په غرنۍ سیمه کې دي، د دواړو هېوادونو د ۱۸۸۱م کال تړون پر بنسټ د سرحدي کرښو ټاکلو لپاره له جهیلونو کانالونو او سیندونو څخه گټې واخیستل شوې او ددې جهیلونو ، کانالونو او سیندونو د گټې اخیستلو غوره والی یې د غرونو په پرتله له دوه اړخونو څخه وښودلو . یو دا چې ددې پدیدو پلن والی د غرونو په پرتله کم وي او د نقشي پرمخ بڼه ټاکل کېږي او بله دا چې د ځمکې په منځ یې په نښه کول اسانه بریښي ، ددې ډول سرحدي کرښو په ټاکنه کې د سیند د بستر ژورترینه سیمه (Thalweg) او یا د سیند منځنۍ برخه (Median) د سرحد په بڼه ټاکل کېږي (۹ : ۲۱) .

له ۱۹۲۰ز څخه راورسته دا پریکړه وشوه چې د سیندونو منځنی بستر د سرحد په توګه باید وټاکل شي. خو پټه دې نه وي چې پدې وروستيو کې د تکنالوژۍ پرمختګ او ورڅخه د سیندونو له اوبو څخه په ګټې اخیستنې لکه د اوبه خور سیستم، د برق پلاس راوړلو، کشتۍ چلولو او داسې نورو موخو کې یې د سیندونو ارزښت او ورڅخه یې د ګټې اخیستو پروسې ګړندی کړې او د سرحدی کرښو په توګه د سیندونو ټاکلو زیاتې ستونزې او باریکۍ راپیدا کړې. له بلې خوا دا چې د سیندونو د اوبو اندازه او تګلارې د بدلون په حال کې وي او ثابتې نه وي نو نشي کولی چې د یو ثابت سرحد په توګه رول ولوبوي. په زیاترو سیندونو کې د اوبو بهیدل داسې وي چې له یو لوري په ساحلي ځمکو ورشیله کېږي او بلې خوا ته خپل بستر پرېږدي چې دغه ډول کرښې په جغرافیه کې د اکریشن (Accretion) په اصطلاح یادېږي. د افغانستان په شمال کې د آمو سیند یې غوره بېلګه ده، همدارنګه ځینې وخت سیندونه په وچو غاړو کې خپلې تګلارې ته پوره بدلون ورکوي نو که چېرته دغسې سیندونه د دوو ملکونو تر منځ سرحد وټاکل شي نو زیاتې ستونزې به وزېږوي. د سیندونو دا ډول ناڅاپي بدلون اولټرن (Avulsion) بلل کېږي چې د هلمند Helmand سیند یې د افغانستان Afghanistan او ایران Iran تر منځ ددې ډول سرحد غوره بېلګه ښيي (۵: ۹۱، ۹۲).

همدارنګه هغه پنځه ګوني جهیلونه چې د امریکا متحده ایالاتو (USA) او کاناډا (Canada) تر منځ سرحد جوړوي. دا جهیلونه د دواړو هېوادونو په منځ کې په دوه برابرې برخو وېشل شوي دي، په همدې ترتیب په افریقا کې د کاریب (Karib) او همدارنګه د ویکتوریا جهیلونه (Victoria lake) د پورته سرحدی کرښو په بڼه ټاکل شوي دي. برعکس ځینې نور جهیلونه لکه تې تې کاکا او چاد کې د طول البلد او عرض البلد کرښې او یا هغه کرښې چې د قطب نما په مرسته رسم شوي وي د سرحدونو په بڼه ټاکل کېږي چې په دې ډول ټاکنو کې ددې جهیلونو څخه هېوادونه په نا برابره توګه ګټه اخلي (۹: ۲۳).

ځنگلونه او جبه زارې هم هغه طبيعي پديدې دي چې له پخوا څخه انساني ټولنو د بېلتون لامل گرځېدلي او له همدې امله عادتاً د سرحدونو په ډول منل شوي . چې د بېلگې په توگه يې په افريقا کې صحراى اعظم ( لوي دښتې) څخه يادونه کولى شو (۵: ۹۳).

همدارنگه د اروپا د شمال ختيځ ځنگلونه چې له شوروي اتحاد (USSR) څخه د فنلېنډ (Finland) او لتواني (Lithuania) له جمهوريت څخه د پولېنډ (Poland) د بېلتون لامل گرځېدلي . اگر چې د جبه زارو پراخوالى ډېر زيات نه وي ولې بيا هم دا ډول فزيکي پديدې هم د سرحدونو په توگه تر گټې لاندې نيول شوي . د بېلگې په توگه د بلجيم (Belgium) او هالېنډ (Netherland) تر منځ د ميوز (Meuse) او راین د سيندونو لاندینۍ وادي چې يوه جبه زاره ده د دواړو هېوادونو تر منځ په سرحد منل شوې .

همدارنگه د دوو نړيوالو جگړو په منځ پړاو کې د پولېنډ (Poland) سره د شوروي (USSR) د سرحدونو په ټاکلو کې له جبه زارو څخه گټې اخيستل شوی . ددې ډول سرحدونو ټاکل زياتره وخت او بيا په ځانگړې توگه هغه مهال چې د همدې جبه زارو څخه اقتصادي په لاس راوړنې شونتيا پيدا کړي ، نو دغه وخت د هېوادونو تر منځ د لانجو او ستونزو د پيدا کيدو لامل گرځي . د بېلگې په توگه دهند او پاکستان په سرحدونو کې د ( Ran of Catch سيمه چې په ۱۹۶۵م کال کې د دواړو هېوادونو تر منځ د سياسي ناندریو زيربنده شوه، تر څو چې په ۱۹۶۸م کې دا ناندریزه مسئله حل و فصل شوه (۹: ۲۳، ۲۴).

پته دې پاتې نه وي چې په زياترو هغو ملکونو کې چې د سرحدي کرښو په ټاکلو کې له طبيعي پديدو څخه د گټې اخيستني شونتيا نه وي نو د طول البلد او عرض البلد له کرښو څخه د سرحدونو د ټاکلو په موخه کار اخلي ، له دې ډول سرحدونو څخه لومړی حل په ( ۱۷۹۵م) کې د فلوریدا (Florida) په سيمه کې د اسپانې (Spain) او د امريکا متحده ايالاتو (USA) تر منځ گټه واخيستل شوه چې دې ډول سرحدونو ته هندسي سرحدونه وايي . اگر چې دا ډول سرحدونه د ځمکې او نقشې پرمخ په اسانۍ سره د ټاکلو وړتيا لري مگر دا چې عادتاً د هغې سيمې د اوسيدونکو اقتصادي ، ټولنيزې او فزيکي وضعې ته په کې د

درنښت پرته ټاکل کېږي نو زیاتره مهال د ناندرو د پیدایښت خطر په کې وي . ددې ډول سرحدونو غوره بېلگه د شمالي عرض البلد ۴۹ درجې کرښه ده چې د کاناډا (Canada) او د امریکا متحده ایالاتو (USA) تر منځ په ۱۸۱۸م کال کې د سرحدي کرښې په توګه ومنل شوه . همدارنګه د هندسي سرحدونو نورې بېلګې د امریکا دمتحده ایالاتو په دننه ، استرالیا، افریقایي هېوادونو، منځني ختیځ او دې ته ورته په نورو سیمو کې لیدل کېږي (۹):

(۹۴) .

په دې وروستیو کې سرحدونو (پولو) خپل ماهیت له لاسه ورکړی دی او ځای یې مرزونو (کرښو) ته پرېښی دی ، نو لازمه به وي چې د سرحدونو (پولو) پر ځای په مرزونو (کرښو) رڼا واچوو .

## ۵.۵ . د پولې او کرښې مفاهیمو پېژندل

### ۵.۵.۱ . د سرحد او مرزد تعریف تاریخي بهیر

په برهان قاطع کې راغلي دي : ((در برهان قاطع آمده است “مرز به فتح اول و سکون ثانی و زای نقطه دار)) هغې ځمکې ته وایي او ویل شوي دي چې د مربع په بڼه جوړه وي ، ځنډې یې راجیګې وي او په منځ کې یې څه کښت کوي ، د سرحد په معنی هم راغلی .

یاده شوې توضیح د برهان قاطع له فرهنگه ، په فارسي ژبه کې له پخوانیو تعریفونو څخه ده ، او هماغه د سرحد “د بېلتون کرښه” معنی یې په اوستایي او پهلوي متنونو کې راغلې . د مرز اصطلاح او د هغې مترادفه “سامان” د دوو ځمکو منځ معنی لري . همدارنګه نورې اصطلاح ګانې لکه “کنارګ” هم په متنونو کې لېدل کېږي چې ټولې د مرز په معنی کارول شوي . د پهلوي په متنونو کې د “کپش” کلمه د مرز په مفهوم راوړل شوې ، چې هماغه د سرحد او دوو ځمکو ترمنځ د بېلتون په معنی بنودل شوې . د کشور کلمه هم له دوو برخو یعنې “کپش” د مرز او “ور” د لرونکي په معنی ترکیب شوې . په داسې حال کې چې مرز په فارسي کې د “سامان” له مفهوم څخه اخوا نه وراوړي او هغه خط (کرښه) دی چې دوه هېوادونه یا دوه

سیاسی واحدونه سره بېلوي . “سرحد” په حقیقت کې د نهایي یا اخیرني مفهوم میزان یا اندازه جوړوي ، په داسې حال کې چې “مرز” د فرضي کرښې ښکاره کېدونکې ځای دی چې یوله بل سره دوه ځواکونو لخوا د سیاسي-نظامي فشارونو په پایله کې منځته راځي . “سرحد” د دوه سیاسي-اقتصادي خپلواک او له یو بل څخه بېل موجودیتونو د تماس سیمه ده چې په ډاډ سره کولی شي د یو حکومت د نفوذ او د بېروني قدرت محدودده وگڼل شي ، او یوه سرزمیني پدیده ده چې له یو مرز څخه ډیره پراخېږي او د یوې سرحدي سیمې حالت غوره کوي (۳۲ : ۴۲).

د سرحد مفهوم د بېلابېلو ملتونو په نزد توپیر کوي . ژان گاتمن اشاره کوي : د ځینو ملتونو په آند سرحد په محیط کې هغه کرښه ده چې باید ورڅخه ساتنه او دفاع شوې وای . د “طبیعي سرحد” فرانسوي مفهوم شاید تردې ډیر غوره وي ، د نورو ملتونو په نزد سرحد هغه راجا پیره سیمه وه چې د ټولنیزو او اقتصادي بدلونونو سبب کېده ، چې د ملت د موجودیت لامل او د ملت د گټو په خونديتوب کې اغېزمنه گرځېده .

سرحد د ځمکې پرمخ هغه پدیده ده چې پراخوالی یې له یو خط (کرښې) څخه پلن او د سیمې حالت غوره کوي ، سرحد ښایي د موانعو لکه غر ، سیند ، دښته ... او داسې نورو لرونکي وي . دا پدیده د اوږدوالي له مخې معلومه وي ، مگر پلنوالی یې ښایي ټاکلی حد و ، نه لري او د هېوادونو ترمنځ د قراردادونو او د بېلابېلو موخو له مخې ښایي معینې اندازې ورته پام کې ونېول شي . مرزد د دوه هېوادونو ترمنځ د بېلوالي کرښې ته وایي . د وروستي تعریف پر اساس د ځمکني ، سمندري ، هوایي او تحت الارضي قلمروونو وروستی حد د هر هېواد لپاره مرز گڼل کېږي . مرزد یو هېواد لپاره د گاونډي هېواد د بېلتون او پېژندلو ترټولو غوره لامل دی .

نوی دنیا د سیاسي جغرافیې پوهان په دې آند دي چې “مرز” نوی مفهوم دی او په اروپا کې د صنعتي انقلاب وروسته منځته راغلی ، هغوی په دې باور دي چې دقیقو کرښو ته اړتیا په نوولسمه پېړۍ کې ولیدل شوه (۱۰ : ۳ ، ۴).

## ۲.۵.۵. د سرحد او مرز توپيرونه

مرزونه په ټوليزه توگه د يو سياسي نظام يا حکومت د حدوداتو او قلمرو د حاکمیت او مالکیت ټاکونکي دي، او هېوادونه يو له بله تمیز او بېلوي. په تېرو وختونو کې هېوادونه يو تر بله په مرزي کرښو نه بېلېدل، بلکې په سرحدونو يا سور لرونکو پولو يو له بله لېرې واقع او پېژندل کېدل. سرحدونه جغرافيايي-سياسي سور لرونکې سيمې وې او لږوماً د هېوادونو ترمنځ تفکیک کوونکې نه وې. دا سرحدې سيمې ددې ترڅنګ چې د دوو هېوادونو محدودې يې يو له بله بېلولې د هېوادونو حرص (لالچ) يې هم تحریکولو (پارولو) چې په پایله کې به يې په اشغال لاس پورې کولو. ځينې وختونه سرحدونه د طبيعي عوارضو او پديدو لکه غرونو، سیندونو، دښتو، ځنګلونو... او داسې نورو لرونکي وو، چې د يو طبيعي مانع په توگه يې عمل کولو او ځينې وختونو کې به يې يوه سرحدي سيمه د حایل سيمې په توگه وه، چې د دواړو گاونډيو هېوادونو د ټکر او تماس مانع کېده (۱۰: ۲).

د نولسمې پېړۍ په وروستيو او د شلمې پېړۍ په لومړيو کې د اروپايانو د امپريالستي دوران د پراختيا په اوج کې سرحدونه د سياسي خبرو اترو يوه شريکه برخه او د دوه هېوادونو ترمنځ د سياسي وېشنې بنودونکي وو. نن ورځ مرزونه نوې بڼه لري، مرزونه د نړيوالو جريانونو، د انساني استوګنځايونو او د اقتصادي پراختيا تر اغېز لاندې د سرحدونو ځای نېوونکي شول، هغه سرحدونه چې په ځيرکتيا د کرښو په ډول ټاکل شوي دي. په هر حال اوس هم له دواړو اصطلاحگانو څخه په جغرافيه کې گټنه کېږي، مګر د مرز اصطلاح په څرګنده توگه د يو عام نوم په ډول د جغرافيايي وېشنو د تشریح لپاره منل شوې (۸: ۱۸۴).

تاريخي نښې رانښيي چې د سرحد مفهوم په پخوا وختونو کې د هغه په پرتله چې نن ورځ ورڅخه استنباط کېږي توپير لري. په پخوا وختونو کې به معمولاً سرحد د يوې کرښې په بڼه نه و او يوې پراخې سيمې به د دوو امپراتوريو ترمنځ د بېلتون حد جوړولو، اصلاً دا ډول سرحدي سيمې د يوې امپراتورۍ د پرمختګ د امکان وروستۍ حد په گاونډي سيمه کې تمثیلي؛ که څه هم په دې اړه هم استثنا موجود و لکه د چين او روم پخوانيو امپراتوريو کې د هغو سرحدونو يې غوره بېلگه ده. سره له دې چې دا سرحدونه د هېوادونو ترمنځ د

مساوي حقوقو او ارزښت لرونکي نه و، به بله ژبه دا ډول سرحدونه د روميانو او چينايانو لپاره هغه کرښې وې چې خپل مدنيت يې د نورو له بربريت او وحشت څخه پرې بېلولو. همدارنگه د انگلستان په شمال او د جرمني په جنوب کې د ديوال جوړول د سرحدونو نورې بېلگې وې (۴ : ۷۳).

سرحدونه او سرحدې کرښې تل د پوهانو لپاره په سياسي جغرافيه کې د خوښې وړ موضوعگانې دي. بايد وويل شي چې د دواړو اصطلاحگانو ترمنځ روښانه توپير نه ليدل کېږي. د ۱۹۵۰مې پېړۍ په وروستيو او د ۲۰مې پېړۍ په لومړيو يعنې د اروپايي استعمار د اوج په کلونو کې د Frontier يا سرحد اصطلاح د هېوادونو ترمنځ د سياسي وېشنې بنودلو لپاره يا د هېوادونو د اوسېدونکو د استوگنې ځايونو د حدوداتو د ټاکلو په موخه د هېوادونو ترمنځ تر گټنې لاندې راغلې وه. نن ورځ په نړۍ کې د استوگنې ځايونو او اقتصادي سيستم کې د بدلون له امله سرحدونه (Frontiers) په سرحدې کرښو (Boundaries) چې د هېوادونو حدودات په دقيقه توگه ټاکي تبديل شوي. که څه هم دا دواړه اصطلاحگانې نن هم په جغرافيه کې تر گټنې لاندې دي مگر په جغرافيه کې د سياسي وېش بنوونې او گټې وړ مروجو او معمول اصطلاح په اوسني وخت کې سرحدې کرښه (Boundary) ده (ايضاً: ۸۱).

د مرزو او سرحد اصطلاح په پراخه توگه د جغرافيه پوهانو او نورو لخوا د سياسي وېشنو لپاره په ځانگړي توگه په ملي سطحه تر گټنې لاندې راځي. په دې اړه د دې دواړو ترمنځ توپير پيدا کول ستونزمن دي. د ۱۹۵۰مې پېړۍ په وروستيو او د ۲۰مې پېړۍ په لومړيو کې د اروپايانو د امپريالستي پراختيا د اوج په وخت کې، سرحدونه د سياسي خبرو اترو مشترکه برخه وه او د دوو هېوادونو او يا دايمي وگړو د استوگنو ځايونو د وېشنې بنودونکي وو. نن ورځ سرحدونه نوې بڼه لري، سرحدونه په مرزونو چې د کرښو په توگه ټاکل شوي، ځای ناستي دي. که څه هم د دې دواړو اصطلاحگانو څخه په سياسي جغرافيه کې گټه اخېستل کېږي مگر د مرزو اصطلاح د يو عام نوم په توگه د جغرافيايي وېشنو د تشریح لپاره منل شوې ده (۳ : ۱۸۴). همدارنگه د نيومن په آند چې مرزونه د سرحدې سيمې ځای ناستي دي (۲ : ۶).

ددې لپاره چې د سياسي کړنښو (مرز) او سياسي پولو (سرحد) ترمنځ په دې وروستيو کلونو کې ډيرو توپيرونو ته د سياسي جغرافيه پوهان قايل شوي دي له همدې امله غواړو چې د کړنښو (مرزونو) توضيح هم په لاندې څو کړنښو کې وکړو.

## ۵.۵.۳. سياسي مرزونه

انسان د خپلو کارونو د ترسره کولو او ځانگړو کولو په موخه د خپلې استوگنې په وروستيو برخو يا د چاپيريال په وروستيو برخو کې د سياسي کړنښو ټاکلو ته اړتيا لري، ددې مفهوم پراختيا موندونکې بېلگه چاپيره کړنښه ده، چې د يو ملت د چارو وروستۍ پراخه شوې سيمې ځانگړې کوي او سياسي اړخ مومي چې سياسي کړنښه يعنې مرزورته ويل کېږي. کولی شو د يوې ځمکې (هېواد) وروستۍ څنډې (حاشيې) په درې طريقو سره وټاکو.

۱. کړنښه (مرز): چې د انگليسي اصطلاح (Boundary) سره مترادفه ده، او په خلا يا تشه کې د يوې کړنښې څخه چې د "مور" مفهوم له "هغوی" څخه بېلوي عبارت ده. ددې موضوع د ښه روښانتيا لپاره لاندې انگليسي جمله لیکو.

Boundary is a line in space for separating the concept of us from them.

۲. پوله (سرحد): چې د انگليسي ژبې (Prontier) اصطلاح سره ورته ده، او عبارت له هغې نسبتاً پراخې يا پلنې سيمې څخه ده چې د دوو هېوادونو يا دوو ځمکو په اڅېرنۍ برخه کې واقع وي او دوه گاونډي هېوادونه نه وي توانېدلي چې ځانگړې کړنښه (مرز) هلته رامنځته کړي. نن ورځ د زياتو هېوادونو په منځ کې د سياسي کړنښې (خط مرزی) په ټاکلو سره د پولې (سرحد) مفهوم عملاً نشته، خوداسې ښکاري چې دې مفهوم خپل ځای "حايلو سپمو" مفهوم ته پرېښی وي.

۳. څنډه: چې په انگليسي کې ورته (Border) او په فارسي کې ورته (سامان) وايي او د يو قلمرو وروستۍ څنډه ده چې د کړنښې دواړو غاړو ته پرته وي. د سامان (څنډې) اصطلاح

په فارسي کې د استوګنې ملکیت، باغ او یاد کړنې لپاره کاروي، او د مالکیت یا محدودې  
څنډې ورڅخه موخې دي (۳۲: ۴۶، ۴۷).

## ۵.۶. د کړنې ډولونه

ځینې انګلیسي کړنې کښونکي لکه لارډ جورج کرزن (Lard George Curzon) او سر  
هنګر فورد هولډیچ (Sir Hongerford Holdich) چې د ایران او هند (اوسني پاکستان)  
کړنې یې کښلې د کړنې (مرز) په واقعیت لرو سره معتقد وو، او طبیعي کړنې یې د کړنې  
غوره کړنې ګڼلې. همدارنګه امریکایي ریچارد هارتشون کړنې (مرز) په انساني نړۍ کې  
اړینه ګڼله، او کړنې یې په پنځو ډولونو په لاندې توګه وېش کړي.

۱- هغه کړنې چې د مهاجرینو لخوا له استوګنې پرته سیمو کې راپیدا شوي، چې ورته  
(Pioneer) وايي.

۲- هغه کړنې چې په طبیعت کې د وګړو تر استوګنې مخکې شتون لري یعنې (Antecedent)  
کړنې.

۳- هغه کړنې چې په نوبت سره د یو هېواد یا یو ملت په څو ټوټو کېدو او یا وېش تمامې شوي  
وي او په تطبیقي توګه رامنځته شوي وي؛ چې (Subsequent) کړنې یې بولي.

۴- تحميلي کړنې لکه د اروپایانو لخوا چې د نړۍ په نورو برخو کې د پیدایښت په لومړیو  
وختونو کې تحمیل شوي لکه د ډیورنډ کړنې؛ چې (Superimposed) ورته هم ویل کېږي.


۵- ترک شوي کړنې یا (Relict): هغه غوره نېوکه چې د کړنې په ډلبندی کې پر هارتشون  
وارد ده، هغه داده چې هره کړنې چې متروکه وي؛ نور څو کړنې نه ده. په اوسنۍ (۲۱مه)  
پېړۍ کې د کړنې د مفهوم په کارولو بنایي هغه ډلبندي چې د هارتشون لخوا شوي د سیاسي  
او جغرافیایي ټینګ منطق څخه چندان برخمنه نه وي. بنایي په اوسنۍ سیاسي نړۍ کې  
کړنې (مرز) په لاندې توګه ډلبندي کړي (۳۲: ۵۱).

## ۵.۷. د کرنو نوې ډلبندي

لکه چې وویل شول د دوو خپلواکو محدودو د تفکیک لپاره د کرنې (مرز) کلمې د کارونې تاریخ ډیر پخواني نه دی، دا اوسنۍ د کرنې کلمه د سرحد حای ناستې ده. نن ورځ د بېلابېل ډوله کرنو شاهد یو چې ځینې یې په لاندې توګه پېژنو.

### ۵.۷.۱. طبیعي کرنې

دا ډول کرنې د طبیعي یا جغرافیایي عوارضو لکه غر، درې (لګه یې)، رودخانې یا د سیندونو په وسیله منځته راغلې وي. په همدې توګه طبیعي کرنې یا د وچې کرنې د غرونو او درو په امتداد، بیدیاوو په منځ کې، د کرنیزو ځمکو په امتداد او داسې نورو کې جوړېږي، او اوبزې کرنې د سیندونو یا سمندرونو په امتداد کې ټاکل کېږي. سیندنۍ کرنې په دوه ډوله دي. د کشتۍ چلولو وړ سیندونو کې د نړیوالو منل شوو مقرراتو پر اساس د سیندونو د تالوګ (Thalweg) یا (قعر الماء) یعنی د سیندونو ژورې برخې په امتداد ټاکل کېږي، لکه په شط العرب (اروند رود) اوبو کې د ایران او عراق سیندنۍ کرنه چې د ۱۹۷۵م کال د پرېکړې پر اساس ټاکل شوې ده.



(۱.۵) انځور: د تالوګ پر اساس اوبنۍ کرنه.

<http://www.google.com.af/search?dcr=0&biw=1366&bih=598&tbn=isch&sa=1&ei=23G3Wq6QLeqF6ASezqD4Bg&q=Thalweg&oq=>

د کشتۍ چلونې په نه وړ اوبو کې کرښه (مرز) د غاړې هېوادونو د پرېکړې پر بنسټ د سیندونو د څنډو پر امتداد یا د اوبو منځنۍ کرښې (وسط الماء) په امتداد ټاکل کېږي (۳۲: ۵۲).

### ۲.۷.۵. فرهنګي کرښې

دا ډول کرښې معمولاً د بېلابېلو فرهنګونو بېلوونکې وي، پرته له دې چې حتمي په سیاسي بڼې منځته راشي او د جغرافیایي صفحې پر مخ ترسیم شي، مګر که چېرته د بېلابېلو فرهنګونو محدوده له یو بل سره د بېلو ملتونو محدودې سره تطبیق پیدا کړي، سخته ده چې د هغو ملتونو جغرافیایي-سیاسي بېلوونکې کرښې د هغو ترمنځ فرهنګي کرښې وګڼل شي.

### ۳.۷.۵. سیاسي کرښې

دا ډول کرښې سیاسي فلسفې یا ایډیالوژیانې یو له بله بېلوي. یا په بله ژبه سیاسي کرښې له یو سیاسي متشکل واحد څخه د نورو سیاسي متشکله واحدونو د بېلولو او پېژندلو غوره لاملونه دي. سیاسي کرښې په یو هېواد کې چې د هر ډول طبیعي وحدت لرونکې هم نه وي؛ سیاسي وحدت رامنځته کوي (ایضاً: ۵۵).

### ۴.۷.۵. قومي کرښې

دا ډول کرښې یو له بل څخه بېل قومونه بېلوي، په هره ځمکه کې د یو قوم جغرافیایي پراخه وروستی محدوده له نورو قومونو څخه دهغه قوم بېلوونکې کرښه ده. شونې ده دا ډول کرښې پر فرهنګي کرښو تطبیق شي او یا د ذهنیت له حد څخه بېرون نه شي، خو هغه مهال چې یو قوم یو ملت وي یا څو یو رېښه لرونکي قومونو یو ملت منځته راوړي وي؛ له نورو ملتونو څخه د هغه ملت بېلوونکې کرښې "قومي" کرښې ګڼل کېږي (۱۷: ۱۲).

## ۵.۷.۵. تحميلي کرښې

دا ډول کرښې هغه کرښې دي چې پرته له دې چې دهغې سيمې داستوگنو فرهنگي، ديني يا قومي جوړښت ته په کې پام شوی وي؛ د نړيوال سياست په پايله کې رامنځته شوي (۱۲: ۱۷). په پخوا وختونو کې نړيوالو يا سيمه ييزو قدرتونو کولی شول د خپلې خوښې کرښې د خپلو مستعمراتو ترمنځ يا د خپل ځان او کمزورو هېوادونو ترمنځ تحمیل کړي. په اوسنۍ نړۍ کې برتر قدرتونه په ځانگړو شرايطو کې ځان ته اجازه ورکوي ترڅو دوو يا د څو بنکېلو هېوادونو ترمنځ د نا امنیو او جنگ د ختمولو لپاره په دغو ډولو پورې سرلارنجو کې بنکېلو هېوادونو باندې د ملگرو ملتونو ټولني لخوا تحميلي کرښې تحمیل کړي. ددې ډول تحميلي کرښو غوره بېلگه په نننۍ نړۍ کې د کوېټ او عراق ترمنځ په وچه کې تحمیل شوې کرښه ده؛ چې په ۱۹۹۳م کال کې تحمیل شوه. که څه هم کوېټ ددې کرښې سره خوښ دی، خو عراق خپله نا خوښي ورسره اعلام کړې ده؛ او دا کرښه يې تحميلي گڼلې ده (۳۲: ۵۶).

## ۵.۷.۶. اقتصادي کرښې

چې د گمرکونو په جوړېدو سره په سرحدي کرښو کې ښکاري. په دې وروستيو کې د ازاد بازار اقتصاد "د نړيوال توب" او د خبر رسونې انقلاب (Information technology) ددې کرښو رول بدل کړی (۱۲: ۱۷).

## ۵.۷.۷. هندسي کرښې

په زیاترو هېوادونو کې د کرښو په ټاکلو کې له طبيعي عوارضو څخه گټنه ناشونې وي، له کوارډينېټونو (طول البلد او عرض البلد) او يا له سيده او گردو کرښو څخه گټه اخلي؛ دې ډول کرښو ته هندسي کرښې وايي (ايضاً: ۱۷).

## ۸.۷.۵. متروکه کرښې

دې ډول کرښو د سیاسي کرښو په عنوان خپل باور له لاسه ورکړی دی؛ خو ښې یې تر اوسه په سترگو کېږي (۱۲: ۱۷).

## ۸.۵. د کرښو کښلو ټوليزې ځانگړتياوې

کرښې د زیاتو ځانگړنو لرونکې دي، مگر داسې معلومېږي چې څلور غوره ځانگړتیاوې یې په لاندې توگه وښایو.

۱. کرښه سر بېره پردې چې د هېوادونو تر منځ د حدودو د ټاکلو لپاره کښل کېږي، شونې ده چې د ځانگړو غوښتنو او شرایطو پر مهال دوه ټولني یو له بله بېلې کړي، د بېلگې په توگه د اسراییلو او فلسطینیانو تر منځ دیوال چې د اسراییلو په وسیله جوړ شوی دی.

۲. ښایي چې کرښې له مقابل لوري څخه د وېرې او امنیتي ستونزو له امله جوړې شي، لکه د دواړو شمالي او جنوبي کوریاگانو تر منځ کرښه چې په ماینونو پوښل شوې ده.

۳. ښایي چې کرښې له ټولیزه اړخه د دوو ټولنو تر منځ منځته راشي او اصولاً قومیت پورې تړاو نه لري، لکه په ځینو هېوادونو کې د بډایو او غریبو تر منځ کرښې.

۴. په ځینو لویو وچو کې کرښې د ځمکې لاندې سرچینو د تصرف او اوبو او نفتو ته د لاس رسي له امله په سیالی کې رامنځته کړي دي، لکه په منځني ختیځ او نورو هېوادونو کې (۱۲: ۱۶).

## ۹.۵. سمندري سرحدونه

د نړۍ ډیری هېوادونه د یو یا څو سپندونو یا اوبو سره د گاونډی له امله اوبېزې کرښې لري، ځینې هېوادونه د خپل موقعیت (په وچه کې د راگېرتوب) له امله اوبیزې کرښې نه لري

له بله پلوه عینې هېوادونه لکه آیسلینډ، جاپان، استرالیا، نوی زیلانډ او ملاکاشي د ټاپوگانو لرونکي موقعیت په دلیل په بشپړه توګه په اوبو کې راګېر دي او هېڅ ډول د وچې کرنې نه لري (۳۷ : ۱۷۳).

د هېوادونو د اویزو کرنو ټاکل برخلاف د هغې چې په ظاهره ښکاره؛ اسانه کارنه دی. آن چې زیاترو وختونو او ځایونو کې یې د هېوادونو ترمنځ سخت جنجالونه او کشمکشونه راولاړ کړي دي. هر هېواد حق لري چې د خپلو غاړو اوبو پر ځینو برخو حاکمیت ولري او پای کې د نورو هېوادونو لپاره په دغو اوبو کې د ازاد کشتۍ چلولو، کب نپولو او له بستر څخه یې د ګټې اخیستلو حق سلېپري.

### ۱.۹.۵ د سمندري قوانینو تاریخچه

د تاریخ په اوږدو کې په مختلفو وختونو کې قانون جوړوونکو هڅه کړې ده ترڅو په سمندرونو د حاکمیت د حق لپاره قوانین وضع کړي. لومړنی قانون چې په دې اړه وضع شو د توپ مرمۍ د لګېدو قانون و، چې په ۱۷۰۲م کال کې د هالنډ قانون جوړوونکي وان بینکرشوک (Van Binkershoek) وړاندیز کړ. د نوموړي په آند اګر چې سمندرونه په ټولو ملتونو پورې تړاو لري، ولې هر ساحلي هېواد باید د توپ مرمۍ تر لګېدو ځای پورې پر ساحلي اوبو د حاکمیت حق ولري. وروسته د دې قانون پر بنسټ تر درې میله پورې ساحلي اوبه او تر دې اخوا؛ ازادې اوبه وګڼل شوې (ایضاً : ۱۷۳).

دا قانون د انگلستان هېواد ته چې د سمندري غلو څخه تهدیدلو؛ د ارزښت وړ و. وروسته د توپ مرمۍ د اوږد واټن وهلو له امله د دې قانون ارزښت له پامه وغورځېدو او د ځینو هېوادونو د ښوونکو لاندې راغی او په تدریج سره ځینو هېوادونو د خپلو اوبو سور (عرض) له درېو تر شپږو او آن چې تر ۱۲ مېلو پورې وغزولو. هغو هېوادونو چې د سمندر په غاړو کې یې موقعیت درلود او پر وړاندې یې مدعیانو شتون نه درلود لکه برازیل او پروتر دې هم وړاندې ولاړل او په سمندرونو کې یې له خپلو غاړو څخه بیا تر ۲۰۰ میله پورې د حاکمیت دعوه کوله. د دې ګډوډۍ د لمنځه وړلو په موخه او د هېوادونو د اوبو حد ټاکلو په

پار په لومړيو کې د متفقو ملتونو ټولني دلاوه په بنار کې د سمندرونو د حقوقو کنفرانس په ۱۹۳۰م کال کې جوړ کړ، وروسته درې کنفرانسونه د ملگرو ملتونو ټولني په وسيله په ۱۹۵۸م او ۱۹۶۰م کلونو کې په جينيوا او په ۱۹۸۲م کال کې د جامايکا د ماتتيگوبی (Mantego Bay) په بنار کې وشول او د هېوادونو سمندري عرض (سور) يې د کم تر کمه درې څخه ترزيات نه زيات ۱۲ ميله پورې وټاکلو (۳۷ : ۱۷۳، ۱۷۴).

د گوتو په شمېر له خو هېوادونو څخه پرته چې په وچه کې راگېر دي د نړۍ زياتره هېوادونه د سمندرونو او سمندرگيو سره د گاونډيتوب له امله په بېلا بېلو واټنو سره د سمندري سرحدونو لرونکي دي . يا په بله ژبه ددغې هېوادونو يوه زياته اندازه پراخه سيمه په سمندرونو کې هم وي ، په سمندرونو د برلاسي او حاکميت څرنگوالي د وچو په پرتله توپير لري ، ځکه چې په سمندرونو کې انساني ټولني د تل لپاره نه اوسيدوي . ولې همدا د سمندرونو څنډې دي چې سربيره له هغو کانونو څخه چې د سمندر په بستر او يا ساحلي برخو کې دي نورې اقتصادي سرچينې لکه له سمندر څخه د کبانو تر لاسه کول هم په زياته پيمانه په همدې سيمو کې ليدل کېږي (۵ : ۹۴).

په ۱۶ز پيړۍ کې اسپاني (Spain) او پرتگال (Partugal) د نړۍ د سمندرونو په زياتو برخو تر هغه چې شونې برېښيده د برلاسي او حاکميت دعوه کوله ، د هېوادونو د سمندري سرحدونو ټاکل د فکر او خيال پر خلاف ساده او اسان کار نه دی . ځکه هر هېواد کولی شي چې د خپلو ساحلي اوبو پر پراخه اندازه باندې د برلاسي او حاکميت دعوه وکړي . سره ددې چې د تاريخ په اوږدو کې پدې کونښن شوی دی تر څو ددغسې ساحلي سيمو د پراختيا په اړوند قوانين وضع کړي چې په دې اړوند په ۱۷۰۲م کال يو تن هالندي عالم وان باينکر شويک ( Van Bynker Shoek ) دارنگه نظر وړاندې کړ چې : (( سمندرونه د ټولو وگړو دي او ساحلي هېوادونه کولی شي چې په ساحلي اوبو کې د توپ د مرمۍ د لگيدو په اندازه د حاکميت دعوه وکړي)). دا چې دې واټن د توپ مرمۍ پورې تړاو درلود او د مرمۍ لگيدل او دا واټن ثابت نه وو نو وروسته يو منځنی حد واټن د درې ميله (3Miles)


په اندازه د هېوادونو د سمندري سرحد په توگه وټاکل شو چې دا سيمه د بحري قلمرو ( Territorial Water) په نوم ياديږي .

هغه سرحد چې په سمندرونو کې د بحري قلمرو په نوم ياديدو ټولو هېوادونو کې د منلو وړ ونه گرځيد او دا د سمندري سرحد واټن په بېلا بېلو هېوادونو کې توپير درلود چې دا د توپير اندازه له درې ميله (3Mile) څخه تر دوه سوه ميله (200 Mile) پورې رسیده د بېلگې په توگه داد سمندري قلمرو سيمه په انگلستان ، استراليا ، د امريکا په متحده ايالاتو او په ځينو نورو هېوادونو کې تر درې ميله (3Mile) بنودل شوې وه ، په همدې ترتيب په البانيا او يوگوسلاويا کې لس ميله (10 Mile) په الجزاير ، مصر ، چين او شوروي کې دولس ميله ( 12 Mile ) ، په سريلانکا کې شپږ ميله (6 Mile) ، په کامرون کې اتلس ميله (18 Mile) ، په ترکيه کې شپاړس ميله (16 Mile) ، په ناروي کې څلور ميله ( 4 Mile ) او بالاخره په ارجنټاين ، پيرو او پانامه کې تر دوه سوه ميله (200 Mile) پورې رسیده (۵:۹۵).

د سمندري قلمرو له غوره موخو څخه د ناروا سوداگرۍ څخه مخنيوی کول دي چې له ډېر پخوا څخه ډېرو هېوادونو لپاره سوداگريزه او اقتصادي ستونزه وه . چې په همدې اړه د برتانيې پارلمان دې واټن ته په لومړيو کې د سمندر په دننه کې تر شپږ ميله ( 6 Mile ) پورې پراخوالی ورکړې و . چې البته وروسته دا پراخوالی تر ۱۲، ۹ ميله او آن چې تر ۳۰۰ ميله وغزیدو ، په ۱۷۳۹م کې د برتانيوي حکومت له غړو څخه يوتن د سمندرونو په سواحلو کې د څارونکو کشتيو گرځيدل د ټولو ساحلي هېوادونو مسلم حق وگڼلو ، چې په ۱۸۷۶م کې يو ځل بيا ياده شوې سيمه تر ۹ ميله پورې راکمه شوه او په ۱۷۹۰م کې د امريکا متحده ايالاتو په خپل هېواد کې دا واټن ۱۲ ميله وټاکلو . همدارنگه اسپانې په ۱۸۷۴م او ۱۸۷۵م کلونو کې دا واټن ۶ ميله ومنلو (ايضاً: ۹۵).

په هر حال د درېيم هغه پرله پسې کنفرانس په ناستو کې چې په ۱۹۷۴م کې په نيويارک او کاراکاس کې وشوې او بيا په ۱۹۷۴م کې په جينوا او په ۱۹۷۵م کې کلونو کې

په نیویارک کې په نوبتي ډول تر سره شول چې په پایله کې یې یوه قانوني مسوده برابره شوه چې په هغې کې د هېوادونو د سمندري قلمرو سیمه د پیل له نقطې څخه تر ۱۲ میلې، د نظارت لاندې ساحې پراخوالی تر ۲۴ میلې او بالاخره اقتصادي سیمه تر ۲۰۰ میلې پورې د سمندرونو په دننه کې وټاکل شوې .



(۲۰۵) انځور: د سمندري قلمرو، نظارت او اقتصادي سیمه (۳۷:۱۸۳)

همدارنگه د نورو هېوادونو لکه د ډېرو ټاپوگانو څخه جوړ شوو هېوادو، په وچو کې د راگیرو او بالاخره د سمندرونو څخه د گټې اخستلو په اړوند د یوې نړیوالې ټولنې د جوړیدو پر موضوع باندې غور وشو چې دا پریکړه لیک د یو څه تعدیلاتو او تفصیلاتو سره د ۱۹۸۲م کال په وروستیو کې د نړۍ له ۱۰۰ سلو څخه د زیاتو هېوادونو په وسیله په جمیکا کې لاسلیک شوه .


په هره بڼه پر سمندرونو باندې د هېوادونو د برلاسي او کنترول څرنگوالی په لاندې توگه واضح کېږي .

د داخلي اوبو ساحه (Internal Water) : دا هغه سيمه ده چې کوچني خليجونه او ټولې هغه اوبه چې د وچو او پېل د کرنو تر منځ موقعيت لري په برکې نيسي ، ددې ساحې په تعقيب د سمندري قلمرو ساحه (Territorial Sea) موقعيت لري او دا هغه ساحلي سيمه ده چې له پېل کرنې څخه د سمندر په لور تريوې معلومې فاصلې پورې دوام لري . هېوادونه پدې ساحلي سيمه کې د پوره پوره برلاسي لرونکي گڼل کېږي (۵ : ۷۴).

د سمندري قلمرو په گاونډ کې د نظارت لاندې ساحلي سيمه ده او دا هغه سيمه ده چې پلنوالی يې د بېلا بېلو هېوادونو لپاره توپير لري او قسماً د هېوادونو د کنترول (ولکې) لاندې وي ددې سيمې د لرلو غوره موخه د سمندرونو له بستر څخه د کاني زيرمو په لاس راوړل، ماهي (کب) نيول او د نا قانونه سوداگري کنترول کول دي (۵ : ۹۶).

## ۲.۹.۵. د دوو مجاورو هېوادونو تر منځ د اوبو کرنو ټاکل

د دوو مجاورو هېوادونو تر منځ د اوبو کرنو ټاکل معمولاً د منځني خط کښلو سره ټاکل کېږي . که چېرې د دوو هېوادونو په منځ کې بېلوونکې کرښه سيده او د کرښو لرونکې وي ، نو هغه کرښه چې پر ساحل عموده وي د دوو هېوادونو تر منځ اوبنۍ کرنې تفکيک کړي . خو هغه غاړې چې ماتې راماتې لري د نيمايي (منصفې) کرنې کښل په کې ستونزمن وي . د دوو مجاورو هېوادونو تر منځ د منصفه کرنې کښل چې غاښ لرونکې غاړې لري ، لومړی د اوبو سره د هغه دوو هېوادونو د وچو کرنو د پيوستون ټکی مبدا (پيل) نېسو او ددې ټکي په مرکز او د خپلې خوبنې وړانگې (شعاع) (هر څومره چې لنډه وي دقيقه وي) ، يوه نېمه دايره جوړوو ، په داسې ډول چې د مبدا ټکي د دواړو لورو غاړې قطع کړي . په پایله کې دوه نوي ټکي په مساوي فاصلې سره د پيل ټکي په دواړو لورو کې په لاس راځي . وروسته ددې دوو ټکو په هر يو د پرکار د نوکې په کېښودو سره د هغوی تر منځ له نيمايي فاصلې څخه د زياتې شعاع په لرلو سره نېمه دايره تر سپموو ترڅو يو بل سره قطع کړي . وروسته د وچې مبدا ټکي يو له بل سره وصلوو ، دا چارې تر هغې پورې تکراروو ترڅو چې ساحلي منصفه کرښه لاس ته راشي (۳۷ : ۱۸۰).



(۳. ۵) انځور: د دوو مجاورو هېوادونو د اوبنی کرښو د منصفه کرښې د ترسیمولو څرنگوالی. (۳۷: ۱۸۱)

## ۱۰.۵. هوایي کرښې

د فضايي کرښو په اړه بېلابېل آندونه شتون لري او تر ننه پورې يې د ټاکلو کوم قانون په پام کې نه دی نېول شوی. په دې اړه هڅه شوې تر څو د فضايي کرښو لپاره قوانين برابر کړي. د اتموسفير ټيټه برخه د هېوادونو کرښې گڼل شوي او لاييتناهي فضا د ازادو اوبو په څېر گڼل شوې. مگر تر اوسه هيڅ هېواد هم د ځان لپاره داخلي فضا او لاييتناهي فضا تر منځ کومه کرښه نه ده په نښه کړې.

که څه هم اوس د هېوادونو حقوقي وضعه د اتموسفير په اړه روښانه نه ده، مگر د ځمکې د ټيټ اتموسفير (هغه فضا چې الوتکې په کې پرواز کوي) په اړه وضاحت په بشپړه توگه روښانه نه دی. هر هېواد د اتموسفير په ټيټه برخه کې د حاکميت حق لري، او دعوه کوي چې د هيڅ هېواد آن چې دخپل دوست هېواد الوتکې هم ورڅخه د پرواز حق نه لري، مگر دا چې پروازونه يې د نړيوالو تړونونو سره برابر او د هماغه هېواد په اجازه او د ځانگړو شرايطو پر بنسټ وي. هر هېواد حق لري او کولی شي د حق العبور شرايطو پر بنسټ په خپلې فضا کې نورو ته د الوتنې اجازه ورکړي، هر هېواد حق لري چې بېرونی الوتکې په خپله فضا

کې ممنوع اعلام کړي. د هر هېواد لپاره د خپلو سمندري سرحدي د پاسه فضا کې د حاکمیت حق وي، نو له همدې امله هر هېواد هر خومه چې د سمندري قلمرو لرونکی وي، کولی شي چې په هماغه اندازه فضا د خپل څارلاندې راولي (۲۰: ۱۳۶، ۱۳۷).

د هر هېواد حاکمیت د هغه هېواد د اوبو او وچو په کرنو کې پای ته رسېږي. دا کرنې په حقیقت کې د سطحو په بڼه بنکاري چې د ځمکې تر فضا پورې امتداد لري او په همدې وخت کې د دوو گاونډیو هېوادونو هوایي قلمرو یو له بله بېلوي.

د لومړۍ نړیوالې جگړې پر مهال د بمبارد لپاره د الوتکو نظامي قوت نندارتون وشو، ویې بنودله چې هېوادونو ته هیڅ شی پر خپلې محدودې د بشپړ حاکمیت او نورو ته د بې تاوانه حق العبور پرته؛ ډیر خوښ نه دی. امنیتي ملاحظو هم همداسې حکم کولو. له هماغه مهاله دودیزه قاعده دا وه چې د یو هېواد الوتکې حق لري چې د ازادو اوبو پر سر الوتنې وکړي، مگر د وچې او ځمکنیو اوبو د پاسه هوا کې یې نورو ته د الوتنو حق نه و.

د بل هېواد هوایي حریم نقض، د نړیوالو حقوقو جدي نقض گڼل کېږي. د ۱۹۶۰م کال د می په میاشت کې د امریکایو ۲۰ امریکایي تجسسي الوتکه د پخواني شوروي اتحاد د خاورې د پاسه تر حملې لاندې راغله او رانسکوره شوه، بې له ځنډه شوروي اتحاد د خپل هوایي حریم د نقض په اعتراض کې د مشرانو اجلاس لغوه کړ، البته دا مخینه په دې معنی نه ده چې په هرو شرایطو کې هېوادونو ته د دوی د هوایي حریم په نقض کې پر الوتکو د حملو نا محدودو حقونه شته.

په ۱۹۵۳م کال کې د "نړیوالو حقونو" په مجله کې امریکا وړاندیز وکړ چې لاندې قاعده باید له عرفی حقوقو څخه راوېستل شوې قاعده ومنل شي.

"د تېري کوونکو الوتکو د حرکاتو د کنترول لپاره، حاکم هېوادونه باید په اړونده چاپیره کې د متجاوزې الوتکې او ورکې د سپرو لپاره نارین گوانس جوړنه کړي، یعنې هغه گوانسونه چې د تجاوز د احتمالي زیانونو څخه زیات وي؛ باید الوتکو او سپرو ته یې ونه رسېږي".

د پورته قاعدې پر بنسټ په مختلفو الوتکو حمله هغه مهال د قبول وړ ده چې دا ثابته شوي وي چې د هېواد لپاره يې په رښتيا سره خطر رامنځته کړي. په دې ترتيب زيات احتمال دادی چې نظامي الوتکې دا ډول خطر را پيدا کوي؛ نه غير نظامي. په دې وخت کې اړتيا ده چې تر هوايي حملې مخکې الوتکې ته د کېناستلو او يا د تگ لوري د بدلون گواښ وشي.

په ۱۹۸۱م کال کې د هېوادونو د الوتنو نړيوال سازمان، هېوادونو ته داسې توصيه وکړه: "هوايي الوتنې له يو هېواده بل هېواد ته د دوه اړخيزو نړيوالو تړونونو له ليارې بايد تنظيم شي او د هغې پر بنسټ يو هېواد بل هېواد ته اجازه ورکوي چې له هوايي حريم څخه يې تير شي (معمولاً د ورته حق ورکولو په مقابل کې) (۳۷: ۲۰۸).

## لنډيز

سياسي سرحدونه (پولې) هغه نښې دي چې يو سياسي واحد له بل سياسي واحد څخه پرې بېلېږي. د موخې له مخې په دوه ډوله دي چې يو يې ملي پولې چې داخلي سياسي واحدونه يو له بله بېلوي او بل يې نړيوالې پولې دي چې يو هېواد له بله څخه بېلوي.

پولې د ډير زيات ارزښت لرونکې دي، چې له دوه اړخونو يې ارزښت ښودلی شو يعنې له منطقي او تخنيکي اړخه. پولې له لرغونو زمانو څخه تردې وروستيو پورې په بېلابېلو ډولونو ټاکل شوي. په لرغونو دورو کې به پراخې سيمې لکه دښتې، غرونه، ځنگلونه، جبه زارې... او داسې نورې پديدې د هېوادونو ترمنځ د پولو په توگه منل کېدې. په منځنيو پېړيو کې د پولو ټاکل او را منځته کېدل عجيبه حالت کې وې، د امپراتورانو په بدلون او مړينې سره به د پولو په ټاکلو کې بدلون راتلو، او يا دا چې امپراتورانو به ځينې مهال د امپراتورۍ ځينې برخې پلورلې چې له امله به يې په پولو کې بدلون راتلو. اوس مهال د پولو ټاکلو لپاره څلور پړاوونه اړين ښودل شوي.

سرحدونه د بېلابېلو موخو له مخې ډير ډولونه لري لکه د پيدايښت او پر ځمکې او وگړو د تطبيق له مخې، له طبيعي پديدو څخه د گټې اخېستنې له مخې، همدارنگه مصنوعي سرحدونه يې بېلگې ښودلی شو. په ټوله کې سرحدونه د وچې، سمندرونو او هوايي سرحدونو باندې وېشل شوي. په دې وروستيو کې سرحدونو (پولو) خپل ماهيت له لاسه ورکړی دی او پر ځای يې مرزونه (کرښې) را منځته شوي دي. نو ويلى شو چې کرښې هغه نرۍ پديدې دي چې دوه سياسي واحدونه سره بېلوي، مرزونه (کرښې) په بېلابېل ډول کټگوري شوي. همدارنگه سمندري کرښې هم په درې برخو وېشل شوي چې د سمندري سرحد، د نظارت سيمه او د اقتصادي زون ساحه بلل کېږي. هوايي فضا هم د يو هېواد لپاره سرحد گڼل کېږي، چې د اتموسفير لاندینی برخه تر هغې فضا پورې چې الوتکې په کې پرواز کولی شي د يو هېواد د قلمرو کرښې گڼل کېږي.

## پوښتنې

- ۱- سرحد تعريف كړئ؟
- ۲- طبيعي سرحدونه يعنې كوم ډول سرحدونه ، راويي پېژنئ؟
- ۳- د سرحد ارزښت وښايست؟
- ۴- د سرحد ټاكلو لپاره كوم پړاوونه اړين دي؟
- ۵- د پيداينبت او پر وگړو د تطبيق له مخې سرحدونه كوم دي؟
- ۶- د مرز (كرنې) او سرحد (پولې) ترمنځ توپير واضح كړئ؟
- ۷- ريچارډ هارتشون كرنې په خو ډولونو وپشلي؟
- ۸- تحميلي كرنې يعنې كوم ډول كرنې د بېلگې سره يې واضح كړئ؟
- ۹- طبيعي كرنې يعنې كوم ډول كرنې په بېلگه راوړلو يې وښايست؟
- ۱۰- قومي كرنې يعنې كوم ډول كرنې؟
- ۱۱- هالنډي عالم وان باينكر شويك د سمندر د سرحدونو په اړه په كوم آند و؟
- ۱۲- په سمندر كې د نظارت لاندې ساحې كوم واكونه د اړوند هېواد سره وي؟
- ۱۳- د سمندري قلمرو سيمې څنگه ټاكلې شو؟
- ۱۴- د دوو مجاورو هېوادونو ترمنځ د اوبيزو كرنو ټاكل څنگه كېږي؟
- ۱۵- له فضايي كرنو څخه د تېرېدو شرايط كوم دي؟

## شپږم څپرکی

### باندینی سوداگری

په اوسنی نړۍ کې د هېوادونو ترمنځ سوداگریزې اړیکې یو منلی حقیقت دی ، هر هېواد اړ دی ترڅو د بل هېواد سره سوداگریزې اړیکې ترسره کړي ، اجناس یو تر بله سره تبادله کړي ، د ورځې په تېریدو سره په نړیواله سوداگری کې زیاتوالی راځي .

په منځنیو پېړیو کې باندینی سوداگری تر ډیره بریده په اروپا کې کنترول وه ، یعنی هغه ډول مواد باید هېواد ته را وارد شوي نه وای چې د تولید شونتیا یې د هېواد په دننه کې وه ، خو د ادم سمت د تیورۍ له مخې هېوادونو باید هر هغه څه وارد کړي وو چې د تمام شد قیمت یې د هېواد په دننه کې له بېرونیو وارد شوو موادو په پرتله زیات و. ددې نظریې پر بنسټ حکومتونه باید باندینی سوداگری تشویق کړي .

په هره بڼه اوس هم په نړۍ کې داسې هېواد نشته چې په هره برخه کې پر خپلو تولیداتو متکي وي ، نو ځکه ده چې باید بېرونی سوداگری ترسره کړي . د هېوادونو ترمنځ د باندینی سوداگری د تنظیم په موخه هڅې له دویمې نړیوالې جګړې وروسته کېدې . د

General Agreement on Trade and Tariffs (GATT) تړون د هېوادونو ترمنځ په سوداګرۍ کې ډیرې اسانتیاوې رامنځته کړې .

باندینۍ سوداګرۍ د هېوادونو ترمنځ د بېلابېلو ترانسپورتي وسایلو لکه کشتۍ ، اوسپنې لیکې ، سرکونو ، هوايي کربنو په مرسته ترسره کېږي . اېناګانې په پخوانیو او اوسنیو وختونو کې په سوداګرۍ کې د زیات ارزښت لرونکې وې او دي . هغه اېناګانې چې په نړیواله سوداګرۍ کې ورڅخه زیاته ګټه اخیستل کېږي د بېلګې په توګه یې د سویز کانال ، پانامې کانال او کیل کانال یادونه کولی شو .

## ۱.۶ . د باندینۍ سوداګرۍ په اړه ټولیزې څرګندونې

د باندینۍ سوداګرۍ کنټرول په منځنیو پېړیو کې په اروپا کې یوله غوره عناصرو له ډلې څخه لیدل کېدو ، حال دا چې په ننني عصر کې د یوې مهمې سیاسې وسلې په توګه د ګټې لپاره وکارول شو . د هغې مهال د سوداګرۍ په تیورۍ کې چې اقتصادي کلک او ټینګ اساس یې نه درلود او اوس د مرکاتیلیزم (Mercantalism) په نوم یادېږي طلا ( سره زر ) او نقره ( سپین زر ) اساسي شتمني ګڼل کیده . هېوادونه تشویقیدل ترڅو په داخلي تولیداتو متکي شي او په دې ترتیب یوازې د باندینۍ سوداګرۍ هغه برخه به یې چې د هغې خالصه ګټه د طلا د لاس ته راتلو لامل کیده تشویق کوله . په بله ژبه هیڅ نوعه هغه مواد چې تولید یې په داخل کې شونی وو ، باید له بیرون څخه نه وای وارد شوي . آن چې د مستعمراتو په لیکه کې هم هغو سیمو ته زیات ارزښت ورکول کیدو چې د استعماري ملکونو داخلي اړتیاوو د پوره کولو لپاره ګټورې ګڼل کیدې ، له همدې امله وو چې برتانیې د شمالي امریکا جنوبي مستعمره سیمې چې په کې د ګنیو ، وریجو ، تنباکو او داسې نورو کرنیزو حاصلاتو د تولید امکان موجود و؛ د نیو انګلیند (New England) د ایالت په پرتله چې ورڅخه د انګلستان مشابه تولیدات حاصلیدل ترجیح ورکوله .

پورته تیوري د لومړي ځل لپاره په ۱۷۷۶ م کې د ادم سمټ (Adam Smith) (دهغه د ثروت ملل) په کتاب کې تر نیوکې لاندې راغله ، او دهغې په عوض کې په ځانګړي

امتیاز او سوداگری تینگار کیدو. د نوموړي په آند اګر چې د انګورو او په پای کې مشروباتو د تولید شونتیا په سکاټلیند کې هم شتون لري، مګر د هغې د تمام شد قیمت له بیرون څخه د وارد شوو تولیداتو په پرتله ۳۰ ځلې زیات وي، بنا پر دې غوره ده چې مواد یا د اړتیا وړ نباتات له هغو سیمو څخه په لاس راوړل شي چې د هغې د تولید لپاره زیات مناسب وي. دا نظریې په ۱۹ پیړۍ کې د سوداګریو د ازادۍ او ددې مفکورې د رامنځته کیدو لامل شوې چې د بېرونی سوداګری، څرنګوالي او جریان په مقابل کې حکومتونه باید د هغوی برخلاف تشویق کړي. په دې ترتیب په دې پړاو کې د سوداګری ازادې عملي شوه، په بله ژبه هغه څه چې د سوداګری لپاره ارزښتمن و، د هېواد لپاره هم ګټور ګڼل کیدل. ځکه چې له سوداګری، مخکې د حکومتونو لخوا د ځینو موادو د لېږد رالېږد د مخنیوي له لارې په صادراتو او وارداتو محدودیتونه او یا ګمرکي تعرفو وضع کول د کنټرول لاندې نیول شوي وو. په هره بڼه آن چې په ۱۹ م پیړۍ کې هم په هیڅ هېواد کې د سوداګری بشپړ ازادې نه وه. د سیاسي ګټنې سربیره حکومتونو د ګمرکي محصول د وضع کولو له لپاره زیات عواید هم ترلاسه کول. انګلستان یوازینی هغه هېواد و چې د سوداګری له ګټې ترلاسه کولو سربیره یې ازاده سوداګری په ۱۹ م پیړۍ کې په پراخه توګه تشویقوله، ځکه په لومړي پړاو کې یاد هېواد د صنعت په ډګر کې د ټولو پرمخ تللو هېوادونو په پرتله مخکې و او ددې ترڅنګ دا چې صنعتي تولیدات یې نسبتاً ارزانه وو، په بله ژبه د ټولو هغو هېوادونو لپاره چې د صنعتي کیدو په لومړي پړاو کې وو حتمي وه تر څو خپل صنایع د برتانیې د تولیداتو په مقابل کې حمایت کړي. د بېلګې په توګه جرمني چې په ۱۸۷۸م کال کې د فولادو او اوسپنې د صنایعو د ملاتړ په موخه په هغه هېواد کې په بانډینیو مشابه (ورته) تولیداتو محصول زیات کړو (۵: ۱۷۶، ۱۷۷).

په هره بڼه په اوس وخت کې په نړې کې هیڅ پرمختللی هېواد نشته چې په هره برخه کې په خپلو تولیداتو متکي وي، دا ددې لامل کېږي ترڅو د اړتیا وړ یو څه مواد له بیرون څخه وارد کړي، خصوصاً د ادم سمت استدلال چې مخکې ورته اشاره وشوه هم په نظر کې نیول شوی وي، مګر دا ډول په زیاته پیمانېه تکیه ځینې ستونزې رامنځته کوي، د بېلګې په توګه په لومړۍ مرحله کې هېوادونه په یو خاص او ستونزمن موقعیت کې راګیروي د بېلګې

په توگه انگلستان چې د نورو هېوادونو په پرتله ترزياتي اندازې په وارد شوو خوراكي موادو متكي و، له همدې امله په دواړو نړيولو جگړو كې خطرناكې وضعې سره مخامخ و.

په اوس وخت كې د سوداگري بشپړه ازادې اكر چې ناشوني نه ده، مگر لږ ترلږه غير عملي بنكاري، په داسې حال كې چې په دې لاره كې د ځينو ستونزو د لمنځه وړل شوني او عملي گڼل كېږي.

د سوداگري انحصاري بشپړه ستونزه د اتلسمې پيړۍ په لومړيو كې مشاهده كولى شو. هغه وخت چې اسپانې ددې هېواد مستعمراتو سره په لاتينه امريكا كې سوداگريز كنترول لرلو، او هيڅ هېواد نشو كولى ددې هېواد له اجازې پرته ددې سيمو سره په رسمي توگه سوداگريزې اړيكې ونيسي. د بېلگې په توگه د ۱۷۱۴ كال د تړون وروسته د يو ځانگړي امتياز په بڼه د انگلستان لپاره اجازه ورکړل شوه ترڅو په كال كې په سوداگريزو مختلفو توليداتو بار يوه كشتۍ هسپانوي امريكا ته يوسي. د يوې نيمې پيړۍ وروسته په منځنۍ افريقا كې جنجال منځته راغى چې بالاخره په دې سيمه كې په خاص توگه او دنړۍ په ټولو سيمو كې په عامه توگه د سوداگري په نسبي ازادۍ تمامه شوه. د هغې وخت اروپايي قدرتونه په دې حوزه كې د موجوده منابعو لاسته راوړلو په سيالۍ كې پريوتل او له همدې امله و چې د هغوي ترمنځ د ټكر مخنيوي لپاره په ۱۸۸۵م كال كې د كانگو حوزې تړون د فرانسې، انگلستان، پرتگال او المان ترمنځ لاسليك شو. په دې تړون كې د افريقا د لويې وچې د سرچينو په پراختيا كې د مساوات، د نفوسو د استوگنو او صنايعو د تاسيس په گډون څخه يادونه شوې وه. د جنگ پر مهال د غلامانو پرسوداگري، د سيمې په بيطرفۍ او بالاخره د كانگو، نايجر سيندونو كې ازاد تگ راتگ باندې ټينگار شوى و. د دې تړون تر اغيزي لاندې ساحه د كانگو سيند حوزې په پرتله پراخه وه او ټوله ختيځه افريقا ( كينيا، يوگندا او تانگانيكا )، نياساليند او شمالي رودشيا ځينې برخې، استوايي فرانسوي افريقا او د پرتگال مستعمرې لكه انگولا او موزمبيق سيمې يې په برکې نېولې. په دې ټولو ساحو كې د توکو پېرودل او پلورل په ازاده توگه تر سره كېدل ( ۵ : ۱۸۲ ).

په غربي افريقا کې هم د فرانسويانو او انگريزانو ترمنځ د تړون په پايله کې د ځانگړو تعرفو څخه گټه اخيستل لمنځه ولاړل. په همدې ترتيب په ۱۹۱۹م کال کې نسبتاً ازاده سوداگري د پخواني المان مستعمراتو کې چې د لټ سمندر جنوب غرب او افريقا کې د فرانسې، انگلستان، بلجيم، جاپان، جنوبي افريقا، استراليا او نوي زيلاند ترقيموميت لاندې وو، پيل شوه. په دې شرط چې دا هېوادونه به د غلامانو، سلاح او مشروباتو سوداگري څخه په دې سيمه کې ډډه کوي او د نظامي استحکاماتو په ايجاد کې به اقدام نه کوي. مگر بايد يادونه وشي چې دا ډول د سوداگري ازادې يوازې د ملتونو ټولني (جامعه ملل) غړو هېوادونو لپاره په پام کې نېول شوې وه. په داسې حال کې چې متحده ايالاتو هيڅ وخت د دې ټولني غړيتوب ونه لرلو. او ايتاليا، جاپان او جرمني هم وروسته ورڅخه ووتل. همدارنگه جنوبي افريقا هيڅکله هم خپل مسووليت ته د جنوب غربي افريقا پر وړاندې احترام او پاملرنه نه کوله.

د هېوادونو ترمنځ د باندیني سوداگري د تنظيم په موخه هڅو د دويمې نړيوالې جگړې وروسته هم دوام درلود. د هاوانا اعلاميه چې موخه يې د سوداگري ازادې وه، ونه توانېده چې د هېوادونو لازم ملاتړ ترلاسه کړي ترڅو چې بالاخره په ۱۹۴۷م کال کې مصالحتي تړون په جينوا کې تصويب شو. چې د General Agreement on Trade (GATT) په نوم ياديدو. دا تړون (هوکړه ليک) دنړۍ له نيمايي زياتو يعنې (۸۹) هېوادونو په وسيله چې د (۸۰) سلنې په خواوشا کې نړيواله سوداگري يې کنترولوله، منل شوی دی. ددې هوکړه ليک د باندیني سوداگري د تنظيم، گمرکي تعرفو په کمولو، او په حمايو تعرفو کې د تخفيف په اړه مقررات منځته راوړل. همدارنگه هڅه وشوه ترڅو د ترانزيتي موادو سوداگري له دې لاري تنظيم شي. مخ پر وده هېوادونو لپاره ددې هوکړه ليک په تطبيق کې اجازه ورکړل شوه ترڅو هغوی کې د صنعتي ځوان سکتور څخه ملاتړ وشي. د سوداگري نړيوال مرکز (International trade organization) (ITO) چې د گات (GATT) تړون په وسيله په ۱۹۶۴م کال کې تاسيس شوی دی، له ۱۹۶۴م کال را وروسته د اطلاعاتو په برابرولو، د بازار پيدا کولو، د پرسونل په پالنې او داسې نورو په برخه کې يې د مخ په وده هېوادونو سره مرستې کولې. په هره بڼه د گات (GATT) تړون

لخوا داسې کړنو په پایله کې اوس هېوادونه کولی شي ترڅو خپله سوداګري په یوشمېر زیاتو توکو اونسبتاً پراخو سیمو کې ترسره کړي او ددې ترڅنګ د دې زمينه یې برابره کړې چې د اړتیا وړ مواد له ارزانتترین مارکیټ څخه واخلي. چې البته د دې په پایله کې د کاریګرو لپاره د کار برابرولو شونتیاوې، د خالصو عوایدو د زیاتوالي، دنړۍ له سرچینو ګټه اخیستنې او د تولیدي او تبادلوي چارو پراختیامساعده شوه، چې ورسره جوخته د خلکو د ژوند سطحه بنایي لورپه شوې وای (۲۵: ۸۲).

باید یادونه وشي چې د پورته مقرراتو تطبیق د سوداګرۍ په محدودیت او یا ازادۍ برخه کې د هغو هېوادونو لپاره چې په هغو کې دا چارې د سوداګرو په وسیله ترسره کیدې په پام کې نیول شوی و. حال دا چې په سوسیالستي هېوادونو کې دا طبقه نه وه او سوداګري د حکومتونو په انحصار کې وه.

څرنګه چې پوهیږو باندینی سوداګري د هېوادونو ترمنځ د بیلا بیلو وسایلو لکه کشتۍ، د اوسپنې لیکې، سرکونو او په لږه اندازه د هوايي کربنو څخه په ګټې اخیستنې تر سره کېږي، په ځینو برخو کې لوی جهیلونه لکه په کاناډا او یا د راین (Rhine) سیند څخه په ګټې اخیستنې د سویټزرلند، فرانسې، جرمني او هالنډ ترمنځ شونې ده. د هېوادونو ترمنځ په نړیوالې سوداګرۍ کې په بشپړه توګه له همدې اوییزې لارې څخه ګټه واخلي. په ځینو نورو ځایونو کې نړیواله سوداګري په بشپړه توګه د وچو مواصلاتي کربنو (سرکونو) له لارې ترسره کېږي. حال دا چې په ځینو حالاتو کې په بیلا بیلو هېوادونو کې د بیلابیلو وسایلو څخه په سوداګرۍ کې ګټه ترسره کوي. سره له دې چې د نړیوالې سوداګرۍ زیاته برخه په سمندرونو کې د کیشتیو په وسیله ترسره کېږي. د بېلګې په توګه که چیرې د متحده ایالاتو او استریا (اتریش) ترمنځ ارتباط په پام کې ونېسو کیدای شي سوداګریز مالونه د متحده ایالاتو له مرکزي سیمو څخه د اوسپنې کربنو څخه په ګټې اخیستنې د شیکاګو بندرته ولېږل شي او له هغه ځایه له لویو جهیلونو څخه په ګټې اخیستنې او په کاناډا کې د سنت لارنس سیند د بهیدنې له لپارې ازادو سمندرونو ته ورسېږي. یاد مواد وروسته د هالنډ روتردام بندر له لپارې او د راین سیند په ګټې اخیستنې له جرمني څخه

تیریرې او د سویس بازل (Basel) بندرته لېږدول کېږي له دې ځایه یو ځل بیا د اوسپنو لیکو په وسیله اتریش ته رسیږي، په دې ترتیب دا ډول سوداگریز مالونه د څلورو بیلا بیلو هېوادونو د تیریدو وروسته او کم تر کمه دوه هېوادونو په بندرونو کې د مجددې بارگیری له امله ټاکلې سیمې ته رسیږي. البته په دغسې حالاتو کې د اضافی پیسو، وخت او داسې نورو مصرفیدل ډیر لیدل کېږي. دا موضوع چې هېوادونه له کومو شرایطو لاندې له شته اسانتیاوو څخه په ټولو هېوادونو کې په آزادانه توګه ګټه واخیستلی شي، هغو هوکړه لیکونو او قراردادونو پورې تړاو لري چې د دوو هېوادونو ترمنځ موجود وي، د ملتونو ټولني (جامعه ملل)، ملګرو ملتونو او ټولو سازمانونو هڅې ددې ډول قراردادونو په موخه معمولاً د بریاوو لرونکي نه دي (۵: ۱۸۲، ۱۸۳).

## ۲.۶. د باندیني سوداګرۍ د ستراتیژيو پلټنه

د باندیني سوداګرۍ ستراتیژي په ټولو هغو کړنلارو، طریقو او تدابیرو اطلاق کېږي چې یو هېواد یې د خپل ملي قلمرو د استوګنو (د ټاکلو موخو په چوکاټ کې) د اداري او اقتصادي روابطو د تنظیم لپاره د ټولو هېوادونو د استوګنو سره په تناسب جوړوي او په مطلق او یا نسبي توګه یې شکل عملي کوي. د یو هېواد د بېروني سوداګرۍ جوړښت، د حاکم اقتصادي او سیاسي نظام او د هغو د زماني غوښتنو په بنسټ رامنځته کېږي. بنا پردې د خلاصون درجه یا د مبادلاتو تحدید د هېوادونو ترمنځ فرق لري. د اقتصادي پراختیا پر جریان د بېروني سوداګرۍ د اغېز لرونکي ارزښت د درک کولو لپاره کافي ده چې دې ټکي ته پام وشي چې د پراختیا ټولې ستراتیژي په تیره بیا د صنعت د پراختیا ستراتیژیانې، د بېروني سوداګرۍ سره نه شلیدونکې اړیکې لري. لکه د وارداتو بدیل لارښوونه، د صادراتو د پراختیا لارښوونه، د درندو صنایعو لارښوونه او دې ته ورته نور. په اقتصادي ادبیاتو کې د بېروني سوداګرۍ لپاره په ټولو اقتصادي فعالیتونو کې درې ډوله رول ته قایل شوي.

۱- باندیني سوداګرۍ، د داخلي اقتصادي ټولو ساحو پراختیا غزول او رشد ورکول دي.

۲- باندینی سوداگری، موثر د داخلی اقتصادي برخو لپاره محرکه انرژي او درشد لامل ګڼل کېږي .

۳- باندینی سوداګري، د اقتصادي ټولو برخو د رشد توازن کوونکې ده ( ۲۰ : ۱۱۶، ۱۱۷).

### ۳.۶. ازاده سوداګري

هره راکړه ورکړه چې پرته له هر ډول محدودیت سرته ورسېږي ورته آزاده سوداګري ویل کېږي . د هېوادونو داخلی سوداګري معمولاً په همدې بڼه ترسره کېږي . په داسې حال کې چې پېرونی نړیواله سوداګري معمولاً د ګمرکي تعرفو په وضع کیدو او ټولو مقرراتو له امله د محدودیتونو سره مخامخېږي.

د آزادي سوداګري نظریه په دې بنا ده چې که چیرته سیاسي او غیرطبیعي موانع د سوداګري په برخه کې موجودې وي، هره سیمه به د هغه د موادو د تولید لپاره ځانګړې شي چې کیدای شي هغه ارزانه او اسانه عرضه کړي، چې په دې توګه به مصرفوونکي بنایي وکړای شي چې د اړتیا وړ توکي په ارزانه او اسانه لاس ته راوړي . باندینی سوداګري د یو هېواد په اقتصاد کې اغیزمن لامل ګڼل کېږي او کولی شي ټولې اقتصادي برخې ترخپلې اغېزې لاندې راولي . بنایي وویل شي چې غوره اقتصادي بحث د دویمې نړیوالې جګړې وروسته په ځانګړې توګه په منځ په وده هېوادونو کې د اقتصاد د پرمختګ موضوع وه . له همدې امله د دویمې نړیوالې جګړې وروسته کلونو کې د اقتصادي رشد په اړه زیاتي نظریې مطرح شوې .

د اقتصادي نمو د نظریو اساسي موخه په یو هېواد کې د نرخونو د رشد ټاکونکو لاملونو توضیح او د هېوادونو په منځ کې د سړي سر عوایدو او نرخونو د رشد د تفاوتو د دلایلو پلټنه ده . یو له هغو لاملونو څخه چې د ځینو منځ پر وده هېوادونو پر اقتصادي رشد زیاتي اغېزې کوي، باندینی سوداګري ده .

اوس په نړۍ کې هېڅ داسې هېواد نشته چې په ټولو اقتصادي او سوداګريزو برخو کې په خپلو داخلي توليداتو تکیه ولري. دا کار ددې لامل ګرځي چې یو څه اندازه د اړتیا وړ مواد له بیرون څخه وارد کړي. هېوادونه معمولاً په دوه برخو ویشل کېږي یعنې د خامو موادو تولیدوونکي او د خامو موادو صنعتي کوونکي. د خامو موادو تولیدوونکي چې مخ په وده هېوادونه دي د صنعتي هېوادونو په پرتله د باندینۍ سوداګرۍ په برخه کې د زیاتو ستونزو سره لاس او ګریوان وي، لکه چې د خامو موادو قیمت د صنعتي موادو په پرتله زیات تغیرات مني. په ځانګړي توګه د سوداګريزو بحرانونو پرمهال، چې ددې ډول موادو قیمت هغه تر ټولو ټیټ نرخ ته یې ورسېږي. په دغسې وختونو کې د خامو موادو تولیدوونکي هېوادونه معمولاً د داخلي منابعو پر پراختیا واردات کموي او یا د خبرو اترو او قراردادونو د ترلو له مخې صنعتي هېوادونو ته هغه هم د ځینو امتیازاتو په ورکولو سره دا ستونزه په موقته توګه حل کوي.

په ۱۹۱۹م کال نسبتاً ازاده سوداګري د پخواني المان په مستعمراتو کې چې د ارام سمندر په جنوب غرب او افریقا کې د فرانسې، انگلستان، بلجیم، جاپان، نوي زیلانده، جنوبي افریقا او استرالیا د قیمومیت لاندې و؛ پیل شوه. په دې شرط چې دا هېوادونه به د غلامانو، وسلو او مشروباتو سوداګري په دې هېوادونو کې نه کوي. دنړۍ هېوادونو د باندینۍ سوداګرۍ د تنظیم لپاره هڅې د دویمې نړیوالې جګړې وروسته پیل کړې. د هوانا اعلامیه چې موخه یې د سوداګرۍ ازادې وه په دې وتوانیده چې د هېوادونو لازم ملاتړ ترلاسه کړي، چې د ګات (Gatt) مصلحتي توافقنامې په نوم یادېږي؛ په ۱۹۴۷م کې په جنوا کې تصویب شوه. دا توافقنامه (هوکره لیک) چې دنړۍ له نیمایي زیاتو یعنې (۸۹) هېوادونو لخوا چې ۸۰ سلنه نړیواله سوداګري یې کنټرولوله ومنل شوه. دې هوکره لیک کې دباندینۍ سوداګرۍ د تنظیم، د ګمرکي تعرفو په کمولو او د حمایوي تعرفو د سپکولو په اړه مقررات منځته راغلي. همدارنګه هڅه وشوه ترڅو د هېوادونو په منځ کې سوداګري دکشتیو، اوسپنې لیکو او په یوه کمه اندازه له هوایي کرښو په ګټې اخیستنې ترسره شي (۲۰: ۱۱۵، ۱۱۶).

## ۴.۶. په نړۍ کې د لېږد رالېږد څرنګوالي

د چین اقتصادي چټک او مستمر پرمختګ کې، ددې هېواد باندینۍ سوداګرۍ په پرله پسې توګه پراختیا کړې ده. د نړۍ د سوداګرۍ په لیکلر کې چین په ۱۹۷۸م کال کې ( ۳۲ ) ام، په ۱۹۸۹م کال کې ( ۱۵ ) ام، په ۱۹۹۷م کال کې لسم او په ۲۰۰۱م کال کې شپږم مقام ته لوړ شو.

همدارنګه په ۲۰۰۱م کال کې د چین ټولو صادراتو او وارداتو حجم له ۵۰۰ ملیارد ډالرو زیات شو. او ۵۰۹ ملیارده او ۶۵۰ میلیون ډالرو ته ورسیدو. په ۲۰۰۲م کال کې د چین د ټولو صادراتو او وارداتو حجم ۶۲۰ ملیارده او ۷۷۰ میلیون ډالرو په اندازه شو. په ۲۰۰۳م کال کې دا شمېر ۸۵۱ ملیارده او ۲۰۰ میلیون ډالرو ته ورسید چې د ۲۰۰۲م کال په پرتله ۳۷.۱ سلنه زیاتوالی ښيي.

له دې جملې څخه د صادراتو حجم (۴۳۸) ملیارده او ۴۰۰ میلیون ډالرو ته رسېدو چې د ۲۰۰۲م کال په پرتله ۶.۳۴ سلنه زیاتوالی په کې راغلی. او د وارداتو حجم ۴۱۲ ملیارده او ۸۰۰ میلیون ډالرو ته ورسید چې ۳۹.۹ سلنه زیاتوالی په کې راغی.

اوسمهال چین د نړۍ له ۲۲۰ هېوادونو او سیمو سره سوداګري کوي. او جاپان، امریکا، اروپایي اتحادیه، د هانګ کانګ ځانګړې اداري سیمه، جنوب شرقي اسیایي هېوادونو اتحادیه، جنوبي کوریا، د چین تایوان ولایت، استرالیا، روسیه او کاناډا د چین لس نوي سوداګریز شریکان دي ( ۲۰ : ۱۲۰، ۱۲۱).

## ۱.۴.۶. اویزه سوداګري او ابناګانې

اویزه سوداګري په نړۍ کې پرته له شکه د کشتیو او بندرونو په مرسته ترسره کېږي، بناً پر دې ډول بندرونو ته لاسرسی د زیات ارزښت لرونکی وي. په ۱۹۲۲م کال کې د ملتونو ټولني (جامعه ملل) یوې کمېټې یو مسوده ترتیب کړه چې وروسته په دویم عمومي کنفرانس کې چې په جینوا کې و، په هماغه کال کې تصویب شوه. د دویمې

نړيوالې جگړې تر پيل پورې دا تړون د (۲۳) هېوادونو د مستعمراتو په گډون د قبول وړ وگرځيدو، د دې تړون د دويمې مادې له مخې د هېوادونو په بندرونو کې پرته له تبعيض څخه د شته ټولو اسانتياوو څخه د ټولو لپاره د گټې اخېستنې اجازه وه. البته د نړيوالو او آن د هېوادونو له قلمرو او بو څخه گټه اخيستل د کشتيو چلولو او سوداگرۍ لپاره د نړيوالو قوانينو پر اساس د سولې په وخت کې د ټولو هېوادونو مسلم حق دی. په داسې حال کې چې له ابناگانو څخه په دې باره کې استفاده د زيات ارزښت لرونکې ده، ځکه ددغو مغابرو پلنوالی د استانبول په گاوند کې ابناگانو لپاره تر سلگونو متره، د انگليسان او فرانسې ترمنځ د دور (Dover) ابنا او يا د الاسکا او پخواني شوروي اتحاد ترمنځ د بيرنگ (Bering) ابنا لپاره تر ۲۰ ميله زيات اختلاف موندونکی دی.

په هر حال که چيرته د ابناگانو پلنوالي له ۶ ميلو څخه زيات وي، هېوادونه له دې امله چې په ټولنيزه توگه سمندري قلمرو تر درې ميله پراختيا لري د هغې منځنۍ برخې څخه د نړيوالو او بو په بڼه د استفاده حق لري. آن چې په دې بڼه هم د ملاکا (Malaca) ابنا چې له شپږو ميلو څخه زيات پلنوالی (سور) لري د ماليزيا او اندونيزيا د هېوادونو په وسيله چې هريو يې دولس (۱۲) ميله ساحه د خپل سمندري قلمرو د ساحې ادعا لري په دوه مساوي برخو ويشل شوي ده.

په هره بڼه ابناگانې له دې امله چې سمندري مسافرتونه لنډوي، په تيره په پخوا وختونو کې د زيات ارزښت وړ و. په ځينو وختونو کې يې د نړيوالې سوداگرۍ لوی مرکزونه جوړ کړي وو، اگر چې په اوس وخت کې له ابناگانو لکه ماجيلان، تورس (Torres) او يا بيرنگ څخه په سوداگريو چارو کې زياته گټه نه اخيستل کېږي، خو تر دې اخوا د ډنمارک، جبل الطارق، هرمز، ملاکا، دور او داسې نورو ابناگانو له ارزښت څخه انکار نه شو کولی. له همدې امله دی چې د نړۍ ځواکمن هېوادونه ددې ابناگانو د خلاص ساتلو او يا کنترول په برخه کې تل علاقه مند وو. چې البته د جبل الطارق، عدن، سنگاپور او يا فاکليند سيمو کنترول د انگليسانو په وسيله يې له غوره بېلگو څخه دي (۵: ۱۸۳).

د جبل الطارق ابنا چې لنډ سور (عرض) يې تر ۸.۶ ميل پورې رسېږي د نړۍ له مشهورو ابناگانو څخه ده چې د اسپانيې جنوبي سواحل د افريقا له شمال غربي سواحلو څخه بيلوي، غرنۍ سيمه چې د هسپانيې په لور د هغې په ختيځه برخه کې موقعيت لري په ابنا کې تردد (دوه زره توب) کنټرولوي. اگر چې د اسپانيې تر ټولو جنوبي سيمه د تاريف (Tarifa) په نوم پر ابنا باندې د حاکميت له پلوه د جبل الطارق په پرتله ښه موقعيت لري، مگر د استفادې وړ بندر د نه شتون له امله او د دفاعي ستونزو له امله د کم ارزښت لرونکې ده.

انگليسانو د جبل الطارق غرنۍ سيمه په ۱۷۰۴م کال کې له اسپانويانو څخه لاس ته راوړه او د پرلپسې ادعاوو سر بېره دا هېواد تر اوسه پورې هغه کنټرولوي. دا سيمه آن چې د هغې د نظامي پلوه د وخت په تيريدو سره له پامه غورځيدلې ده، هيڅ ډول اقتصادي او سوداگريز ارزښت نه لري. ددې ابنا د جنوبي ساحل د کنټرول په موخه چې مراکش پورې تړاو لري د شلمې پيړۍ په لومړيو کې د جرمني، فرانسې، اسپانيې او انگلستان ترمنځ سياسي کلکې مبارزې روانې وې. د انگلستان هېواد هڅه کوله چې ياده سيمه اقلًا بايد د جرمني تر کنټرول لاندې رانشي، هغه مهال چې مراکش د فرانسې تر حمايت لاندې راغی، اسپانيې د ابنا جنوبي سواحل ونيول او د تنجیر (Tangier) ښار د ملگرو ملتونو لخوا بې طرفه ښار په توگه وگڼل شو. ترڅو چې په ۱۹۵۶م کال کې د مراکش ازادۍ له امله د اسپانيې اړوند سيمي د تنجیر په گډون په هغه هېواد پورې وتړل شوې، اگر چې په دې ابنا کې د ازادۍ په برخه کې تردد (شک) هيڅ وخت نه و، مگر بيا هم د دې ابنا د سواحلو سياسي کنټرول موخه د جنگ پر مهال د ځانگړو هېوادونو د کشتيو چلولو لپاره د دې ابنا خلاص ساتل و.

ترکي ابنا گانې يا د باسفورس (Bospores) او د دردانييل (Dardanells) معابر د مرمه (Marmara) بحيرې په گډون چې توره بحيره او مديترانې بحيره سره وصلوي د طارق ابنا په پرتله زيات ارزښت لري. د دردانييل ابنا چې اوږدوالی يې (۴۱ ميله) دی، سوريې له يو څخه تر څلورو ميلو پورې اختلاف لري. حال دا چې د باسفورس ابنا د (۱۸.۶ ميله)

اوردوالي او له ۶۰ ياردو \* ۱۰ خخه تر دوه ميلو پورې سور لري . ددي ابنا گانو د موقعيت په باره کې د ترکيې هېواد په داخلي قلمرو کې هيڅ ډول پوښتنه نشته ،مگر ددې ابناگانو سوداگريز ارزښت د تورې بحيرې گاونډيو هېوادونو ته د پخواني شوروي اتحاد په گډون تر دې حد پورې دی چې له هغې خخه ازاده گټه کول د نړيوالو هوکړه ليکونو په وسيله تضمين شوی . له ۱۴۵۳ م را وروسته چې ترکانو قسطنطنيه فتح کړه او د دې ابنا دواړه غاړې يې په واک کې شوې د درېو پيړيو خخه د زيات وخت لپاره يوازې ترکيې پورې اړوند کشتی او يا د هغې هېواد په خدمت کې کيشتيو له هغې خخه د استفادې کولو حق لرلو . (۲۵ : ۷۳)

په ۱۷۷۴م کال کې يعنې هغه مهال چې تورې بحيرې شمالي غاړو کې تزاري روسيه مستقره وه د کوچک کاینارجي ( Kuchuk Kainardji ) د يو طرفه تړون له مخې د روسيې کوچنيو سوداگريزو کشتيو ته په ياده ابنا کې د ترکيې د اداري مقرراتو په پام کې نيولو سره د گټې اخيستلو اجازه ورکړل شوه ( ۵ : ۱۸۴ ، ۱۸۵ ) .

په ۱۸۰۰ م کال کې دا امتياز ترکيې په وسيله نورو سوداگري ي قدرتونو ته هم ورکړل شو چې د ۱۹ پيړۍ په لومړۍ نيمايي کې د نړۍ ټولو هېوادونو ته وغزیدو ، دې امتيازاتو کې جنگي کشتی شاملې نه وي . په ۱۷۹۸ م کال کې د روسيې او ترکيې ترمنځ د لږ دوام اتحاد د جوړیدو په پايله کې د روسيې هېواد جنگي کشتيو ته اجازه ورکړل شوه چې د باسفورس له ابنا تير را تير شي ، په داسې حال کې چې د نورو هېوادونو پر جنگي کشتيو تورې بحيرې ته په تلو بنديز و . د يو څو کلونو وروسته د ترکيې او روسيې ترمنځ د تړون د ختمیدو او مخالفت د پيدا کيدو او د غربي اروپا د ځواکونو د علاقو په ځانگړي توگه د انگلستان له امله مديترانې بحيرې ته د جنگي کشتيو د ورود په برخه کې په ۱۸۴۱م کال کې تړون وشو ، چې ددې تړون له مخې يوازې د ترکيې جنگي کشتيو ته له دې ابناگانو خخه د تيریدو اجازه ورکړل شوې وه . په داسې حال کې چې ټولو هېوادونو کولی شول ورخخه د سوداگري په موخه کار واخلي .

\* : يو يارد د ۹۰ سانتي متره سره مساوي دی .

سره له دې چې ترکانو غوښتنه کوله ترڅو د کشتیو تگ راتگ د ورځې په موده کې وکړي او د هغې لپاره یې تحریري او رسمي اجازه لرله، دې وضعې دوام وکړ ترڅو چې ترکیه په عمومي نړیوالې جگړه کې د اتریش او جرمني په پلوي جنګ ته ور داخل شوه، په ۱۹۵۱م کال کې د انگلستان د فاجعه امیزې ناکامۍ د گالي پولې (Gallipoli) جگړې له دې ا بناگانو څخه د تیریدو او د هغه متحدې روسیې ته د مرستو رسولو په موخه ددې ا بناگانو سوق الجیشي او سوداگریز ارزښت ډیر زیات کړ. له همدې امله د جگړو ختمیدل په ۱۹۲۰م کال کې د سورس Sevre تړون په لاسلیک کیدو سره فیصله وشوه چې په دې ا بناگانو کې د کشتیو هر ډول مالونو د لېږد لپاره ازادي ده. تر دې وروسته په ۱۹۲۲م کال کې د لوزان تړون د ترکیې او متفقینو ترمنځ لاسلیک شو چې د هغې پر اساس د هر ډول مالونو وړلو راولو ته اجازه ورکړل شوه آن چې جنګي کشتیو هم کولی شو د نظامي ځواکونو د محدودیتونو په پام کې نیولو سره د سولې په وخت کې ورڅخه تیرې شي (ایضاً: ۱۸۶).

باید یادونه وکړو چې د غربي هېوادونو په وسیله د دې ډول تصمیم نیولو په برخه کې په هغه وخت کې د شوروي اتحاد د بحري قوو کمزوري هم دخپله وه، لکه وروسته چې په ۱۹۳۰م کلونو کې شوروي اتحاد د یولوی صنعتي او سمندري ځواک لرونکې هېواد په بڼه بدل شو، سیاست هم بدلون وکړ. په دې وخت کې ترکیې ددې ا بناگانو په سواحلو کې د نویو استحکاماتو د جوړولو لپاره له شوروي څخه د مرستې غوښتنه وکړه چې د شوروي او انگلستان لخوا تایید شوه. د شوروي اتحاد موخه تورې بحیرې، او دانگلستان موخه مدیترانې بحیرې ته د کشتیو مخنیوی و. چې په هره بڼه د سوداگریزو کشتیو مصونیت تر یوه بریده له منځه ولاړو، ځکه د لوزان د تړون تطبیق د ترکیې په غاړه شو. دا چاره بالاخره په ۱۹۳۶م کال کې د مونترکس (Montreux) هوکړه لیک په وسیله پای ته ورسیده، چې د هغې پر اساس ددې ا بناگانو د ادارې په برخه کې زیاتره امتیازات ترکیې ته ورکړل شول. تر دې وروسته شوروي اتحاد په پرله پسې توګه ددې ا بناگانو په چارو او اداره کې د مستقیمې برخې او حق غوښتنه کوله، چې البته د غربي هېواد د ملاتړ له امله د ترکیې لخوا ونه منل شوه.

د ډنمارک ابناگانې هم د سوداگریزو او سیاسي مسایلو او ارزښتونو له مخې د ترکیبې ابناگانو سره ورته والی لري . ځکه د بالتیک بحیره چې شوروي اتحاد ورسره هم سرحد لري، د نړۍ له ازادو اوبو څخه گڼل کېږي او د جغرافیایي پلوه ټولو ابناگانو په پرتله پیچلې بڼه لري . دا درې ابناگانې چې په موازي توگه یو له بل سره موقعیت لري عبارت دي له :

(۱) The great belt ابناچې د ډنمارک ټاپو وزمې ، د جتلند (Jytland) په نوم او فاین (Fyn) جزیرې ترمنځ ده، د موجوده ستونزو له امله کمه ترگټې اخیستنې لاندې ده.

(۲) The great belt ابنا چې د فاین (Fyn) جزیرې (ټاپو) او د جایلند (Sjaeland) ټاپو ترمنځ موقعیت لري او د زیات ژوروالي او پلن والي له مخې تر ډیرې گټې اخیستنې لاندې ده .

(۳) د ساوند (The sound) ابنا د جایلند ټاپو او سویډن ترمنځ موقعیت لري زیاتې گټې ترې اخیستل کېږي .

د ډنمارک هېواد له پخوا زمانو راهیسې تر ۱۷ پیړۍ منځنیو پورې د پورته یادو شوو ابناگانو په دواړو خواوو واک لرلو، تردې چې په (۱۶۵۸م) کال کې د سوېډن هېواد د ساوند ابنا ختیځې غاړې لاس ته راوړې . په هره بڼه ډنمارک تر یوه بریده د همدې ابناگانو د کنترول او په بالتیک او شمال بحیره کې د سوداگریز کنترول د ځواک په پیدا کولو په یو لوی اروپایي ځواک بدل شو.

د ساوند ابنا چې په کم عرضه ځای کې له ۳ میله زیات سو درلود، طبعاً د بحري قلمرو ساحه گڼل کېږي، له همدې امله د ډنمارک بادشاه پر هغې د حاکمیت دعوه لرله، او له ۱۵م پیړۍ را وروسته ټولې هغه کشتۍ چې له هغې تیریدلې حق العبور ورڅخه اخیستل کیدو، دې وضعې تر ۱۹م پیړۍ پورې آن تردې وروسته هم هغه وخت چې سوېډن شرقي سواحل هم تصرف کړل دوام وموندو. اگر چې پر ډنمارک هېواد ددغسې کنترول له امله په پرله پسې نېوکې وي، مگر ډنمارک ورته ډیره په کمه کتل ترڅو چې په ۱۹م پیړۍ کې د

بالتیک او شمال بحیرې په منځ کې د سوداګرۍ حجم کې زیاتوالی راغی او له همدې امله په ۱۸۴۸م کال کې د ډنمارک دغه چارې د امریکا متحده ایالاتو د سختو نیوکو لاندې راغلې او د ډنمارک هېواد لخوا له کشتیو څخه د حق العبور اخیستل یې د نړیوالو مقرراتو سره مخالفت وګڼلو. ډنمارک دغه کوله چې نژدې څلور پیړۍ یې دا ډول محصول اخیستی، بڼا پردې په راتلونکي کې هم باید دې ډول ګټې اخیستنې ته دوام حق ورکړل شي (۳۵:۷۷).

په هره بڼه په ۱۸۵۷م کال کې دکوپن هاګن کنفرانس په پایله کې له دې ابنا ګانو څخه د ګټې اخیستنې بشپړه ازادې د ټولو هېوادونو لپاره د تایید وړ شوه.

د ماجیلان ابنا چې د جنوبي امریکا او د (Tierradel fuego) ټاپو ترمنځ موقعیت لري هم له دې پلوه د ارزښت وړ ده. دا ابنا (۳۵۷) میله اوږدوالی لري او د زیاتو کږ لپچونو په لرلو سره په ځینو ځایونو کې ډیره کم سورې (کم عرضه) وي. حال دا چې سیاسي ارزښت یې د هغو ابناګانو په پرتله چې وړاندې ورڅخه یادونه وشوه د پرتلنې وړ نه دی، ځکه کشتۍ کولی شي له دې څخه تر تېرېدو پرته یا د هورن (Horn) دماغې له جنوب څخه تیرې شي. سره له دې چې د ماجیلان له ابنا څخه تیریدل د واټن د کمولې او د مسافرت د مصونیت له امله د ارزښت وړ دي. اګر چې ددې ابنا شرقي مدخل (ختیځه د نوتولو لار) د اطلس سمندر پر لور د ارجنټاین سمندري قلمرو کې راځي، مګر بیا هم یاده ابنا چیلی هېواد پورې تړاو لري. له دې ابنا څخه ګټه اخیستنه په ۱۹م پیړۍ کې د زیاتیدو په حال کې وه او تر (۱۹۱۴م) کال پورې چې د پانامې کانال پرانسته وشوه د ترافیکو حجم زیات توپیر؛ ونه کړ. مګر له یادې نېټې وروسته یې ارزښت په تدریجي ډول کم شو. که څه هم د چیلی او ارجنټاین جمهوریتونو د دې ابنا د کنترول په برخه کې کلونه وړاندې دعوې لرلې مګر په ۱۸۵۵م کال کې دا ډول پریکړه وشوه، چې دهغې اداره دې د اسپانې امپراتورۍ پخوانیو ولایتونو پر اساس ویش شي. نورو هېوادونو لکه انگلستان او متحده ایالاتو هم په دې اړه علاقه وښودله او اړوند هېوادونو په وسیله یې د مستقیم کنترول سره

مخالفت ونبود، په ځانگړي توگه متحده ايالاتو چې په دې ابناکې يې د سوداگري ازادي د ډنمارک ابناگانو څخه څو چنده مهمه وه.

په ۱۸۸۱م کال کې د چيلي او ارجنټاين حکومتونه د متحده ايالاتو په منځگړيتوب موافقې ته ورسيدل. ددې موافقې (هوکرې) پر اساس د دواړو هېوادونو تر منځ پولې تثبيت او د ابنا بيطرفي (بې لوري توب) تضمين شوه. او په همدې توگه د ټولو هېوادونو لپاره ورڅخه دگټې اخستلو اجازه وشوه.

د نړۍ د ابناگانو ټوليز شمېر چې پورته نړيوال قوانين پرې تطبيق شوي، او ځيني يې د زيات سوداگريز ارزښت لرونکي هم نه دي؛ ډير زيات دي، چې يو شمېر زياتې يې د غرب الهند او شرق الهند ټاپوگانو ترمنځ ليدلې شو (۵: ۱۸۳-۱۸۹).

(۱.۶) جدول: دنړۍ غوره ابناگانې (۵: ۹۰).

گڼه	ابناگانې	اړوند هېواد	په ميل Mile سره يې عرض (سور)
۱	دوور	Dover انگلستان افرانسه	۲۱
۲	مېسينا	Messina ايټاليا	۲
۳	اوتراتو	Otranto ايټاليا اوالبانيا	۴۵
۴	سکاگيراک	Skagerrake ډنمارک اوناروی	۷۰
۵	کاتيگات	Kategat سوېډن اوډنمارک	۳۸
۶	شمال کانال	North Chanal انگلستان	۱۲
۷	سيسلي ابناگانې	Sicily ايټاليا اوتونس	۹۰
۸	باب المندب	Bab ul mandab حبشه او يمن	۲۰
۹	هرمز ابنا	Hormuz عمان او ايران	۴۰
۱۰	ملاکا	Malaca اندونيزيا	۲۵
۱۱	پالک	Palk هند اوسريلانکا	۲۵

۱۲	فارموسا ابنا	Formosa	فارموسا اوچین	۹۰
۱۳	تسوشیما	Tsushima	جاپان اوکوریا	۹۵
۱۴	تورس	Torres	استرالیا اونوی گیني	۹۰
۱۵	باس ابنا	Bass	استرالیا	۱۳۰

## ۲.۴.۶. اویزه سوداگری او کانالونه

کانالونه هغه نری اوبه دي چې دوه لوی اوبه سره نښلوي، او دوه وچې سره بېلوي . کانالونه د دوو کتلو اوبو د یوځای والي په موخه کیندل کېږي او د کشتیو د تگ راتگ لپاره د ابناگانو په خیر کارول کېږي .

هغه کانالونه چې د بحیرو (سمندرگیو) د پیوستون په موخه کیندل شوي دي په لاندې ډول یې په تفصیل سره روښانوو .

### ۱.۲.۴.۶. دسویز کانال

دسویز کانال دترافیکو د حجم له پلوه ډیر غوره گنل کېږي چې د جوړولو چارې یې په (۱۸۵۹) کال کې پیل او په (۱۸۶۹م) کال کې د گټې اخیستنې جوگه شو، په همدې توگه له (۱۸۷۵م) کال را وروسته برتانیه هم ددې کانال په اداره کې برخمنه وه . ددې کانال اوږدوالی (۱۰۳) میله پورې او عرض یې (۱۹۷) فته دی . ددې کانال منځته راتلو سره د اروپا دشمال غرب او هند ترمنځ د (۵۰۰۰) میلو په اندازه واټن راکم شو . په ۱۹۵۵م کال کې د سویز تر بحران او تړلو وړاندې د (۱۴۶۶۶) کشتیو په شمېر چې د (۱۱۵۷۵۶۳۹۸) ټنه وزن لېږدونکې وې، له دې کانال څخه تیرې شوې وې . چې له دې ډلې ۲۰ سلنه یې برتانیې او پاتې نورې یې نورو هېوادونو لکه ناروي (۱۶ سلنه) ، ایتالیې (۸ سلنه) او فرانسې (۷ سلنه) پورې تړاو درلود . همدارنگه ۲۰ سلنه یې په لایبریا او پانا مې پورې اړوندې وې .

د سویز کانال د سویز کانال د کمپنی په مرسته چې زیاتره پانګې یې فرانسې پورې تړاو درلود کیندل شوی . د دې کانال کېدونکې کمپنی ته دا کانال د ۹۹ کلونو لپاره په واک کې ورکړل شوی و ، چې له پیل له نېټې شروع تر ۱۹۶۸م کال پورې و . له دې نېټې وروسته یاد کانال د مصر هېواد په واک کې شو (۲۰: ۱۲۶، ۱۲۷).

البته د یادولو ده چې ددې کانال شتون پر انگلستان سربیره د ټولو اروپایي هېوادونو لپاره حیاتي ارزښت لري د سویز کانال کنوانسیون چې په ۱۸۸۸م کال کې په قسطنطنیه کې منځته راغی ، چې د ۹ هېوادونو لخوا لاسلیک شوی و . له دې کانال څخه ګټه اخیستنه د ټولو هېوادونو لپاره تضمین شوه ، پرته له دې چې د سولې او جنګ توغ یې پورته کړی وي . پر دې سربیره بیا هم انگلستان د مصر اداره د یو تحت الحمايه په بڼه له ۱۹۱۴-۱۹۲۲م کلونو پورې په غاړه واخیسته آن چې تر ۱۹۴۵م کال پورې یې خپلې لښکرې د هغې په غاړو کې وساتلې . د ۱۹۵۶م کال د جولای په میاشت کې د مصر حکومت دا کانال ملي اعلان کړو چې د ذیعلاقه (مصر او انگلستان) لورو ترمنځ د جنګ د پیدا کیدو لامل شو؛ چې ورسره سم کانال بند شو . د دې جنګ په پایله کې اروپایي سوداګریزو مالونو ته په ځانګړې توګه د نفتو په برخه کې زیات تاوانونه ورسیدل .

دا چې د سویز کانال ارزښت د اروپایي هېوادونو د اقتصاد لپاره مخکې تر مخکې معلوم و ، او د زیاترو هېوادونو د توقع پرته ، مصر وتوانیدو چې یاد کانال په ۱۹۵۷م کال کې بیا ځلې فعال کړي . او د اسرایلو پرته ټولو هېوادونو په اړه د ۱۸۸۸م کال کنفرانس د تطبیق وړ وګرځیدو .

په ۱۹۶۷م کال کې مصر د ملګرو ملتونو له هغو ناظرینو څخه چې اسرایلو ته یې له تیران ابنا څخه د عقبه خلیج په لور د کشتیو چلولو حق ورکړ؛ له مصر څخه د وتلو غوښتنه وکړه . چې په دې کار سره د عربو او اسرایلو تر منځ درېیم جنګ رامنځته شو او په پایله کې د سویز کانال په تړل کیدو تمام شو . باید یادونه وکړو چې دا ځل د کانال تړل کیدلو پایلې د ۱۹۵۶م په پرته ډیر زیاتې خطرناکې وې . د سویز کانال د اوږدو کلونو تړل کېدو وروسته یو ځل بیا په ۱۹۷۵م کال کې د ګټې اخیستلو لاندې راغی او مصر ددې د حق

العبور له درکه په ۱۹۷۷ م کال کې له ۵۰۰ میلیون ډالرو زیات لاس ته راوړي وو ( ۵ :  
۱۹۳، ۱۹۴) او (۲۰ : ۱۲۶، ۱۲۷).

#### ۶.۴.۲.۱. د پانامې کانال

د پانامې په هېواد کې د یوې اوییزی لارې د جوړېدو سوچ او هوډ تر ۱۶مې میلادې  
پېړۍ پورې رسېږي ، خو ددې اوییزی لارې د جوړېدو په پار لومړنۍ هڅې په ۱۸۸۰م کال  
کې دفرانسویانو په مشرۍ پیل شوې . ددې پروژې تر ناکامۍ وروسته چې د ۲۱۹۰۰۰  
کاریګرو په مرینه تمامه شوه ، وروستۍ پروژې ته د امریکایانو په وسیله دوام ورکړل شو  
او د ۱۹۰۰م کال په شاوخوا کې پای ته ورسېد. تر څو چې کانال تر ۱۹۱۴م کال د گټې لپاره  
پرانستل شو .

ددې ۲۷ کېلومتری کانال د جوړښت د زیاتو رېږو سره یو ځای و. په دې کانال کې د  
کار د بشپړېدو وروسته ( دفرانسویانو او امریکایانو په موده کې ) په ټولیزه توګه ۲۷۵۰۰  
وګړي مړه شوي وو .

د پانامې کانال هم د سویز کانال د ورته (مشابه) دلایلو له امله لکه د اوږدو  
مسافرتونو او د لګښتونو د مخنیوي له امله کیندل شوی . حال دا چې د جوړولو او فعال  
ساتلو لګښت یې د سویز کانال په پرتله څو وارې زیات ښودل شوی . له همدې امله و، چې  
د پانامې کانال ونه توانیدو چې د ماجیلان ابنا د تګ راتګ او لارې ارزښت په بشپړه توګه  
له منځه یوسي . سره له دې چې هغه کشتۍ چې له پانامې کانال څخه یې گټه اخیسته د  
ورځې په تیریدو سره مخ په زیاتیدو دی . په ۱۹۶۹م کال کې په ټولیزه توګه د ۱۳۱۵۰ په  
شمېر کشتۍ له دې کانال څخه تیرې شوې وې، چې د ۱۰۷ میلیون ټن په اندازه توکي یې  
لېږدولي وو . البته له دې کشتیو له ډلې ۱۲ سلنه یې د امریکا په متحده ایالاتو، ۱۱ سلنه یې  
په برتانیې ، اوپاتې ۷۷ سلنه کشتیو یې په ۳۹ هېوادونو پورې تړاو درلود. پته دې نه وې  
چې په ۱۹۷۶ م کال کې د ۱۲۲۸۰ په شمېر کشتۍ د ۱۱۷.۴ میلیون ټن په اندازه د محموله (

بار) توکو په لرلو سره د پانامې کانال څخه تیرې شوې وې چې د حق العبور عواید یې تر ۱۳۵ میلیون ډالرو پورې رسیدل.

د پانامې کانال په ۱۹۰۳م کال کې په هغه ځمکه چې د امریکا متحده ایالاتو په اجاره نیولې وه، وکیندل شو. دا ساحه چې د امریکا متحده ایالاتو تر کنترول لاندې وه، د ۱۰ میل په اندازه عرض (سور) او د (۵۰) میل په اندازه طول لري. دا کانال د معاصرې تکنالوژۍ څخه په گټې اخیستنې په مرتبه داره توگه جوړ شوی دی.

ددې کانال په بریالیتوب د چارو د تر سره کولو وروسته په اویزه سوداګرۍ کې یو غټ بدلون راغی، یوازې په ۲۰۰۵م کال کې د ۱۴۰۱۱ په شمېر چې په ټولیزه توگه یې د ۸،۲۷۸ میلیون ټن په اندازه توکي لېږدول له دې کانال څخه تېر شوي، دا داسې بڼې چې له دې کانال څخه په یوه شپه او ورځ کې نژدې ۴۰ کشتۍ تگ راتگ کوي.



(۱.۶) نقشه: د پانامې کانال.

[http://www.google.com.af/search?dcr=0&biw=1366&bih=598&tbn=isch&sa=1&ei=dEm3WsGZEoeB6ASgzbeICw&q=0.Q4fIRma\\_XPQ#imgcr=\\_7WTiIlWqT9NVM:&spf=1521961616228](http://www.google.com.af/search?dcr=0&biw=1366&bih=598&tbn=isch&sa=1&ei=dEm3WsGZEoeB6ASgzbeICw&q=0.Q4fIRma_XPQ#imgcr=_7WTiIlWqT9NVM:&spf=1521961616228)

## ۶.۴.۲.۲. د کیل کانال

ددې کانال د جوړښت چارې په ۱۸۸۷م کال کې پیل شوې او په ۱۸۹۵م کال کې یې د الماني قیصر (پاچا) دویم ویلهلم لخوا پرانسته وشوه. دا کانال له هماغه مهاله تر ننه پورې خو ځله تعریض شوی. دا اوبنۍ لاره تر ۱۹۴۸م کال پورې د دویم ویلهلم د پلار لومړي ویلهلم په نوم یادېدو. نن ورځ په نړیواله کشتۍ چلونه کې په انگلسي نوم یعنې Kiel Canal تر ګټې اخستنې لاندې دی.

د کیل کانال د المان په اشلسوویګ-هولشتاین ایالت کې د ۹۸ کيلومتره په اوږدو جوړ دی چې د شمال سمندرګی د ختیځ سمندرګی سره نښلوي او دنړۍ د ډیرو بېرو بار لرونکو اوبنیو لارو څخه دی. د روسیې او بالتیک سمندرګی د هېوادونو د اقتصادي عبتلتیا په پار د کشتیو تګ راتګ پکې په ۱۹۹۶م کال کې له ۴۸ ملیون ټن څخه تر ۲۰۰۵م کال پورې ۸۸ ملیون ټن پورې ورسېدو.

[https://fa.wikipedia.org/wiki/%DA%A9%D8%A7%D9%86%D8%A7%D9%84\\_%DA%A9%DB%8C%D9%84](https://fa.wikipedia.org/wiki/%DA%A9%D8%A7%D9%86%D8%A7%D9%84_%DA%A9%DB%8C%D9%84)

د کپل کانال چې د بالتیک سمندرګی او شمال سمندرګی د ډنمارک ټاپووزمې له ليارې سره تړي هم په اروپا کې د زیات ارزښت لرونکی دی، یاد کانال په ۱۹۱۴م کال کې د جرمني هېواد له لوري وکېندل شو، دغه کانال ۶۱ میله اوږدوالی لري او د سوق الجیشي موقعیت له پلوه د زیات ارزښت لرونکی دی. ټولو هېوادونو ته د بانډینۍ سوداګرۍ په موخه د وارسای تړون وروسته په یاد کانال کې اجازه ورکړل شوه. په ۱۹۳۶م کال کې د المان هېواد د وارسای تړون لغوه اعلان کړ او یوازې یې ملګرو هېوادونو لپاره ورڅخه د ګټې اخېستلو اجازه ورکړه، چې له دویمې نړیوالې جګړې وروسته یو ځل بیا یاد کانال د ټولو هېوادونو پر مخ پرانیستل شو (۲۰: ۱۲۷).



(۲.۶) نقشه: د کیل کانال

[http://www.google.com.af/imgres?imgurl=http%3A%2F%2F3.bp.blogspot.com%2F0ahUKEwiyvsyy94baAhWR\\_qQKHSP8BHwQMwg4KAAwAA&iact=mrc&uact=8](http://www.google.com.af/imgres?imgurl=http%3A%2F%2F3.bp.blogspot.com%2F0ahUKEwiyvsyy94baAhWR_qQKHSP8BHwQMwg4KAAwAA&iact=mrc&uact=8)

دا کانال چې په الماني کې د شمال-ختیځ (Nord - Ostsee Kanal) په نوم یاد NOK په لنډیز سره یادېږي، دنړۍ له بېرېو بار لرونکو مصنوعي اوبیزو لاور څخه دی او په ۲۰۰۷ م کال کې له ۴۳۰۰۰ څخه زیاتې کشتۍ ورڅخه تېرې شوي. چې دا شمېر په ۲۰۱۴ م کال کې دوه برابره بنودل شوی.

[https://fa.wikipedia.org/wiki/%DA%A9%D8%A7%D9%86%D8%A7%D9%84\\_%DA%A9%DB%8C%D9%84](https://fa.wikipedia.org/wiki/%DA%A9%D8%A7%D9%86%D8%A7%D9%84_%DA%A9%DB%8C%D9%84)

(۲.۶) جدول: د افریقا په شمال او منځني ختیځ کې دنړیوالو اوبیزو لارو جغرافیایي ځانګړنې (۳۷: ۲۰۲).

داوبیزې لارې نوم	کم پلنوالي یې په سمندري میل سره	اوږدوالی یې (په سمندري میل)	ژوروالی یې (په متر)	په یوه ورځ کې ورڅخه د تېرېدونکو کشتیو شمېر	دغواړې هېوادونه یې
د جبل الطارق تنګی	۱۰	۳۵	۸۰-۶۰۰	۱۵۰	اسپانیه او مراکش
دردانیل	۷۵،۰	۳۶	۴۹-۹۱	۶۰	ترکیه
بسفر	۳۳،۰	۱۷	۴۹	۵۰	ترکیه

باب المندب	۵،۱۰	۳۵	۱۲-۱۸۳	۵۵	دیمن جمهوریت، ایتوپیې او جیبوتي
دهرمز تنگی	۰،۲۱	۱۰۰	۷۶-۲۱۳	۸۰	ایران او عمان
سویز کانال	۱۷۸	۱۰۱	۱۶	۶۰	مصر
تیران تنگی	۰،۳	۷	۷۳-۱۸۳	له ۱۰ کم	مصر او سعودي عربستان

### ۳.۴.۶. اویزه سوداگری، بندرونه او ازاد بنارونه

یوه له هغو ستونزو څخه چې معمولاً په اویزه سوداگری کې د پام وړ ده د سوداگریزو موادو کم حجم دی. د بېلگې په ډول که چیرته یوه اندازه توکي له دومنیکا له جمهوریت څخه ډنمارک ته د لېږد مطلوب وي، او دا اندازه د کشتۍ د انتقالی ظرفیت څخه کمه وي، لازمه ده چې دا مالونه لومړی له دومنیکا څخه یو بل بنار لکه نیویارک ته، وروسته له هغې هامبورگ ته یوړل شي او وروسته ډنمارک ته ولېږدول شي. په ځینو حالاتو کې په نیویارک او جرمني کې د دې ډول اضافي لگښتونو منل او د گمرکي محصول تادیه کول د ملاحظې وړ دي. د دې ستونزي یوازینی د حل لاره په بندرونو کې د گمرکونو څخه د ترانزیتی مالونو معافیت دی. په همدې موخې د امریکا متحده ایالاتو په ۱۹۳۶ م کال د نیویارک په بندر کې د ستاټن (Staten) ټاپو یوه برخه ازاده سیمه (Free Zone) اعلام کړه. وروسته دا ډول سیمې د متحده ایالاتو په نیواورلین (New Orleans)، سانفرانسسکو، لاس انجلس او سیاتل (Seattle) بندرونو او د پورتوريکو په مایاگويز (Mayaguez) کې تاسیس شوي.

ازاد بندر (Free Zone) د یو بندر هغه سیمه گڼل کېږي چې په هغې کې د بیلا بیلو هېوادونو کشتۍ خپل توکي له قید او هر ډول محصول ورکولو پرته بار، بنکته او پورته کوي. په همدې توگه ازادې ساحې (Free Zone) هم هغه سیمې دي چې د بیلابیلو

سوداگریزو توکو د عَای پرخای کولو په موخه کارول کېږي، د نړۍ تر ټولو مهم ازاد بندر هانگ کانگ (Hong Kong) دی چې د چین، فلپاین، تایوان او د اسیا د جنوب ختیځو نور هېوادونو سوداگریز مالونه له هغه څخه د اروپا، امریکا او نړۍ هرې سیمې ته لېږدول کېږي. د طنجه او سنگاپور بندرونه هم همدا ډول ازاد بندرونه دي، په همدې توګه جبل الطارق هم د هغه په کم ارزښت سربیره یو ازاد بندر دی. په عدن کې ټول ازاد بندرونه، کنری (Canary) ټاپوګان، د پانامې پر کانال د کولون (Colon) بندر او د سویز پر کانال د پورت سعید بندر همداسې ازاد بندرونه دي (۲۰: ۱۳۵، ۱۳۶).

ازاد ښارونه (Free Cities) هم د همدې ډول موخو لپاره کارول کېږي. ددې ډول ښارونو شمیر په منځنیو پیړیو کې په اروپا کې زیات و، حال دا چې په معاصرو پیړیو کې دا ډول بېلګې کمې لیدل کېږي. په شلمې پیړۍ کې یې غوره بیلګه د دانزیک یا ګدانسک (Gdansk) ښار و، چې زیاتره اوسیدونکي یې جرمنیان وو، حال دا چې د سوداګرۍ له مخې د پولنډ لپاره د ارزښت وړ و، له همدې امله په یو ازاد ښار تبدیل شو. چې د ادارې لپاره یې عالي کمیشنر د ملتونو د ټولني لخوا ټاکل کیدو.

د فیوم (Fiume) ښار هم د ورته شرایطو لاندې راغلی و. ځکه چې ددې ښار زیاتره اوسېدونکي ایتالیويان وو. حال دا چې د یوګوسلاویایانو لخوا ترې ګټه اخیستل کیده، دې ښار په ۱۹۲۰م کال کې د یو ازاد ښار حیثیت غوره کړ، حال دا چې وروسته د ایتالیا یوه برخه شوه. مګر له ۱۹۴۵م کال را وروسته یې یوګوسلاویا پورې تړاو وموند. یوګوسلاویا په همدې ډول د تریست (Trieste) د ښار او بندر په ځمکه دعوه لرله، چې البته وروسته د هغې د شاوخوا په ګډون د تریست (Trieste) د ازادې سیمې په حیث د امریکایي او برتانوي لښکرو په وسیله ونیول شوه، د هغې هوکړې له مخې چې د امریکایي او برتانوي لښکرو (اشغالګرو لښکرو) او د یوګوسلاویا او ایتالیا حکومتونو تر منځ شوې وه، دا سیمه د دواړو هېوادونو تر منځ ویش شوه. چې ددې ویش پر بنسټ د تریست ازاد ښار ایتالیا پورې وتړل شو. البته د ایتالیا هېواد ژمنه وکړه چې تریست ښار به د یو ازاد بندر په توګه ساتي. اګر چې په دې اړه کوم رسمي تړون نشته، مګر بیا هم دا هوکړه لیک آن چې د

ډيفکتو Defacto په بڼه د ملګرو ملتونو لخوا منل شوی دی (۵ : ۱۹۷، ۱۹۸) او (۲۰ : ۱۳۵، ۱۳۶).

### ۴.۴.۶. په نړيوالو اوبو کې اوبيز ترانسپورت

نړيوال سيندونه هغو سيندونو ته ويل کېږي چې د هغې د اوبو اخیستنې حوزه د دوو يا څو ګڼو هېوادونو ترمنځ وي . له لرغونو زمانو راهيسې سيندونه د زيات حجم لرونکو توکو د لېږد رالېږد لپاره کارول شوي دي . د بېلګې په توګه په اروپا، جنوبي امريکا او داسې نورو سيمو کې په پخوا وختونو کې يې له سيندونو څخه آن چې له اوسمهال څخه زياته ګټه اخېستل کيده ، په ګڼو سيمو کې د حق العبور ورکول يو له هغو لاملونو څخه و چې له سيندونو څخه يې په ګټواخېستلو کې کموالی راوست، د بېلګې په توګه د سويسرلينډ او شمال بحيرې تر منځ راین سيند په جريان کې له ۳۰ څخه زياتو ځايونو کې حق العبور ورکولو چې ځينې وخت به ددې ډول حق العبور ورکولو اندازه د لېږدېدونکو توکو د ارزښت څخه زياته شوه.

د شيلډ (Scheldt) سيند لومړنی نړيوال سيند و، چې د خواوشا ټولو ګاونډيو هېوادو لپاره د استفادې په موخه وکارول شو. ددې سيند د بهېدو لاندینی برخه او خوله د انتورپ (Antwerp) بندر په ګډون په ۱۷ م پيړۍ کې د هالنډيانو لخوا د ټولو هېوادونو د حمل و نقل لپاره وټرل شوې . په (۱۷۹۲م) کال کې فرانسوي لښکرو هغه ونيولو او ورڅخه يې د ټولو ګاونډيو هېوادونو لپاره د ګټې اخېستلو اعلان وکړ.

د راین (Rhine) سيند پر لور د فرانسې د سرحدونو وړاندې توب هغه محدوديتونه چې له دې سيند څخه د ګټې اخیستنې په برخه کې موجود وو؛ له منځه يوړل، سره له دې چې يوه اندازه حق العبور په دې پړاو کې هم د خدماتي لګښتونو د بسنې په موخه اخېستل کيدلو، ترڅو چې په ۱۸۶۸ م کال د منهایم (Manheim) د کنوانسيون پر اساس د راین (Rhine) سيند څخه د ګټې اخېستلو ټول محدوديتونه لمنځه ولاړل . تر دې مخکې د ويانا کنفرانس چې په ۱۸۱۴م کلونو کې د ناپيلون له جنګونو وروسته په اروپا کې د سولې

راتلو په موخه دایر شوی و، په کې همداسې هڅه شوې وه ترڅو له نړیوالو سیندونو څخه د حمل و نقل لپاره د گټې اخیستلو ازادې تضمین کړي چې البته شلیډ، میوز (Meuse)، راین او مرستیالان سیندونه یې په کې شامل وو. دا ډول مقررات په دانیوب سیند له ۱۸۵۶ م کال وروسته، او د مرکزي افریقا په سیندونو له ۱۸۸۰م کال وروسته تطبیق شول. حال دا چې له لومړۍ نړیوالې جگړې وروسته د نړۍ ټول سیندونه په کې راوغښتل شول. په بله ژبه د پارس تړون چې په ۱۸۵۶ م کال کې یې کریمیه جنګونو ته د پای ټکی کېښود په دانیوب سیند کې یې کشتۍ چلول د ویانا کنګرې د مندرجاتو په پام کې نیولو سره تائید کړل (۵: ۲۰۱).

له دویمې نړیوالې جگړې وروسته یو ځل بیا د هغه په ګاونډ کې د سوسیالستي هېوادونو په منځته راتلو سره پرې محدودیتونه ولګول شول. حال دا چې له ۱۹۶۰ م کال را وروسته یو ځل بیا له درې واړو سیندونو څخه استفاده په تدریجې توګه زیاته شوه. په همدې ترتیب کله چې په ۱۸۸۵م کال کې د کانګو سیند حوزه د ټولو هېوادونو لپاره سوداګریزه ازاده سیمه اعلام شوه، د دې هېوادونو سیندونه هم د کشتۍ چلولو لپاره ازاد شول، په دې تړون کې د کانګو سیند او مرستیالانو سربیره یې د نایجر (Niger) سیند هم راوغښتي و. سره له دې چې د دواړو سیندونو د جریان منځنۍ برخه د لاندینۍ برخې څخه د څړوبو په وسیله بېلېږي، چې کشتۍ چلول په کې ستونزو سره مخامخ کېږي. په وروستیو تړونونو کې د مرکزي افریقا جهیلونو په ګډون نور سیندونه هم ازاد وګڼل شول. په ۱۹ م پیړۍ کې ددې ډول تړونونو نورې بېلګې له سیندونو څخه د ګډې گټې اخیستنې په موخه ولیدل شوې. په ۱۸۹۷ م کال کې د ایران او دهغه وخت ترکیې امپراتورۍ چې د عراق خاوره هم په کې شامله وه، تړون وکړ چې د شط العرب سیند څخه په ګډه توګه ګټه واخلي. په همدې توګه په ۱۸۴۸م کال کې د امریکا متحده ایالات او مکسیکو د ریوګرانډ (Riogrande) له سیند څخه د ګډې گټې اخیستنې موافقه وکړه. په ۱۸۵۱ م کال کې برازیل هوکړه وکړه چې د پیرو هېواد کشتیو ته اتلس سمندر ته د رسېدو په موخه په امازون سیند کې اجازه ورکړي، څو کلونه وروسته دواړو هېوادونو هوکړه وکړه چې له دې سیندونو او مرستیالانو څخه یې ټول هېوادونه کولی شي ګټه واخلي.

په همدې ترتيب ليدل کېږي په ۱۹ م پيړۍ کې يو شمېر زيات نړيوال سيندونه ټولو هېوادونو ته د گټې اخېستنې لپاره په واک کې ورکړل شول. د لومړۍ نړيوالې جگړې وروسته د وارسای تړون (۱۹۱۹م) په پايله کې د نړيوالو سيندونو په اړه ځينې عمومي مقررات او قوانين وضع شول، چې د هغې پر اساس الب (Elbe)، اودر (Oder) سيندونه او د دانيوب سيند د بهيدو پاسنۍ برخه ددې ډول سيندونو په ليکه کې راغلل. په همدې توگه له (۱۹۱۹-۱۹۲۰م) کلونو کې ځينې نور سيندونه لکه نيمين (Niemen)، وستولا (Vistula)، موروا، (Morava)، چکسلواکيا، تيسزا (Tisza) او پرت (Prut) سيندونه هم د نړيوالو سيندونو په ليکه کې وگڼل شول. پارس د سولې کنفرانس (۱۹۱۹-۱۹۲۰م) يو کميسون وگمارلو ترڅو په نړيوالو سيندونو کې د کيشتۍ چلولو د ازادۍ موضوع و ارزوي. کميسون په (۱۹۲۱م) کال کې په بارسلونا (Barcelona) کې جلسه وکړه او ديو کنوانسيون اساسونه چې له مخې يې د نړيوالو سيندونو څخه گټه اخېستنه تنظيمېده، طرحه شوه. بايد يادونه وشي چې ياده پريکړه يوازې له (۳۰) هېوادونو لخوا لاسليک شوه، ځکه نور هېوادونه لکه ايټاليا او انگلستان له دې امله چې د کيشتۍ چلولو وړ سيندونه يې نه لرل، او يا لکه د امريکا متحده ايالاتو چې پخوا يې دې ته ورته قراردادونه د گاونډيو هېوادونو سره لاسليک کړي وو؛ ياد سند لاسليک نه کړ.

د دوو نړيوالو جگړو په منځ پړاو کې د ټولو هېوادونو کيشتيو پرته له کوم تبعيض له دې ډول سيندونو څخه گټه اخېستله، سره له دې چې طرحه شوو بنسټونو له هغه څه سره چې په عمل کې ليدل کېدل په بشپړه توگه توپير درلود. د بېلگې په توگه د امور سيند چې د شوروی اتحاد او چين ترمنځ سرحد يې جوړولو يو نړيوال سيند و، په هغې کې کيشتۍ چلول د ۱۹۳۴م کال د تړون پر اساس ازاد و، حال دا چې په عمل کې دا ډول ازادې نه ليدل کيده. همدارنگه نورو ټولو هېوادونو وخت په وخت ځينې محدوديتونه لکه پر سيندونو د متحرکو پلونو جوړول او د حق العبور وضع کول؛ بنايي په اړه يې ممانعتونه رامنځته کړي (۵: ۲۰۱-۲۰۳).

## لنډيز

سره ددې چې په منځنيو پېړيو کې په اروپا کې سوداګري تر ډیره بريده کنترول او محدوده وه، خو ادم سمت د تيوري پر بنسټ بايد حکومتونو د بېروني سوداګري د ازادۍ او پرمختګ لپاره د سوداګرو مرسته کړې وای، چې ددې تيوري اغېزې په لومړي پړاو کې راڅرګندې شوې، بېروني سوداګري ته نسبي ازادې ورکړل شوه. انگلستان يوازینی هېواد و چې په ۱۹م پيړۍ کې يې ازاده سوداګري تشويقوله.

که څه هم د نړۍ پرمخ داسې هېوادونه شته چې په ټولو برخو کې پر ځان متکي وي او په بېروني سوداګري کې لاس نه لري. نو ویلی شو چې بېروني سوداګري د ټولو هېوادونو لپاره اړتيا ده. خو بېروني سوداګري هم دوه ډوله ستونزې زېږوي، يو دا چې هېوادونه په يو ځانګړي موقعيت کې راګېروي، دويم دا چې د سوداګري بشپړه ازادې که څه هم ناشونې ده خو لږ تر لږه غیر عملي وي.

د بېروني سوداګري د نښه پرمخ بېولو لپاره له دويمې نړيوالې جګړې وروسته هم هڅې کېدې په ۱۹۴۷م کال کې په جينوا کې د (GATT) تړون وشو چې د نړۍ تر نيمايي زياتو هېوادونو لخوا لاسليک شو. د سوداګري نړيوال مرکز (ITO) چې د (GATT) تړون په وسيله په ۱۹۶۴م کال کې تاسيس شوی د مخ پر وده هېوادونو سره مرستې کولې، چې په پايله کې يې اوس هېوادونه کولی شي د سوداګري په چارو کې اسانتياوې راولي، خو دا اسانتياوې په سوسيالستي هېوادونو کې نه وې، ځکه هلته سوداګري د حکومتونو په انحصار کې وه.

باندینی سوداګري د حکومتونو تر منځ د بېلابېلو ترانسپورتي وسايلو لکه هوايي، ځمکنيو او اوبيزو وسايلو په مرسته تر سره کېږي. په نړيواله سوداګري کې د چين اقتصادي چټک پرمختګ په نړيواله سوداګري کې په پرله پسې توګه پراختيا کړې ده.

داسې معلومېږي چې اوبيزه سوداګري تر ټولو ارزانه، مصوءونه او غوره سوداګري ده. په سوداګري کې ابناګانې او کانالونه ډير مهم رول لري. په دې ډول سوداګري کې د سويز کانال چې د ترافيکو د حجم له پلوه ډير غوره کانال دی چې په کېنډلو سره يې د اروپا د

شمال لوېديځ او هند ترمنځ سوداگريزې چارې غښتلې شوې . همدارنگه د پانامې کانال هم په نړيواله سوداگري کې غوره رول لوبوي چې په مرسته يې د شمالي امريکا ختيځې برخې او اروپا د امريکا لويديځو برخو او د جنوبي امريکا لوېديځو برخو سره ونښته . په همدې ترتيب د کيل کانال هم په نړيواله سوداگري کې رغنده رول لري .

## پوښتنې

۱. برتانيې د شمالي امريکا جنوبي سيمو ته ولې د نيو انگلينډ ايالت په پرتله زياته ترجيح ورکوله؟
۲. ادم سمت په کوم ډول سوداگري تينگار کولو؟
۳. بېرونی سوداگري کومې غټې ستونزې لري؟
۴. د سوداگري انحصاري بشپړه ستونزه په کومه پېړۍ کې وه په بېلگو کې يې وښايست؟
۵. په ۱۸۸۵م کال کې د کانگو حوزې تړون د کومو هېوادونو ترمنځ پر کومو موضوعاتو شوی و؟
۶. د GATT تړون کله، چېرته او پر کومو موضوعاتو شوی و؟
۷. ترکيې ابناگانې کومې او د طارق ابنا سره يې ارزښت پرتله کړی؟
۸. د کوچک کاینارجي تړون څنگه تړون و؟
۹. د سويس کانال د چالخوا او د کومې کمپنۍ په مرسته جوړ شوی؟
۱۰. د سويس کانال په کېندلو سره د کومو سيمو ترمنځ سوداگريزه پراختيا راغله؟
۱۱. د پانامې کانال چېرته موقعيت لري او د چالخوا کېندل شوی؟
۱۲. د پانامې کانال د کومو سيمو ترمنځ سوداگريز پول په بڼه دی؟
۱۳. د کيل کانال چېرته او د چالخوا کېندل شوی؟
۱۴. ازاد بندرونه يعنې څه؟
۱۵. په نړۍ کې د ازادو بندرونو غوره بېلگې کومې دي؟

۱۶- ازاد بنارونه په څه معنی دي؟

۱۷- د ازاد بنارونو بېلگې کومې دي؟

۱۸- نړیوال سیندونه کوم دي واضح یې کړئ؟

۱۹- د رایین سیند چېرته او په سوداګرۍ کې یې ونډه څنګه ده؟

۲۰- د میوز سیند ارزښت په سوداګرۍ کې واضح کړئ؟

## اوم خپرکی

### نړيوالې اړيکې او باندينی سياست

د- حکومتي واحدونو او نادولتي اساسونو ټولې متقابلې چارې او کړنې او همدارنگه د ملتونو ترمنځ چلندونو ته نړيوالې اړيکې وايي. کيدای شي ووايو چې له لرغوني يونان او هند څخه بيا تر منځنيو پېړيو او همدارنگه په نويو پېړيو کې د نړيوالو اړيکو په اړه نظريې ورکړل شوي دي، البته د ځينو هغو پوهانو په آند چې نړيوالې اړيکې د ملي واحدونو ترمنځ د اړيکو پر بنسټ تعريفوي، دا پدیده او مطالعه يې له ۱۶۴۸م کال راپدېخوا ښودلې .

ځينې وايي چې د نړيوالو اړيکو پدیده د شلمې پېړۍ په درېيمه لسيزه کې لومړی د امريکا په پوهنتون هارورډ (Harward) او کلمبيا کې د يوې پوهنتوني رشتې په ډول منځته راغله . او د دويمې نړيوالې جگړې وروسته يې خپل ځان ته ځانگړې بڼه غوره کړه.

د (۱۹۳۰م) کال را پدېخوا په دې برخه کې نظري ليد لورو باندي تعرضونه د پاملرنې وړ وگرځيدل او د نړيوالو اړيکو په يوې پايدارې ريشتي بدله شوه.

عینې د نظر خاوندان چې د حقوقي او سیاسي علومو د متفکرانو تراغېزې لاندې دي په دې آند دي چې په دې رشته کې د نظر ورکولو عناصر د ګروسیوس او بوفنداف حقوقپوهانو په اثارو او د اراسموس، سالي، ماکیاولي، هیوم او روسو په شان خپرونکو په خپرونو او همدارنګه د سیاستمدارانو لکه د بسمارک په یاد داشتونو کې لیدل کېږي.

دا ډول نړیوالې اړیکې له لومړۍ نړیوالې جګړې وړاندې تر زیاته په اروپایي کادرونو استوارې وې. او دهغه عصر غوره مسایل لکه مستعمرې، سوله او جګړه، تړون جوړونه او بلاک جوړونه، د کرکيچونو لمنځه وړل او نړیوال اقتصادي په برکې نیول. مګر له لومړۍ نړیوالې جګړې وروسته ددې جوړښت زوال پیل شو او د دوولسیزو په موده کې اروپا له دې کرۍ ووتله، او یو نوی بل نظم پر ملګرو ملتونو ټولني حکم فرما شو.

د نړیوالو اړیکو، نړیوال سیاست او باندیني سیاست توپیر په دې کې دی چې نړیوالې اړیکې د ملګرو ملتونو په برخه کې د حکومتونو د کړنو مجموعه او د موسیسو او غیر دولتي شرکتونو فعالیتونه هم په کې رانغښتي وي، مګر نړیوال سیاست د یو هېواد د کړنو رفتار او د نورو هېوادونو عکس العمل یا ځواب ویلو ته ویل کېږي. او په واقعیت کې د هېوادونو په کړنو محدود دی. حال دا چې باندیني سیاست د یو هېواد تصمیم نیونه د بېروني اړیکو په برخه کې ګڼل کېږي.

## ۱.۷. باندیني سیاست

د حکومتي تصمیم نیوونکو په وسیله له پخوا څخه یوه طرحه شوې ستراتیژي چې موخه یې د ټاکلو موخو لاس ته راوړل، د ملي ګټو په چوکاټ او په باندیني چاپیریال کې باندیني سیاست ګڼل کېږي. باندیني سیاست یو لړ ملي ګټو او موخو د تر سره کولو تامین او ټاکلو ته شامل دی. چې په نړیواله صحنه کې د هېوادونو لخوا تر سره کېږي.

همدارنګه کېدی شي باندیني سیاست د یو هېواد نوبت او یا د یو بل هېواد د کړنو پر وړاندې عکس العمل وي. باندیني سیاست د داخلي سیاست غځول دي.

د باندینې سیاست مفهوم په هر هېواد کې د تصمیم نېونې د ارزیابۍ، ترسره کولو او تدوین پورې تړلی وي، چې دهغه هېواد له ځانگړې دیدگاه څخه، د پولو خوا جنبه پیدا کوي. په بله ژبه باندینې سیاست د یو هېواد په داخل کې فرمول بندي کېږي او د ملي سیاست سره ژوندی او دوامداره تړاو لري. په حقیقت کې دیو هېواد باندینې سیاست د خپل مسوولیت په توگه تدوین او تنظیموي. دا ډول مسوولیت د هغو واکونو او تکالیفو پر اساس چې بنسټي قانون د باندینې سیاست او نورو هېوادونو سره د تړاو له مخې ټاکلي تر سره کېږي (۳۳ : ۱۴۷، ۱۴۸).

## ۲.۷. د نړیوالو اړیکو د پیدایښت انگیزې

ملتونو د نړیوالو اړیکو د منځته راوړلو غوره انگیزې په لاندې ډول ښودلي دي.

- ۱- دملگرو ملتونو دصحنې دوه قطبي کیدل او د دوو لویو نړیوالو ځواکونو (امریکا او پخواني شوروي اتحاد) اتومي او مسلح کیدنې رقابتونه.
- ۲- مذهبي، سیاسي، نژادي، نشنلیزم او د سیاسي مختلفو مکتبونو ایډیالوژیانې.
- ۳- د تکنالوژۍ پراختیا او پرمختیا.
- ۴- ملگرو ملتونو د هېوادو یو له بل سره اقتصادي، سیاسي، نظامي سازمانونو جوړول او یو ځای کیدل.
- ۵- د الیکټرونیکي علومو او ارتباطاتو خارق العاده پرمختگ.
- ۶- په ملگرو ملتونو او ټولو نړیوالو سازمانونو کې د خپلواکو هېوادونو د غړیتوب زیاتوالی.
- ۷- د وگړو زیاتیدل.
- ۸- تر سلطې لاندې ټولنو کې د ازادۍ غوښتنې غورځنگونو منځته راتگ.

۹- د دوو لویو ځواکونو د اتومي سلاحگانو لرلو له امله توازن، او دنړۍ د نورو قدرتونو تر منځ د سلاحگانو (وسلو) پرمختګ او پراختیا او د درېیم نړیوال جنګ ویره.

۱۰- د دوو نړیوالو جګړو منځته راتګ، سیمه ایزو جنګونه او ټول نړیوال اختلافات.

۱۱- د پرمختللو او غریبو هېوادونو د وګړو ترمنځ د ژوندنا انډولتوب (۲۰: ۱۶۰، ۱۶۱).

## ۳.۷. دنړیوالو اړیکو غوره تیوري ګانې

د نړیوالو اړیکو غوره تیوري ګانې په لاندې توګه دي.

### ۱.۳.۷. دنړیوالو اړیکو نظريې

دنړیوالو اړیکو تیوري ګانې کولای شو په ټولیزه توګه په لاندې ډول ډلبندي کړو.

#### الف. د همکارۍ نظريې

د همکارۍ د فرضیې پر اساس هېوادونو کړنې او اړیکې په کې شاملې وي. په دې برخه کې د ټولپالنې، په ګډه کار کول، یو د بل سره یو ځای توب او د سولې څیړنې اړیکې په کې شامل دي.

#### ب. د لانجو او جنجالونو نظريې

چې په کې د لانجو حل او د ځواکونو توازن نظريې شاملې دي.

#### ج. د ملګرو ملتونو د نظام نظريې

چې د سیستمونو او یو ځای توب تیوري ګانې په کې شاملې دي ( ۲۰: ۱۶۳).

## لنډيز

که څه هم نړيوالې اړيکې د ځينو په آند ډير لرغوتوب لري ، د دوی په آند نړيوالې اړيکې د لرغوني يونان او هند څخه راپيل او غزېدلې دي ، خو د ځينو په آند چې د نړيوالو اړيکو پدیده د ۲۰ مې ميلادي پېړۍ په درېيمه لسيزه کې د امريکا هارورد او کلمبيا پوهنتونونو کې د يوې پوهنتوني څانگې په توگه رامنځته شوه .

له نړيوالې جگړې مخکې د نړيوالو اړيکو غوره موضوعگانې ، مستعمره ، سوله ، جگړه ، تړون ، بلاک جوړونه ... او داسې نورې وې . مگر له لومړۍ نړيوالې جگړې وروسته ددې جوړښت زوال پيل شو .

نړيوالې اړيکې د نړيوال سياست او بانديني سياست سره ډير توپير لري او بايد چې يو د بل سره گډوډ نه شي او يو د بل پر ځای و نه کارول شي . يعنې په دې معنی چې نړيوالې اړيکې د حکومتونو د کړنو ټولگه ده او همدارنگه حکومتي او نا حکومتي موسيسو کړنې په کې رانغښتې وي .

د نړيوالو اړيکو منځته راتلو غوره انگيزې ډيرې دي ، خو ډيری يې د دوو لويو ځواکونو په اتومي وسلو نه سمبالښت ، مذهبي ، سياسي ، نژادي او دمختلفو نظريو مکتبونو جوړېدل ، د تکنالوژۍ پرمختگ او داسې نور وو .

نړيوالې اړيکې ځانگړې تيوريگانې لري چې د همکارۍ تيوري ، د لانجواو جنجالونو حل تيوري او د ملگرو ملتونو د نظام نظريي يې غوره او بنسټيزې وې .

## پوښتنې

۱. نړيوالې اړيکې په کومه معنی دي؟
۲. نړيوالې اړيکې د مضمون او د يوې بېلې څانگې په توگه لومړی ځل په کوم پوهنتون کې د پوهنتونې څانگې په توگه رامنځته شو؟
۳. تر لومړۍ نړيوالې جگړې وړاندې د نړيوالو اړيکو غوره موضوعگانې کومې وې؟
۴. د نړيوالو اړيکو، نړيوال سياست او بانديني سياست ترمنځ توپيرونه کوم دي؟
۵. د بانديني سياست مفهوم څه دی؟
۶. د نړيوالو اړيکو د منځته راتلو څو غوره انگيزې کومې دي؟
۷. د تکنالوژۍ، پراختيا او پرمختگ څنگه د نړيوالو اړيکو د منځته راتلو غوره انگيزه کيدی شي؟
۸. د وگړو زياتېدل څنگه د نړيوالو اړيکو د منځته راتلو غوره انگيزه کيدی شي؟
۹. د نړيوالو اړيکو له مخې د همکارۍ، تيوري واضح کړئ؟
۱۰. د نړيوالو اړيکو له مخې دلانجو او جنجالونو حل نظريې يعنې څه، واضح يې کړئ؟
۱۱. د نړيوالو اړيکو له مخې د ملگرو ملتونو د نظام نظريې په څه معنی دي واضح يې کړئ؟

## اتم خپرکی

### داطلاعاتو سیاسي جغرافیه

یو د لومړنیو کتابتونو له ډلې چې داطلاعاتو سیاسي جغرافیې په باره کې په لویديځه نړۍ کې خپور شوی دی، د انگلیسي محقق انتوني سمت د نړیوالو اړیکو کتاب دی، چې د “داطلاعاتو جیوپولیتیک: پر نړۍ د لویديځ فرهنگي سلطې څرنګوالی” ترسرلیک لاندې په ۱۹۸۰م کال کې په لندن کې په چاپ ورسېدو او فارسي ژبې ته هم اړول شوی دی.

په ۱۹۸۰م لسيزې کې سیاسي جغرافیې د نظامي او ټولنيزو مطالعاتو برخې ته لاره ومونده، د ۱۹۸۰م په لسيزه کې د اړیکو او اطلاعاتو نړیوالې صحنې ته د سیاسي جغرافیې د مفهوم بیا ځلې رانژدې توب، کیدای شي په سیاسي جغرافیې کې د پراخو بدلونونو او د نړۍ د سیاست په برخه کې داطلاعاتو او اړیکو ارزښت وپولو. په هغه مهال کې زیاتره ټینګار په خبري رسنیو، راډیو او تلوېزيوني کانالونو و، لکه چې د هغه مهال پنځو لویو خبري رسنیو (اسوشیتد پرس، یونایتدپرس، انټرنیشنال، فرانس پرس او تاس) د شمالي نړۍ په بڼه جوړونه کې غوره رول ولوبولو.

د اطلاعاتو سياسي جغرافيه د هېواد فضايي مطالعه ده چې د اطلاعاتو توليد ، وېش او لگښت د هغې د پولو جوړوونکو په عنوان حسابېږي . او په دې متحرکه فضاء کې د هر سياسي موجوديت د اغيز لرونکي په څير د اطلاعاتو د توليد ، توزيع او مصرف په برخه کې يو والی لري .

## ۱.۱.۸ د اطلاعاتو سياسي جغرافيه ځانگړنې

### ۱.۱.۸.۱ خوځښتوب

د اطلاعاتو سياسي جغرافيه تر ډيره د ځمکې فضاء څېړي چې د دوديزې ثابتې جغرافيه په پرتله د خوځښت لرونکې ده . نو نه شو کولای يوه ځانگړې بشپړه پوله اطلاعاتي – سياسي ویش بندۍ لپاره ترسيم يا وټاکو ځکه فضاء تل د بدلون او خوځښت په حال کې ده .

### ۱.۱.۸.۲ ځانگړې مرز بندي

د اطلاعاتو سياسي جغرافيه د سيمو پولې د دوديزې جغرافيه د ښکاره پولو برعکس د اطلاعاتو او خبرونو توليد ، توزيع او مصرف پر بنسټ رامنځته کېږي . په دې معنی چې د اطلاعاتو د توزيع ، لگښت او توليد مرکزونه د دنيا په سياسي ، ټولنيزو او اقتصادي معادلاتو کې اغېزمن او قانوني ټکي گڼل کېږي .

### ۱.۱.۸.۳ د اطلاعاتو د جريان لوری نيونه

د دوديزې جغرافيه برخلاف چې له شمال – جنوب ، شرق او غرب او دې ته ورته ډولو څخه تشکيل شوی وه ، د اطلاعاتو په سياسي جغرافيه کې زياتره پاملرنه شمال ، جنوب او مرکزپورې راټوله شوې ده . (۲۰ : ۵۰) .

## ۱.۸.۴. د اطلاعاتو سیاسي جغرافیې د څېړنې سیمې د اطلاعاتو د

### متخصصینو لپاره

۱- د اطلاعاتو د ملي، سیمه ایزو او نړیوالو جریانونو پلټل (څېړنه) او د اغیزمنو لاملونو پیژندل یې.

۲- د هېوادونو علمي رول په منځته راتلو کې د اغیزمنو سیمو او سرچینو او د وگړو د پیژندلو په برخه کې څېړنه او مطالعه کول.

۳- د هغو لارو په اړه مطالعه چې د پولو او انحصاري ځایونو بیرون اطلاعات لاس ته راوړي.

۴- د اطلاعاتي اخلاقو په اړه مطالعه کول د اطلاعاتو د تحمیل په مقابل کې د اطلاعاتو رواجول.

۵- د ټولني د مشرانو پر مهاجرت د اغیزمنو لاملونو د مودلونو پیژندل.

۶- د اطلاعاتي زده کړې د پرمختګ لپاره د لارو پیدا کول او ددې په لاس ته راوړلو کې د اسانتیاوو لپاره د انټرنیټ د محتوا جوړول (ایضاً: ۵۱).

## ۲.۸. اطلاعات او نړیوال توب

د اطلاعاتو د روابطو نړیوال توب په برسی کې گورو چې دا دوه پدیدې یو د بل سره دوه گونې رابطې لری له یوه لورې اطلاعات په نړیوال توب کې ځانگړی ځای او رول لري او له بله پلوه نړیوال توب اطلاعاتو ته لاس رسي کې د زیاتوالی د لامل په توگه ارزښت لري.

کیدای شي تعبیر کړو چې وگړي د اطلاعاتو په لرلو سره مشارکت او همکارۍ ته هڅېږي چې د هغې په پایله کې نړیوال توب د عینیت کیدو په حال کې دی. نړیوال توب هم پنخپله د اړیکو د پراختیا، چټکتیا، اسانتیا او هڅونې لامل گرځیدلی شي (۲۰: ۵۱).

## لنډيز

په ۲۰ مې ميلادي پېړۍ کې يعنې په ۱۹۸۰م کال کې سياسي جغرافيه په دې و توانېده چې نظامي او ټولنيزو خپرونو ته لاره پيدا کړي ، په هغه مهال کې تر ډيره ټينگار په خبري رسنيو کېدو لکه راډيو ، تلوېزيون او داسې نور .

د اطلاعاتو سياسي جغرافيه غوره ځانگړنې حرکت يا خوځښت ، يعنې د اطلاعاتو سياسي جغرافيه د ځمکې فضا څېړي چې تل د خوځښت په حال کې ده . همدارنگه د اطلاعاتو سياسي جغرافيه ځانگړې مرزبندي لري چې د بنکاره پولو بر عکس د اطلاعاتو او خبرونو توليد ، توزيع او مصرف پر بنسټ بڼه پيدا کوي .

همدارنگه د اطلاعاتو سياسي جغرافيه خپله پاملرنه تر ډيره بريده شمال-جنوب او مرکز پورې تړي . اطلاعات د نړيوال توب لپاره ډير حتمي دي دا دوه پديدې يو تر بله دوه اړخيزې اړيکې لري چې په لنډه داسې ويلی شو چې نړيوال توب په خپله د اړيکو د پيدايښت ، غزېدو ، چټکتيا او هڅونې لامل گرځي .

## پوښتنې

۱- د اطلاعاتو سیاسي جغرافیې په اړه لومړي ځل د چا لخوا تر کوم سرلیک لاندې کتاب لیکل شوی؟

۲- په ۱۹۸۰ م لسيزه کې د اړیکو او اطلاعاتو صحنې ته د سیاسي جغرافیې بیا ځلې ورنژدې توب د څه لامل شو؟

۳- په ۱۹۸۰ مه لسيزه کې د اطلاعاتو په برخه کې تر ډیره ټینګار په څه شي کېدو؟

۴- د اطلاعاتو سیاسي جغرافیې ځانګړنې کومې دي؟

۵- د اطلاعاتو سیاسي جغرافیې د څېړنې سیمې د اطلاعاتو د متخصصینو لپاره په څه معنی دي؟

۶- اطلاعات او نړیوال توب څه مفهوم لري؟

۷- اطلاعات د نړیوال توب لپاره څه ارزښت لري؟

۸- وګړي د اطلاعاتو په لرلو سره څنګه نړیوال توب ته رسېږي؟

۹- نړیوال توب اطلاعاتو ته څه اړتیا لري؟

۱۰- نړیوال توب د څه لامل ګرځي؟

## نهم خپرکی

### په نړۍ کې غوره سیاسي او اقتصادي ټولني

نن ورځ د نړۍ وګړي په دې آند دي چې سیمه ییز او نړیوال تړونونه د نړۍ د هېوادونو ترمنځ د اختلافاتو د پایښت لامل ګرځي. سره له دې چې متاسفانه اوس هم په نړۍ کې د هېوادونو ترمنځ مخالفتونه او ګرګېچونه شتون لري او یا دا چې د ځینو همکاريو پراختیا او پرمختیا هم د همدې مخالفتونو پر بنسټ را منځته شوې، د بېلګې په توګه د اروپایي همکارۍ تړون (OECC) چې له ۱۹۴۹م کال راپدېخوا یې د لوېدیځې اروپا هېوادونو د اقتصادي بیا را ژوندي کولو په برخه کې غوره رول درلود. حال دا چې ددې طرحې بنسټیزه موخه چې په ۱۹۴۷م کال کې د امریکا متحده ایالاتو د باندینو چارو وزیر جورج مارشال لخوا وړاندیز چې، د ځواکمنو متحدینو او په اروپا کې له اقتصادي پلوه پرمختللي هېواد شوروي اتحاد سره د سوېر جنګ لرو په تړاو وه.

په هر صورت له دویمې نړیوالې جګړې وروسته یو له ځانګړتیاوو څخه ددې ډول تړونونو رامنځته کولو لپاره په ټوله نړۍ کې لپاره هڅې وې، دا تړونونه بنایي د ځانګړو

موخو لکه اقتصادي ، کلتوري ، ټولنيزو او سياسي لپاره جوړ شوي وي ، مگر په ټوله کې ټول دا ډول تړونونه پورتنۍ يادې شوې ټولې موخې پالي .

په لنډو ويلى شو دا چې ددې ډول تړونونو په رامنځته کولو کې جغرافيايي عوامل هم غوره او اغېزمن رول لري ، نوله همدې امله دهغوی لوستل او پلټل په سياسي جغرافيايي کې د ارزښت وړ گڼل کېږي .

د نړيوالې سولې او امنيت ټينگښت او د سياسي اقتصادي او فرهنگي همکاريو رامنځته کول د بشراساسي اړتياوې او پخوانۍ هيلې دي .خو د نړيوالې سولې د ټينگښت لپاره هلې ځلې له يوه داسې بنسټ پرته چې دغه موخه په کې تحقق ومومي ناشونى وي .

په پخوانيو پېړيو کې نړيوالې اړيکې د دولتونو پر دوه يا څو اړخيزو اړيکو ولاړې وې که څه هم په ۱۹مه پېړۍ کې د نړيوالو همکاريو د تنظيم او انسجام په موخه د ويانا او برلين کنگرو له لارې ډېرې هڅې وشوې خو دومره مثبتې ونه برېښېدې بلکې يوازې د اروپا په لويه وچه کې محدودې پاتې شوې .

د بشري ټولنې له پرمختگ او د دولتونو ترمنځ د هر اړخيزو همکاريو اړتيا ته په پام سره د عادلانه اړيکو په چوکاټ کې د يوې رښتيني سولې او ثبات لپاره اړتيا ليدل کېده . په همدې اساس له لومړۍ نړيوالې جگړې وروسته د نړيوالې ټولنې د ټولو غړو په گډون يو نړيوال سازمان جوړ شو . ددغه سازمان چې د دولتونو ترمنځ د نړيوالې په موخه يې هڅې کولې په خپل جوړښت کې د ځينو نيمگړتياوو له امله ونه شو کړاى چې د دويم نړيوال جنگ د خونړي توپان مخه ونيسي . خو د ملتونو ټولنې له ماتې او نيمگړتياوو سره سره د يوه نوي نړيوال بنسټ د جوړېدو اړتيا له منځه لاړه نه شوه بلکې دوه برابره شوه . د دويمې نړيوالې جگړې گټونکو په دې باور چې د نړيوالې سولې او امنيت يوازې لار د يوه نوي بنسټ جوړول دي (د ملگرو ملتونو) سازمان يې جوړ کړ ، هغه بدلونونه چې د ملگرو ملتونو سازمان له تشکيل وروسته رامنځته شوي دي د دولتونو په داخلي نظام او نړيوالو اړيکو کې يې د پام وړ بدلونونه راوستي دي . ددې ترڅنگ چې د ملگرو ملتونو سازمان

مثبتې لاسته راوړنې لرلې ، بايد يادونه وکړو چې دغه سازمان عيني نيمگړتياوې هم لري چې له دې جملې د يو شمېر هېوادونو پر وړاندې د امنيت شورا دوه گونې چلن د نړيوال نا انډوله اقتصاد په مخنيوي کې پاتې راتلل د نړيوالو حقوقو د پلي کولو لپاره د کافي اجرايوي ضمانت نشتوالی او نور....

په هر حال د نړيوالو سازمانونو پدیده د معاصرې نړيوالې ټولنې له غوره برخو څخه يوه ده او داسې ورځ نشته چې خلک د ډله یيزو رسنيو له لارې د هغوی له فعاليتونو خبر نه شي .

## ۹.۱. د اروپا اتحادیه

### د اروپايي اتحاديي (EU) پيدايښت او تاريخچه

که څه هم د اروپايي اتحاد د جوړېدو په اړه عيني مؤرخين وايي، چې آن د روم امپراتورۍ پرمهال هم دا ډول فکر موجود و ، خو په دې برخه کې لومړنۍ عملي هڅه په ۱۸۱۵م کال کې مقدس اتحاد ( Holy alliance ) گڼل کېږي (۲۰۲:۳۴) .

د روم امپراتوري چې په مديترانې سمندرگي کې متمرکزه وه ، د څو دلايلو په لرلو سره نشو کولی چې د اروپا اتحاديي وړ تمثيل وکړي . دې دوه سياسي ادارو يو ډول جغرافيايي موقعيت نه لرلو. د روم په امپراتورۍ کې داسيا او افريقا ډيرې برخې ورگډې وې ، خو دالمان پراخې برخې ، سکندونيا ، سکاتلينډ او د اروپا ختيځې برخې پکې نه وې نغښتل شوې . د روم امپراتورۍ د زور او ځواک په مرسته پراختيا پيدا کړې وه ، د مرکزي ايالت لخوا اداره او کنټرولېده .

[https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87\\_%D8%A7%D8%B1%D9%88%D9%BE%D8%A7](https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87_%D8%A7%D8%B1%D9%88%D9%BE%D8%A7)

په ۱۹مه پېړۍ کې هم د يو شمېر پوهانو له خوا د اروپا د يووالي موضوع ډېره مطرح وه او په همدې ترڅ کې د اروپايي هېوادونو ترمنځ د سوداگريزې راکړې ورکړې په برخه کې

یوشمېرترونونه او هوکړه لیکونه هم لاسلیک شول چې له دې ډلې په ۱۸۶۰م کال کې د انگلستان او فرانسې ترمنځ د ازادې راکړې ورکړې تړون د یادولو دی (۲۰۲:۳۴).

د لومړۍ او دویمې نړیوالو جگړو تر سختو وړانیو وروسته د اروپا اتحادیې د جوړېدو لپاره انگېزې زیاتې شوې ، دا انگېزې د اروپا د بیا رغونې او په اروپا کې د بل شوني جنګ د لمنځه وړلو لپاره وې. دا ډول احساسات د فولادو او ډبرو سکرو ټولني په جوړېدو چې دالمان ، فرانسې ، ایتالیې او بنې لکس اتحادیې ( بلژیک ، هالنډ او لوگزامبورګ ) هېوادونو لخوا جوړه شوه ، چې دپارس تړون ۱۹۵۱م کې لاسلیک او د ۱۹۵۲م کال په جولای کې عمل ته راووته .

له لومړۍ نړیوالې جگړې وروسته دا ډول تړونونه د اقتصادي ټولنو په چوکاټ کې ترسره کېدل. په همدې لړ کې د گمرکي چارو د همغږۍ په موخه په ۱۹۲۱م کال کې د بلجیم لوگزامبورګ اقتصادي ټولنه رامنځته شوه. په ۱۹۹۴م کال کې د هالنډ په یوځای کېدو سره دغه ټولنه د بېنې لکس (Benelux) په نوم یاده او د پخوانۍ ټولني ځای ناستې شوه. خوله دویمې نړیوالې جگړې وروسته د اروپا جنګ ځپلي وضعیت او د شوروي په مشرۍ سوسیالیستي خوځښتونو د یوې منظمې اروپایي ټولني جوړېدو ته لار پرانېسته او دغه پلان یې یقیني کړ. بالاخره همدې موخې ته درسېدو په پار په نظامي برخه کې د شمالي اتلانتيک تړون یا ناټو سازمان جوړ شو. همدغه راز په اقتصادي او سیاسي برخو کې د اروپا د اقتصادي همکاريو سازمان او د اروپا شورا رامنځته شول.

په ۱۹۴۵م کال کې د سویډن فنلینډ او ناروي په نوبت د سکاندنویا په نوم ټولنه جوړه شوه چې له مخې یې د کارقوه په دې ټولنه کې ازاده وگڼل شوه (۲۰۲ : ۳۴).

په ۱۹۴۷م کال کې د انگلستان لومړي وزیر چرچیل المان او فرانسه د اروپایوالي ته وهڅول او ټول اروپایي هېوادونه یې په دې برخه کې همکارۍ ته راوبلل. د شیومن پلان ( schumann plane ) پربنسټ د اروپایي هېوادونو ترمنځ خبرې اترې پیل شوې.

په ۱۹۵۱م کال کې د بلجیم، لوگزامبورگ، هالنډ، فرانسې او ایټالیا په گډون اروپایي ټولنې د ډبرو سکرو او پولادو تړون لاسلیک کړ، چې دا کار د اروپا د یووالي په لور لومړنی گام وبلل شو.

د ۱۹۵۵ کال په جون کې د لوېدیځې اروپا د ډبرو سکرو او پولادو ټولنې د غړو هېوادونو د بېرونیو چارو وزیرانو په هغه کنفرانس کې چې په مسینا (messina) کې جوړ شوی و، د اروپا د بشپړ یووالي په موخه یو پرېکړه لیک تصویب کړ او همدغه راز یوې ځانگړې کمېټې ته دنده وسپارل شوه ترڅو د اروپا گډ بازار او اتومي بنسټ د جوړېدو په اړه یوه طرحه چمتو کړي. ځانگړې کمېټې د یوه کال په ترڅ کې تر دقیقې ارزونې وروسته طرحه چمتو او په ۱۹۵۶م کال کې یې اړونده مرجعې ته وسپارله (۳۴: ۲۰۲)..

د لوېدیځې اروپا د ډبرو سکرو او پولادو ټولنې د غړو هېوادونو د بېرونیو چارو وزیرانو په ۱۹۵۶م کال کې په خپله غونډه کې هغه اصول چې ځانگړې کمېټې چمتو کړي وو، د یادو دوه ټولنو په تړون کې د پیل نقطې په توگه وپېژندل شول. یاده طرحه د کار په موخه په بروکسل کې نړیوالې کمېټې ته وړاندې شوه او یادې کمېټې بالاخره د ۱۹۵۷م کال په مارچ کې طرحه بشپړه او د شپږو هېوادونو یعنی لوېدیځ المان، فرانسې، ایټالیا، بلجیم، لوگزامبورگ او هالنډ له خوا تر تصویب وروسته د ۱۹۵۸م کال په جنورۍ کې د اجرا وړ وگرځېده (ایضاً: ۲۰۳).

د لومړي تړون له مخې د (اتومي انرژۍ اروپایي) ټولنه تأسیس شوه. ددې سازمان د جوړېدو بنسټیزه موخه د هېوادونو ترمنځ د معلوماتو د شریکولو، اتومي انرژۍ او دراديو اکتیف صنعت په برخو کې د اسانتیاوو برابرول وو.

دویم تړون چې د روم تړون په نوم یادېږي او له لومړي تړون وروسته چې د ایټالیا په پلازمېنه روم کې لاسلیک شو، له مخې یې اروپایي ټولنه رامنځته شوه. یاد تړون شپږ څپرکي، ۲۴۸ مادې، درې ضمیمې او ۳۱ پروتوکولونه لري.

د اروپا اقتصادي ټولني له تاسيس وروسته په سياسي، اقتصادي او نظامي برخو کې د اروپايي ټولني د جوړېدو په موخه غړو هېوادونو خپلې هڅې چټکې کړې. په همدې لړ کې د ۱۹۹۱م کال د دسمبر په لسمه د هالنډ په ماسټريخت کې د اروپايي هېوادونو په گډون د يوه کنفرانس په ترڅ کې د اروپايي ټولني تړون (treaty of european union) لاسليک شو او د ۱۹۹۳م کال د نومبر په لومړۍ نېټه د اجرا وړ وگرځېد. ددې تړون ډېره برخه دروم له تړون څخه، چې په ۱۹۵۷م کال کې لاسليک شو، اخیستل شوې ده.

د ماسټريخت په تړون کې د اروپا اقتصادي ټولني بنسټيزې موخې داسې بيان شوي دي.

۱. د اروپا دوامداره اقتصادي او ټولنيز پرمختگ، اقتصادي يووالی او د گډ پولې واحد رامنځته کول.

۲. د گډ بهرني سياست او امنيت له لارې د نړيوال هويت خپلول.

۳. د گډ تابعيت پر بنسټ د غړو هېوادونو د اتباعو له حقوقو او گټو ملاتړ او ساتنه.

۴. د عدلي او قضايي جوړښت په برخه کې نږدې همکاري (۲۰۳ : ۳۴).

## د اروپا اتحاديې څرنگوالی

د اروپا اتحاديې تر ډیره یوه نړیواله ټولنه ده، د یو فدرال دولت په څېر د فوق ملي بین الدولتي عواملو د مختلط ترکیب څخه یو پیوند او څو رگه جوړښت دی. د اروپا د اتحاديې قوانین الزامي او جبري دي او د غړو هېوادونو په داخلي قوانینو تفوق او برتري لري.

د اروپا اتحاديې یوه اقتصادي - سياسي اتحاديې ده چې اوسمهال له ۲۷ اروپايي هېوادونو جوړه ده، چې نژدې ۵۰۰ ملیون وگړي لري. ځینې نور هېوادونه لکه آيسلنډ او کرواسي هم د اروپا اتحاديې د غړیتوب لپاره میلان لري. د اروپا اتحاديې سرچینه د اروپا اقتصادي ټولني ته چې په ۱۹۵۷م کال کې د روم هوکړه لیک په مرسته د شپږو اروپايي

هېوادونو ترمنځ تشكيل شوي وه ؛ رسپڼي. دغه ټولنه يوازې يوه اقتصادي ټولنه وه ، له هماغه مهال راهيسې د نويو غړو په زياتېدو سره د اروپا اتحاديې پراخه شوه .

په ۱۹۹۳م کال کې د ماسټر ريخت تړون د نننۍ اتحاديې د قانوني چوکاټ بنسټ کېښودو . دغې اتحاديې په ۱۹۹۹م کال کې گډپولي واحد د يورو (Euro) په نوم رامنځته کړ چې تر دې مهاله په ۱۹ هېوادونو کې دهغوی د ملي پولي واحدونو ځای نېوونکی شوی دی. ددې اتحاديې ۲۱ غړي د ناټو ټولني غړيتوب هم لري .

بېروني گډ سياست او امنيت د اروپا د درې گونو ستونو له ډلې دويمه ستن ده ، ددې اتحاديې ترمنځ په زياترو هېوادونو کې گمرکي تعرفې له منځه تللي . د اروپا اتحاديې د وگړو ترمنځ تگ راتگ د کارونو، پانگې اچونې او د مسافرتونو شونتياوې زياتې کړي دي .

د اروپا اتحاديې غوره ادارې له اروپايي شورا ، د اروپايي اتحاديې شورا ، د اروپا کميسيون ، د اروپا محکمه ، د اروپا پارلمان ، د اروپا مرکزي بانک او دمحاسباتو له ديو ان څخه عبارت دي .

له ۱۹۷۹م کال راپدېخوا ددې اتحاديې غړي د غړو هېوادونو د استازو په مرسته ټاکل کېږي ، په هرو پنځو کلونو کې پکې يو ځل ټاکنې کېږي ، چې ددې اتحاديې ټول غړي هېوادونه کولی شي پکې گډون وکړي او رايه ورکړي .

ددې اتحاديې چارې تر ډيره ټولنيز سياستونه تر پوښښ لاندې راولي . له اقتصادي سياسته نېولې تر بېرونيو ، دفاع ، کرنې او سوداگرۍ چارو پورې پکې تر سره کېږي . دځواک پراختيايې په بېلابېلو خواوو کې توپير لري . په ځينو حوزو کې اتحاديې د فدراسيون په څېر کرنې کوي ، د بېلگې په توگه په پولي ، کرنيزو ، سوداگرۍ ، چاپيريال ساتنې اقتصادي او ټولنيز سياست په مسايلو کې او په نورو حوزو کې لکه په بېرونيو چارو کې د يو نړيوال جوړښت په څېر ځواک لري .

[https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87\\_%D8%A7%D8%B1%D9%88%D9%BE%D8%A7](https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87_%D8%A7%D8%B1%D9%88%D9%BE%D8%A7)

برتانيه د ۲۰۱۶م کال د جون په ۲۳مه ديوې ټولپوښتنې وروسته له دې اتحاديې ووتله . او اوسني غړي يې اتریش، بلجيم، بلغاریه، کرواسي، قبرس، چک جمهوریت، دنمارک، استوني، فنلنډ، فرانسه، المان، یونان، مجارستان، آیرلنډ، ایتالیا، لتوانیا، لیتوني، لوگزامبورگ، مالت، هالنډ، پولنډ، پرتگال، رومانیه، سلواکیه، اسلواني، اسپانیه، او سوېډن هېوادونه دي. لکه په (۱.۹) نقشه کې چې يې غړي هېوادونه ښودل کېږي .



(۱.۹) نقشه : داروپا اتحاديې غړي هېوادونه.

[https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87\\_%D8%A7%D8%B1%D9%88%D9%BE%D8%A7](https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87_%D8%A7%D8%B1%D9%88%D9%BE%D8%A7)

## د اروپايي ټولنې موخې

د روم تړون د دويمې مادې له مخې د اروپايي ټولنې موخې په دې ډول بيان شوي

دي:

۱. د ګډ بازار رامنځته کول .

۲. د سوداګرۍ په برخه کې د يوې ګډې پالیسۍ ټاکل .

۳. د غړو هېوادونو ترمنځ ازاد تګ راتګ.
  ۴. د کرنې په برخه کې د یوې ګډې پالیسۍ ټاکل .
  ۵. د لېږد رالېږد په برخه کې د یوې ګډې پالیسۍ ټاکل .
  ۶. د ګډ بازار د پرمختګ په موخه د غړو هېوادونو د قوانینو همغږي کول .
  ۷. د کارګرانو د ژوند د کچې لوړولو په موخه د اروپا د پانګې اچونې مرستندویه صندوق جوړول.
  ۸. د ټولني د اقتصادي ودې په موخه د پانګونې لپاره د یوه اروپایي بانک جوړول.
  ۹. د اقتصادي پالیسیو همغږي کول او په غړو هېوادونو کې د تادیاتي بیلابیل ساتل .
  ۱۰. په بازار کې د سالم رقابت د تضمین په موخه د یوه سیستم رامنځته کول .
- په ۱۹۹۵م کال کې اروپایي ټولني ته د اتریش، فنلینډ او سویډن په راتګ سره د ټولو غړو ترمنځ د شنګن (schengen) تړون لاسلیک شو.
- د ۱۹۹۵م کال د شنګن تړون له مخې چې د اوه هېوادونو ترمنځ لاسلیک شو، د غړو هېوادونو ترمنځ په ازاد تګ راتګ هوکړه وشوه او ژمنه وشوه چې له کوم خنډ پرته به د خپلو خلکو پر مخ داخلي پولي خلاصې پرېږدي . وروسته نور هېوادونه هم له دې تړون سره یو ځای شول، چې تر ۲۰۰۸م کال پورې شنګن تړون ۱۵ غړي لرل. اتریش، بلجیم، ډنمارک، فنلینډ، فرانسه، المان، اېتالیا، یونان، لوګزامبورګ، هالنډ، ناروی، آیسلینډ، پرتګال، هسپانیه او سویډن د یاد تړون رسمي غړي دي (۳۴ : ۲۰۳-۲۰۵).

### د اروپا اتحاديې د جوړېدو تاریخي بهیر

له دویمې نړېوالې جګړې وروسته او هغه پېښې چې جنګ کې مخې ته راغلې او هغه تجربې چې په هغه مهال کې د اروپایي هېوادونو په وسیله احساس شوې، خو اروپایي هېوادونو لېوالتیا درلوده چې یو له بله سره مرسته وکړي ترڅو د نورو احتمالي سختو

جگړو له رامنځته کېدو څخه مخنیوی وکړي . له همدې امله شپږ و هېوادونو په ۱۹۵۲م کال د “ پولادو او ډبرو سکرو اروپایي گډ بازار ” بنسټ کېښود. هغوی غوښتل چې د پولادو او ډبرو سکرو چې دنظامي صنایعو لپاره غوره خام مواد وو ؛ دتولید په کار کې یو له بل سره مرسته وکړي . همدارنگه د دوی هڅه وه تر څو له همدې لپارې ددې منځه ونیسي چې یو هېواد بیا خپلې وسله خونې بیاسمبال کړي ، دا د اروپا اتحاديې په رامنځته کېدو کې لومړی گام و. دامرستې په ۱۹۵۸م کال کې نورې هم پراخې شوې او نور توکي ، خدمات او پانگه اچونې هم پکې راوغښتل شوې . وروسته دې ټولو مرستو د گډبازار نوم خپل کړ. په ۱۹۹۳م کال کې گډبازار د اروپا په اتحاديې واوښتو ، دامهال د غړو هېوادونولپاره ددې شونتیا برابره شوه تر څو وکړي شي په گډه توگه د بیروني سیاست په مسایلو کې اقدام وکړي . له هماغه مهاله تر ننه پورې ۱۵ نور هېوادونه هم داروپا اتحاديې غړي شول .

### داروپا اتحاديې په ۱۹۹۰ یمه لسيزه کې

په ۹۰ یمه لسيزه کې د اروپا په لویه وچه کې د پراخو بدلونونو او هغو اړیکو په اړه چې دې لوی وچې په نړیواله کچه ترسره کول شاهدیو. دسرې جگړې ترختمېدو او د کمونستي بلاک له ټوټه کېدو وروسته په دې لویه وچه کې پراخ بدلونونه منځته راغلل . د ۹۰ یمې لسیزې په لومړیو کې دبرلین دیوال ونړول شو، داروپا سیاسي وېش کم رنگه شواو کړنې له منځه ولاړې ، او ټول نړیوال دیوې واحدې او وپاشاهدان شول. اروپایي هېوادونو دشوروي اتحاد په ټوټه کېدو سره داسې شرایط برابرکړل چې دخپل بانديني سیاست د اولویتونوپه کې یې ټولپالنه راوسته او په همدې لسيزه کې اروپایي هویت بڼه بدله کړه . د ۱۹۹۱م کال په دسمبر کې دماستر رېخت تړون په لاسلیک کولو سره د اروپا اتحاديې جوړه شوه او د اروپایي ټولني ځای ناستې شوه. دماستر رېخت د تړون په لاسلیک کولو سره اروپایي اتحاديې د اروپایي شورا تر څارنې لاندې د دولتونو او هېوادونو له مشرانو متشکله شوه. د ماستر رېخت تړون داروپایي اتحاديې په تړون سره د اروپایي اتحاديې موسس تړون گڼل کېږي ، چې داروپایي ټولني د غړو هېوادونو د دولتونو د مشرانو له خوا د

۱۹۹۱م کال په دسمبر کې تصویب او په ۹ د فبروري ۱۹۹۲م کې لاسلیک شوه او د ۱۹۹۵م کال راپدېخوا واجب الاجرا شوه (ایضاً: ۲۰۳-۲۰۵).

## د اروپا اتحادیه په ۲۰۱۰ لسیزه کې

د اروپا اتحادیې د اروپا د ختیځ او جنوب پر لور د پراختیا پروگرام وروسته له خبرو له لارې رامنځته شو. په ۲۰۰۴م کال کې لس نور هېوادونه لکه لهستان (پولنډ)، مجارستان ، چک جمهوریت، اسلونی ، قبرس ، سلواکیا ، ستونیا ، لتوانیا او مالت د اتحادیې د شرایطو په منلو سره د ۲۰۰۴م کال د می په لومړۍ نېټه د دې اتحادیې سره یوځای شول ، چې له امله یې د اتحادیې د غړو شمېر ۲۵ ته پورته شو. د لسو ختیځو ، مرکزي او جنوبي اروپایي هېوادونو په یوځای کېدو سره د اروپایو والی تر پخوا ډیر زیات شو.

د ۲۰۰۷م کال له پیله بلغارستان ، او رومانیه ورسره یوځای شول او کرواسی ، مقدونیه ، البانیه او ترکیه هم په وروستي پړاو کې وو.

[https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87\\_%D8%A7%D8%B1%D9%88%D9%BE%D8%A7](https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87_%D8%A7%D8%B1%D9%88%D9%BE%D8%A7)

## ۲.۹. افریقایي ټولنه

افریقایي ټولنه (African Union(AU)) په ۲۰۰۱م کال کې د افریقا د یووالي سازمان او د افریقا اقتصادي ټولنې د یوځای کېدو په پایله کې رامنځته شوه. د یادې ټولنې مرکز د ایتوپیا په پلازمېنې ادیس بابا کې موقعیت لري. د افریقایي ټولنې تاریخ د افریقایي دولتونو ټولنې ته ورګرځي چې په پیل کې د یوه کنفرانس په کچه و، دغه کنفرانس دهغه مهال د غنا ولسمشر قوام نکرومه په نوبت په ۱۹۶۰مه لسیزه کې جوړ شوی و. له دې وروسته د افریقا د یووالي په موخه بل ګام په ۱۹۶۳م کال کې د ایتوپیا د وخت ولسمشر هایل سلاسی په هڅو د افریقا د یووالي ټولنې جوړول و. د یاد سازمان د جوړېدو اصلي موخه له افریقایي ولس څخه ملاتړ او د هغوی سیاسي ازادې وه، چې دا مهال لاد اروپایي هېوادونو د استعمار او بنکېلاک

په بند کې وو. دغه راز د افریقا د یووالي ټولني بله موخه، پر یوه سیاسي مرکز د ټولو افریقایي هېوادونو راټولول او متحد کول وو.

په ۲۰۰۲م کال کې د افریقا د یووالي سازمان پر اساسنامې له سره کتنه وشوه او په همدې کال کې د یوې غونډې په ترڅ کې چې د سویلي افریقا په دوربان ښار کې جوړه شوې وه، د همدې سازمان او د افریقا د اقتصادي ټولني د اتحاد په پایله کې افریقایي ټولنه تاسیس شوه. دغه ټولنه له مراکش پرته ۵۳ افریقایي غړي هېوادونه لري.

افریقایي ټولنه په لاندې پنځه اصولو ولاړه ده.

۱. د غړو هېوادونو بشپړه برابري.

۲. د نورو په کورنیو چارو کې نه لاسوهنه.

۳. د افریقایي هېوادونو ټاکلو پولو ته درناوی او نه بدلون.

۴. د خبرو، منځګړیتوب او جوړجاړي له لارې د افریقایي هېوادونو ترمنځ د ستونزو سوله ییز حل.

۵. د افریقایي هېوادونو لپاره د سیمه ییزو ځانګړنو ټاکل او د همکارۍ په موخه د سیمه ییزو جوړښتونو رامنځته کول.

دغه ټولنه د خپلو اوږد مهاله پلانونو په لړ کې په پام کې لري چې د افرو (Afro) په نوم ګډ افریقایي پولې واحد او افریقا له لویې وچې څخه د دفاع په موخه ځانګړی پوځ جوړ کړي (۳۴: ۲۱۹-۲۲۰).

د افریقایي ټولني غړي هېوادونه په دې توګه دي: الجیریا، انګولا، بنین، بوتسوانا، بورکینا فاسټو، بورونډای، کیپ ورد، کامرون، دمنځنۍ افریقا جمهوریت، چاد، کوموروس، کوټ ډی اوایر، دکانګو دموکراتیک جمهوریت، جیبوتي، مصر، استوایي کینیا، ایریتریا، ایتوپیا، ګابون، ګانا، ګامبیا، ګوینیا، کینیا، لېسوتو، لایبیریا، لیبیا، مدغاسکر، مالایي، مالي،

موریتانیا، موریتوس، مراکش، موزمبیق، نامیبیا، نایجر، نایجریا، کانگو جمهوریت، رواندا، عربو صحرا، ساوتومي او پرنس او سینګال. د یادولو ده چې مراکش په ۲۰۱۷م کال کې ددې ټولني غړیتوب ترلاسه کړی.

## ۳.۹. عربو ټولنه

د عربو اتحادیه یا د عربي هېوادونو ټولنه (Arab league) چې بشپړ نوم یې د عربو هېوادونو اتحادیه دی، په عربي ژبه کې ورته “الجامعه الدول العربيه” ویل کېږي، یو نړیواله سیمه ییزه اتحادیه ده چې غړي یې د اسيا جنوب لوېدیځ او د افريقا د شمال عربان دي. دا اتحادیه د ۲۲ عرب ژبې هېوادونو لخوا جوړه شوې ده چې لس هېوادونه یې افريقايي او نور ۱۲ هغه یې اسیایي دي.

د عربو ټولنه ۱۹۴۵م کال کې د اردن، سوريې، عراق، سعودي عربستان، مصر او یمن هېوادونو لخوا په قاره کې رامنځته شو. د عرب لیګ غړي سعودي عربستان، بحرین، عربي متحده امارات، سوډان، جیبوتي، کومور، سومالیه، فلسطین، اردن، مراکش، لیبیا، عراق، لبنان، سوريه، تونس، الجزایر، قطر، عمان، کویت، مصر، موریتانیا او یمن دي. پردې سربیره وینزوئلا، اریتره، برازیل او هند هېوادونه ددې ټولني ناظرین دي.

په عربي ټولنه کې ټول هغه عربي هېوادونه شامل دي چې له دویمې نړیوالې جګړې وروسته خپلواک شول. یاده ټولنه او سمهال ۲۲ غړي لري، چې په اسيا او افريقا کې پراته ټول عربي هېوادونه په کې شامل دي (۳۴: ۲۲۵).

په ۱۹۷۹م کال کې مصر اسرايلو سره د جورجاري او د دیوید کمپ له امله له دې ټولني ووبستل شو، ددې ټولني پلازمېنه له ۱۹۵۷ څخه تر ۱۹۷۹م کلونو پورې په قاهره کې و، چې د مصر هېواد د تعلیق کېدو له امله یې پلازمېنه تونس بنارته ولېږدول شوه. په ۱۹۸۹م کال کې د مصر هېواد بیا ځلې ددې ټولني غړیتوب ترلاسه کړ او پلازمېنه هم ورته بېرته ولېږدول شوه. (۵۳۷: ۱۳).

دا اتحادیه ۲۲ اصلي او ۴ ناظر غړي لري . د سوريې غړیتوب په یاده اتحادیه کې له ۲۰۱۱م کال له نومبر څخه راپدېخوا په ځوړند حالت کې دی .



(۲.۹) نقشه : د عرب هېوادونو ټولنې غړي .

[https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87\\_%DA%A9%D8%B4%D9%88%D8%B1%D9%87%D8%A7%DB%8C\\_%D8%B9%D8%B1%D8%A8](https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87_%DA%A9%D8%B4%D9%88%D8%B1%D9%87%D8%A7%DB%8C_%D8%B9%D8%B1%D8%A8)

د عرب لیګ د جوړېدو بنسټیزې موخې د عربي هېوادونو یووالی او په سیاسي ، اقتصادي ، فرهنگي ، ټولنیزه ، روغتيايي ، مخابراتي ، معلوماتي او قضايي برخو کې د خپل منځي همکاريو پیاوړي کول دي . همدا راز د سياسي فعالیتونو همغږي کول ، د خپلواکۍ او ملي واکمنۍ او د غړو هېوادونو د گټو ساتنه او دفاع هم د عربي ټولنې له موخو څخه دي .

د ټولنې غړو په ۱۹۵۰م کال کې ناټو ته ورته په خپلو کې یو دفاعي تړون هم لاسلیک کړ . په کلتوري برخه کې په ۱۹۴۷م کال کې د عربي ټولنې د غړو ترمنځ د یوه تړون له منځه د یو علمي کنفرانس جوړول او د محصلینو او استادانو ترمنځ اړیکې د ټولنې له موخو څخه گڼل کېږي .

دغې ټولنې په اقتصادي برخه کې هم مهم فعالیتونه ترسره کړي دي، چې له دې جملې د عرب پراختیایي بانک جوړول، د عربي سمندري شرکت پرايستل، د عربو د نفتو د نل لیکې شرکت جوړول او اقتصادي مالي کمپسيون جوړول د یادولو دي. په ۱۹۵۳م کال کې د سوداګریزې راکړې ورکړې په برخه کې د غړو ترمنځ یو تړون هم لاسلیک شو (۲۲۶: ۳۴).

## ۹.۴. د اروپا شورا

د اروپا شورا چې په انګلسي کې ورته Council of Europe وایي، د اروپا د یووالي لپاره ډیره پخوانۍ ټولنه ده؛ چې په ۱۹۴۹م کال کې جوړه شوې. د دې شورا بنسټ د وګړو په واکمنتیا، بشر حقوقو، د قانون پلي کولو او له فرهنګي همکاريو څخه ډګټې اخستنې پر پراختیا او غښتلتیا ایښودل شوی دی.

د اروپا شورا (Council of Europe) د هغه خوځښت لاسته راوړنه وه چې د یوې متحدې او یو موټي اروپا په منظور د دویمې نړیوالې جګړې وروسته کلونو کې پیل شو. دا ټولنه چې یوه مشورتي سیاسي ټولنه ده، په ۱۹۴۹م کال کې د لندن تړون په لاسلیک کولو سره چې د بنی لکس (Benelux)، ډنمارک، فرانسې، آیرلینډ، ایټالیا، ناروي، سوېډن او انګلستان هېوادونو په وسیله رامنځته شوه، له هغه مهال را وروسته ټولټال ۴۷ هېوادونه لري د مالټا، قبرس، ترکیې او یو شمېر د مرکزي او ختیځې اروپا هېوادونو هم د دې شورا غړیتوب ترلاسه کړ. پټه دې نه وي چې یاده ټولنه د اروپا اتحاديې (European Union) څخه په بشپړه توګه توپیر لري. د دې سازمان غوره ارګان د وزیرانو شورا ده چې د غړو هېوادونو حکومتونو ته د مشورې او تصمیم نېولو ځواک لري. پارلماني اسامبله چې د غړو هېوادونو د پارلمانونو استازي په کې ګډون لري او رییس یې د یو کال لپاره ټاکل کېږي. د دې شورا مرکز د فرانسې په ستراسبورګ (Strasborurg) ښار کې ځای لري. د دې ټولنې رسمي ژبې انګلیسي او فرانسوي دي. د دې شورا فعالیتونه د "بشر حقوقو اروپایي محکمې" په جوړولو سره د بشر حقوقو په ساحه کې دي. دې سازمان د اروپایي هېوادونو ترمنځ د

همکاریو او یووالي راوستو په موخه تر ننه پورې له ۸۰ زیاتو تړونونو په تصویبولو بریالی شوي دي (۴ : ۱۳۳، ۱۳۴).

د ۱۹۴۶ او ۱۹۴۷ م کلونو ترمنځ په اروپا کې بېلابېل سیاسي خوځښتونه رامنځته شول، چې په دې لړ کې د فدرالي اروپا ټولنه، د اروپایي لیګ ډله، د اروپایي متحده هېوادونو سوسیالیستي غورځنګ او د اروپا دیووالي لیبرالیست غورځنګ د یادولو وړ دي. د غوسازمانونو په ۱۹۴۸ م کال په لاهای ښار کې کنگره جوړه کړه چې اوسمهال د اروپایي شورا (کنګرې) په نوم یادېږي. په یاده کنگره کې یوه ګډه اعلامیه تصویب شوه چې څلور مهم اصول په کې په لاندې توګه بیان شوي دي.


۱- د اروپا متحد کول، ۲- د بشري حقونو د میثاق تصویب، ۳- د اروپایي محکمې جوړول ۴- د پارلماني اسامبلې (غونډې) جوړول.

د لاهای کنګرې د پرېکړو پر اساس د اروپا شورا تاسیس شوه او په ۱۹۴۹ م کال کې د دې شورا بنسټلیک په لندن ښار کې د غړو هېوادونو له خوا لاسلیک شو.

که څه هم په پیل کې د سازمان د واکونو پر سر د انګلستان، فرانسې او بلجیم ترمنځ د نظرتوپیر و، خو وروسته ستونزه حل شوه او په ۱۹۴۹ م کال کې د لسو غړو (فرانسې، آیرلینډ، بلجیم، ډنمارک، ایټالیا، لوګزامبورګ، هالنډ، ناروې، سویډن او انګلستان) له خوا د اروپا د شورا اساسنامه لاسلیک شوه (ایضاً: ۱۳۳، ۱۳۴)..

د دې شورا غړي هېوادونه لکه المان، اذربایجان، البانیه، اندورا، اتریش، ارمنستان، اسپانیه، ستونیا، سلواکیه، اسلوني، انګلستان، اوکراین، ایټالیا، ایرلینډ، ایسلنډ، بلجیم، بوسنیا او هرزه ګونیا، بلغاریه، پرتګال، ترکیه، چک، ډنمارک، روسیه، رومانیه، سان مارینو، سوېډن، سوېس، فرانسه، فنلنډ، قبرس، کرواسیا، ګرجستان، لاتویا، لوګزامبورګ، لهستان (پولینډ) لیتوانیا، لختن شټاین، مالت، مجارستان، مقدونیه، مولداویا، ناروی، هالنډ، او یونان چک جمهوریت، صربستان، موناکو او مونتنگرو او ۸۰۰ ملیون وګړي لري (۱۳ : ۵۴۱).

همدارنگه دامريکا متحده ايالات، کاناډا، واتیکان، مکسيکو او جاپان هېوادونه ددې شورا ناظرين دي . ددې شورا د ناستې ځای د فرانسې په ستراسبورگ کې دی ، او فرانسوي او انگلسي يې رسمي ژبې دي . تر ۲۰۱۲م کال پورې ټول ۴۷ اروپايي هېوادونه له بلاروس ، قزاقستان او واتیکان څخه پرته ددې شورا غړي گڼل کېدل . بلاروس او قزاقستان دبشر حقوقو د نقص په دليل سره ددې شورا د غړو سره نه دي يوځای شوي .



بنسټگر هېوادونه | وروستي غړي

(۳.۹) نقشه : داروپا شورا غړي

[https://fa.wikipedia.org/wiki/%D8%B4%D9%88%D8%B1%D8%A7%DB%8C\\_%D8%A7%D8%B1%D9%88%D9%BE%D8%A7](https://fa.wikipedia.org/wiki/%D8%B4%D9%88%D8%B1%D8%A7%DB%8C_%D8%A7%D8%B1%D9%88%D9%BE%D8%A7)

وروسته یونان په ۱۹۴۹، ترکیه په ۱۹۵۰، جمهوري فدرالي المان په ۱۹۵۱، اتریش په ۱۹۵۶، آيسلینډ په ۱۹۵۷، قبرس په ۱۹۶۱، سویس په ۱۹۶۳، مالت په ۱۹۶۵، پرتگال په ۱۹۷۶، هسپانیا په ۱۹۷۷، لېختن شتاین په ۱۹۷۸، سن مارینو په ۱۹۸۸ او فنلینډ په ۱۹۸۹ کال کې له دې شورا سره یوځای شول.

د یادونې وړ ده، چې په یاده شورا کې واتیکان یو او اسراییل دوه څارونکي غړي لري. د اروپا شورا درې څانگې لري لکه د وزیرانو کمیټه، پارلماني غونډه او سکرټریټ.

باید یادونه وکړو، چې د اروپا شورا داخلي جوړښت د نړیوال سازمان له داخلي جوړښت سره بشپړ توپیر لري. په زیاتره نړیوالو سازمانونو کې شورا او اسامبله د یوه ډیپلوماتیک کنفرانس بڼه لري چې د هېوادونو استازي په کې برخه اخلي او دا استازي له خپلو اړوندو هېوادونو څخه دستور اخلي، خو د اروپایي شورا د وزیرانو کمیټه او غونډه (اسامبله) د نړیوالو سازمانونو له اسامبلې او شورا سره ښکاره توپیر لري، ځکه یوازې د وزیرانو شورا عادي جوړښت لري او اسامبله د غړو هېوادونو له استازو څخه جوړه شوې ده.

۱- د وزیرانو کمیټه: د وزیرانو کمیټه د غړو هېوادونو د بېرونیو چارو له وزیرانو څخه جوړه شوې ده چې یو کلاسیک ډیپلوماتیک مقام گڼل کېږي. د وزیرانو کمیټې پرېکړې الزامي بڼه نه لري، خو د غړو هېوادونو له خوا تر تصویب وروسته لازمي دي.

۲- پارلماني اسامبله: پارلماني اسامبله د شورا مشورتي ارگان دی. دا چې د پارلماني اسامبلې غړي نه د دولتونو او نه د ولس استازي دي، یعنې د غړو هېوادونو دغه استازي د خپلو ولسونو له لوري د اروپا پارلمان ته ټاکل شوي نه دي، نو له همدې امله هغه اصول چې د اسامبلې استازو ته ټاکل شوي، دا دي چې اسامبلې ته باید د غړو هېوادونو له مقننه مجلسونو څخه استازي وټاکل شي.

په پارلماني اسامبله کې د څوکیو ونډه د هر هېواد د استازو د شمېر په تناسب ټاکل کېږي. په اسامبله کې د څوکیو وېش د برابری پر ډیپلوماتیک اصل نه دی ولاړ، بلکې دا وېش تر ډېره سیاسي برېښي چې نړیوال قدرتونه په کې زیاته برخه لري. وېش په لاندې ډول دی:

فرانسه، المان، برتانيا او ایټالیا هر یو ۱۸ څوکی.

هسپانیا ۱۲ څوکی.

ترکیه لس خوکی.

بلجیم، پرتگال، یونان او هالند هریو اوه خوکی.

اتریش، سویدن او سویس هریو شپږ خوکی.

ډنمارک او ناروی ته خلور خوکی.

آیرلینډ درې خوکی.

آیسلینډ، قبرس، لوگزامبورگ، مالت او لختن ستاین ته درې خوکی.

او سان مارینو ته دوه خوکی. ځانگړې شوي دي.

۳- سکرتریت: د اروپایي شورا سکرتریت له یوه منشي، دوه مرستیالانو او له یو شمېر نړیوالو کارکوونکو څخه جوړ شوی دی د شورا له خوا ترسره شوي مهم فعالیتونه یې په لاندې توگه دي:

په ۱۹۵۰م کال کې د بشري حقونو اروپایي تړون، په ۱۹۵۱م کال کې د اروپا د کرنیزې ټولنې جوړول، په ۱۹۵۷م کال کې د اختلافونو د سوله ییز حل تړون، په ۱۹۶۱م کې د اروپا د ټولنیز منشور تصویبول، په ۱۹۵۵ او ۱۹۷۷ کلونو کې د ترهگری ضد مبارزې په برخه کې د ډوبلین او سټراسبورگ تړونونه، په ۱۹۸۷م کال کې د شکنجې، جزاگانو او غیر انساني کړنو د مخنیوي تړون، په ۱۹۸۵م کال کې د معماري اثارو د ملاتړ تړون لاسلیک او په ۱۹۸۶م کې د نادولتي نړیوالو سازمانونو د حقوقي شخصیت پېژندنې تړون لاسلیکول د شورا له مهمو فعالیتونو څخه دي (۳۶: ۱۹۹، ۲۰۰).

## ۵.۹. لوېدیځې اروپا اتحادیه

د لوېدیځې اروپا اتحادیه چې په انگلسي کې ورته Western European Union وایي په ۱۹۴۸م کال کې د بروکسل د تړون په لاسلیک د پنځه لوېدیځو اروپایي هېوادونو (انگلستان، فرانسې، بلژیک، هلند او لوگزامبورگ) یعنی دپانگه لرونکو هېوادونو بلاک


لخوا د سوږ جنگ په اوږدو کې د چکوسلواکيا د ۱۹۴۸م کال په کودتا کې ستاينني شوروي ته په چکوسلواکيا کې دنه مداخلې له امله؛ دغه اتحاديه جوړه شوه.

[https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87\\_%D8%A7%D8%B1%D9%88%D9%BE%D8%A7%DB%8C\\_%D8%BA%D8%B1%D8%A8%DB%8C](https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87_%D8%A7%D8%B1%D9%88%D9%BE%D8%A7%DB%8C_%D8%BA%D8%B1%D8%A8%DB%8C)

بله موخه يې پر لوېديځ المان څارنه او د هغه هېواد په دويم ځلې له مسلح کېدو څخه مخنيوی و. ددې ټولني کلتوري او ټولنيز فعاليتونه په ۱۹۶۰م کال کې د اروپا شورا ته وسپارل شول، په داسې حال کې چې نظامي چارې يې ناټو ته وسپارل شوې. دا ټولنه اوسمهال زياته فعاله نه ده.

ددې ټولني نورې موخې په ختيځې، لوېديځې او مرکزي اروپا کې د بشر حقوقو او سولې خوندي کولو و. د ۱۹۹۰م کال په پسرلي کې ددې گروپ غړو هېوادونو په بن کې جلسه وکړه او پرېکړه وشوه، ترڅو د دموکراسۍ د تحکيم او د ازاد بازار د غښتلي کولو به همکاري کوي (۴: ۱۵۵).

د ۲۰۱۱م کال د جون په ۳۰مه دا اتحاديه رسماً منحل شوه. د لوېديځې اروپا اتحاديه په لومړيو کې د شوروي اتحاد د تهديد پر وړاندې دفاعي اتحاديه گڼل کېده، خو دشمالې اتلس (ناټو) د تړون د جوړېدو وروسته چې ټول غړي يې په هغې کې ورگډ شول، هغه چارې چې په لومړيو کې د لوېديځې اروپا په غاړه وې؛ دناتوپه غاړه شوې.



Members • Associate members • Observers • Associate partners

(۴.۹) نقشه: دلوبديخي اروپا ټولني غړي


<https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87%D8%A7%D8%B1%D9%88%D9%BE%D8%A7%DB%8C%D8%BA%D8%B1%D8%A8%DB%8C>

## ۹.۶. د مشترک المنافع ټولنه

د مشترک المنافع ټولنه یا د هم گټو هېوادونو ټولنه چې پکې ازاد هېوادونه گډون لري او ترډیره پورې د اقتصادي گډو علاکو پر بنسټ منځته راغلی. دا ټولنه په ۱۹۳۱م کال کې د ((دبرتانيې هم گټو هېوادونو)) په نوم د هغو هېوادونو په اړه چې نوي ازادۍ ته رسېدلی و د همکارۍ د پایښت او پر هغوی د انگلستان د نفوذ لپاره جوړه شوه، د هېوادونو ورځ تربلې د ازادۍ له امله ددې ټولني نوم هم بدليدو. په ټوله کې ددې ټولني غړي ددې ټولني سره دوه ډوله اړیکې لري، ځينې هېوادونه يې د انگلستان بادشاه یا ملکه دخپل هېواد د رهبر په توگه مني چې عمدتاً د هغوی حکومتي سيستم د ټولو اک په وسيله پر مخ بېول کېږي چې عمومي ټولو اک يې د انگلستان د بادشاه یا ملکې په وسيله ټاکل کېږي، دويمه ډله هغه هېوادونه دي

چې د انگلستان بادشاه يا ملکه د مشترک المنافع ټولني د ريسس په توگه په رسميت پېژني او ددې ډول هېوادونو حکومتي نظام جمهوري وي (۱۳: ۵۴۲).

د مشترک المنافع ټولنه (هم گټو هېوادونو اتحاديه) چې په انگلسي کې ورته Commonwealth of Nation وايي له ۵۴ ازادو هېوادونو څخه جوړه شوې ده، چې له موزمبيق او کامرون څخه پرته نور ټول يې د برتانيې مستعمره وو. دا هېوادونه د حکمې دکريې د وچې برخې ۳۰ سلنه زمکه او ۳۰ سلنه وگړي لري. ددې ارگان د هېوادونو د همکارۍ چوکاټ د سنگاپور د اعلاميې پر بنسټ چې په ۱۹۷۱م کال کې دبشر حقوقو، فردي ازادۍ، برابري، دموکراسۍ، ازادې سوداگري، نړيوالې سولې او څو اړخيزه همکارۍ لپاره يې بنسټ کېښودل شو.



(۵.۹) نقشه: مشترک المنافع (هم گټو) هېوادونه.

[https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87\\_%DA%A9%D8%B4%D9%88%D8%B1%D9%87%D8%A7%DB%8C\\_%D9%85%D8%B4%D8%AA%D8%B1%DA%A9%E2%80%8C%D8%A7%D9%84%D9%85%D9%86%D8%A7%D9%81%D8%B9](https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87_%DA%A9%D8%B4%D9%88%D8%B1%D9%87%D8%A7%DB%8C_%D9%85%D8%B4%D8%AA%D8%B1%DA%A9%E2%80%8C%D8%A7%D9%84%D9%85%D9%86%D8%A7%D9%81%D8%B9)

دغه ټولنه د ۵۴ خپلواکو هېوادونو د خپلې خوښې ټولنه ده، چې مطلق اکثريت هېوادونه يې د انگلستان پخوانۍ مستعمرې دي. د انگلستان بادشاه په سمبوليکه توگه ددې ټولني رياست پر غاړه لري، په داسې حال کې چې په عمل کې يې رياست يو نفر

سکرتر جنرال په غاړه لري او مرکز يې په لندن کې موقعيت لري. دا ټولنه سياسي اتحاديه نه ده او په همدې بنسټ انگلستان هيڅ ډول کنترول پر دې ټولني او يا يې پر غړو نه لري.

د کامنولټ اصطلاح د لومړي ځل لپاره په ۱۸۸۴م کال د لارډ روزبري Lard په Rosebery په وسيله په جنوبي استراليا کې د اديلايد ښار د کتنې پر مهال وکارول شوه. له ۱۸۸۷م کال را وروسته د برتانيې د لومړيو وزيرانو او د هغود استعمارلاندې هېوادونو لخوا کنفرانسونه جوړېدل. يو له دې کنفرانسونو څخه په ۱۹۲۶م کال کې په لندن کې جوړ شو چې د بالفور (Balfour) د اعلاميې په خپرولو پای ته ورسېد (دې اعلاميه د بالفور د اعلاميې سره چې په ۱۹۱۷م کال کې خپره شوې چې په کې برتانيې په فلسطين کې د يهودي دولت له تشکيل څخه خپل ملاتړ ښودلی و؛ توپير درلود). په دې اعلاميه کې ويل شوي و چې برتانيه او دهغې دومينين (Dommenion) هېوادونه يو له بل سره برابر حقوق لري او يو د بل په داخلي او بېرونيو چارو کې هيڅ ډول کنترول نه لري، سره له دې چې په دې ټولو هېوادونو خپله وفاداري د برتانيې د تاج و تحت ته وښوده او د برتانيې په مشترک المنافع ټولنه کې يو له بل سره راغونډ شول. د دې اعلاميې محتويات بالاخره په ۱۹۳۱م کال کې په عمل کې پياوړه شول او په دې توگه د برتانيې د مشترک المنافع ټولنه منځته راغله.

له دويمې نړيوالې جگړې وروسته برتانيه په ډيرې چټکۍ سره مخ په زوال وه، هېوادونه يو په بل پسې ازادۍ ته ورسېدل، او د دې ټولني غړي هېوادونه هم په کې ازاد شول. په ۱۹۴۹م کال کې د دې ټولني نوم هم د مشترک المنافع ټولني ته واوښت. برما په ۱۹۴۸م کال او عدن په ۱۹۴۷م کال کې هغه هېوادونه وو چې تازه ازادۍ ته رسېدلي وو او د خپلواکۍ اخېستلو وروسته دې ټولني سره يو ځای نه شول.

د تحت الحمايه او تحت قيموميت سيمو څخه مصر په ۱۹۲۲م، عراق په ۱۹۳۲م، اردن په ۱۹۴۶م، اسراییل په ۱۹۴۸م، سوډان په ۱۹۵۶م، کوېټ په ۱۹۶۱م، بحرين په ۱۹۷۱م، عمان په ۱۹۷۱م، قطر په ۱۹۷۱م او عربي متحده امارات په ۱۹۷۱م کال کې هغه هېوادونه وو چې د دې ټولني غړيتوب يې ونه منلو. د آيرلينډ جمهوريت وروسته له هغې چې په ۱۹۴۹م کال کې په جمهوريت بدل شو؛ له دې ټولني ووتو.

له ۱۹۵۰م کال راوروسته د هند د وړاندیز پر بنسټ غړو هېوادونو ته حق ورکړل شو چې د انگلستان بادشاه د کامنولټ درييس په توگه له منلو پرته هم کولی شو چې په دې ټولنه کې خپل غړيتوب وساتي. سربېره پردې چې ددې ټولنې په ۱۶ غړو هېوادونو ( انټيگوا بار بودا، بهاما، بليز، استراليا، کاناډا، جمیکا، نوی زیلانډ، پاپوايوگيني، سليمان ټاپوگانو، باربادوس، گرینادا، سنت کیتس و نیوس، سنت لوسیا، سنت وینسنت و گریناډین، ټولواوانگلستان) کې اوس هم د انگلستان بادشاه ددې دولتونو درييس په توگه منل شوی.

په ټوليزه توگه د نړۍ د نفوسو څلورمه برخه ددې ټولنې اړوند هېوادونو کې چې د نړۍ ۲۱ سلنه خاوره جوړوي او د ۱۶ سلنې په اندازه د نړۍ اقتصاد په واک کې لري؛ ژوند کوي.

ددې ټولنې يوازينی هېواد چې پخوا د انگلستان مستعمره نه و؛ موزمبيق دی چې په ۱۹۹۵م کال کې ددې ټولنې سره يوځای شو. د زمبابوی هېواد په ۲۰۰۳م کال ورڅخه ووتو، او د فيجي غړيتوب په ۲۰۰۶م کال کې د تعليق (ځورند) حالت کې شو.

ددې ټولنې تر ټولو غوره د تصميم نېولو مرجع ددې هېواد د حکومتونو درييسانو جلسه (Commonwealth Head Of Government Meeting (CHOGM) ده. چې هر کال کې يو ځلې ددې ټولنې په يو غړي هېواد کې د ايرېزي او په کې د نړۍ پر غوره مسایلو اوږدې خبرې کېږي.

ددې ټولنې لومړنۍ جلسه (ناسته) په ۱۹۷۱م کال کې د سنگاپور په بناړ کې او د ۲۲ مه جلسه يې د ۲۰۱۱م کال په اکتوبر کې د استراليا په پرت (Porth) بناړ کې شوې وه. هورې داسې و ترڅو ددې ټولنې د ۲۰۱۳م کال جلسه په سريلانکا، او د ۲۰۱۵م کال جلسه په موزمبيق کې وشي. د هراړې (Harare) په اعلاميه کې چې په ۱۹۹۱م کال کې لاسليک شوه، ددې ټولنې ژمنه پر دموکراسۍ او پر مناسبو او مطلوبو حکومتونو وه چې د تاييد وړ شوه. او

داسې پریکړه وشوه تر څو د هغو هېوادونو پر وړاندې چې ددې تصمیم پیاده کولو څخه سرغړونه وکړي، ددې ټولني د غړو هېوادونو له لوري به ورسره په ګډه کړنې کېږي.

ددې ټولني هغه غړي هېوادونه چې د انګلستان بادشاه ددوی په هېواد کې د دولت دریس په توګه نه پېژندل کېږي له بنگله دېش، بوتسوانا، برونای، کامرون، قبرس، ګامبیا، ګانا، ګینا، هند، کینیا، کریباتي، لیسوتو، مالاوی، مالیزیا، مالديو، مالتا، موریتس، موزامبيق، نامیبیا، ناورو، نایجریا، پاکستان، ساموا، سیشلز، سیرالیون، سنگاپور، جنوبي افریقا، سریلانکا، سوازیلینډ، تونګا، تانزانییا، ترینیداد و باګو، یوګندا، او وانواتو څخه عبارت دي (۴: ۱۵۴، ۱۴۶).

اوسمهال دویمه الیزابت ددې ټولو ۵۳ غړو هېوادونو ترمنځ د یووالي استازې ده. په دې اداره کې غړیتوب د سیاسي اتحاد په بڼه نه دی، او ددې ادارې د یوې مشرې په توګه د دویمې الیزابت منل، له برتانیې څخه د غړو هېوادونو د سیاسي پلوي په معنی نه دی.

له برتانیې پرته چې دویمه الیزابت خپله پکې حضور لري، ددې اتحادیې په نورو غړو هېوادونو کې استازي معمولاً د هغه هېواد د لومړي وزیر په وړاندیز او د دویمې الیزابت په خوښه ټاکل کېږي.

[https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87\\_%DA%A9%D8%B4%D9%88%D8%B1%D9%87%D8%A7%DB%8C\\_%D9%85%D8%B4%D](https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87_%DA%A9%D8%B4%D9%88%D8%B1%D9%87%D8%A7%DB%8C_%D9%85%D8%B4%D)

## ۷.۹. د ازادو مشترک المنافع هېوادونو ټولنه

د ازادو مشترک المنافع هېوادونو ټولنه هغه ټولنه ده چې په ۱۹۹۱م کال کې د شوروي اتحاد د ړنګېدو سره په یو وخت د سپینې روسیې د منسک په ښار کې د روسیې، سپینې روسیې، او اوکراین هېوادونو لخوا یې بنسټ کېښودل شو او د قزاقستان د المآت د بیانيې د ګټې پر بنسټ چې ۱۵ هېوادونو هغه لاسلیک کړی و؛ رسمیت یې پیدا کړ.

ګرجستان هم ددې ټولني سره په ۱۹۹۳م کال کې یوځای شو. د شوروي اتحاد د ړنګېدو له مخې له ۱۵ جمهوریتونو څخه یوازې د بالتیک حوزې هېوادونو یعنې استوني،

لاتویا او لیتوانی په دې ټولنه کې له ورګډېدو څخه ځان ګوښه کړ. ددې ټولنې مقر د سپینې روسیې په منسک ښار کې دی (۱۶: ۵۴۱).

دا ټولنه (Commonwealth of independent states (CIS)) د شوروي اتحاد د ږنګېدو په درشل کې د دسمبر په ۷ مه ۱۹۹۱م کال کې د شوروي اتحاد د ۱۱ پخوانیو جمهوریتونو په یو ځای کېدو سره منځته راغله، چې البته ځانګړې او ټاکلې موخې یې درلودې. په ټوله کې دې هېوادونو ویره درلوده چې یو له بله د بېلتون له امله یې ښایي اقتصاد هم سقوط وکړي.

د بالتیک بحیرې درې جمهوریتونو لکه استونیا، لتویا او لېتوانیا چې د یو څه وخت لپاره د شوروي اتحاد سره یو ځای او ځانونه یې د اروپایي هېوادونو له ډلې ګڼل؛ په دې سازمان کې یې له ګډون څخه مخ واړولو. ګرجستان چې داخلي جنګونو په کې پایښت درلود، یو وارې په ۱۹۹۳م کال کې ددې ټولنې سره یو ځای شو، مګر په ۲۰۰۹م کال کې یو ځل بیا له دې ټولنې بېل شو.

د مرکزي اسیا پنځه هېوادونه چې ددې سازمان د غړو ترمنځ د اقتصادي همکارۍ له سست پرمختګ څخه ناخوښي وو، د ۱۹۹۳م کال په جنوري کې د مرکزي اسیا هېوادونو ګډ بازار (Central Asia Commonwealth) یې جوړ کړ.

ددې سازمان د بریالیتوب زیاته هیله په راتلونکې کې نه لېدل کېده، خو په هر صورت په اوس مهال کې د ارمنستان، اذربایجان، بلاروس، قزاقستان، قرغزستان، مولدوا، روسیې، تاجکستان، او ازبکستان هېوادونه ددې ټولنې رسمي غړي دي او یوکراین او ترکمنستان ددې ټولنې غیر رسمي غړي دي. ددې ټولنې مرکز د سپینې روسیې د منسک په ښار کې دی (۴: ۱۳۵، ۱۳۶).

## ۹.۸. د فارس خلیج د همکاریو شورا

د فارس خلیج همکاریو شورا یا Cooperation Council of (Persian) Gulf هغه ټولنه ده چې د فارس خلیج جنوبي غاړو کې د پرتو شپږو هېوادونو لخوا په ۱۹۸۱م کال کې منځته راغله ، پلازمینه یې د سعودي عربستان په ریاض ښار کې ده . ددې ټولنې غړي د عربي متحده اماراتو ، بحرین ، سعودي عربستان ، عمان ، قطر او کویت څخه عبارت دي . دا ټولنه په کال کې یو ځلې عادي غونډه کوي او په اضطراري حالاتو کې د دوه یا زیاتو غړو هېوادونو په غوښتنه بنایي غونډه وکړي (۱۳: ۵۴۱) .

د فارس خلیج د همکاریو شورا چې په عربي کې ورته مجلس التعاون الدول الخلیج العربیه وایي ، لنډ نوم یې د خلیج همکاریو شورا دي . دغه شورا چې سیاسي – سوداگریز بلاک دی د فارس خلیج چاپېره هېوادونو او د سیمې عربي هېوادونو څخه جوړه ده ، چې غړي یې گډې ټولنیزې او اقتصادي یوځای والي په موخه جوړه شوې ده . بله مهمه موخه یې د غړو هېوادونو تر منځ تر ۲۰۱۰م کال پورې د یو پولې واحد رواجول و؛ چې ونه شو .

[https://fa.wikipedia.org/wiki/%D8%B4%D9%88%D8%B1%D8%A7%DB%8C\\_%D9%87%D9%85%DA%A9%D8%A7%D8%B1%DB%8C\\_%D8%AE%D9%84%DB%8C%D8%AC\\_%D9%81%D8%A7%D8%B1%D8%B3](https://fa.wikipedia.org/wiki/%D8%B4%D9%88%D8%B1%D8%A7%DB%8C_%D9%87%D9%85%DA%A9%D8%A7%D8%B1%DB%8C_%D8%AE%D9%84%DB%8C%D8%AC_%D9%81%D8%A7%D8%B1%D8%B3)

### د فارس خلیج د همکاریو شورا موخې

د داخلي نا امنیو پر وړاندې د غړو متقابلو همکاریو او مرسته .

د بیرونیو گواښونو پر وړاندې د غړو گډه همکاریو او مرسته .

په فارس خلیج کې د امنیت د ټینګښت لپاره هلې ځلې .

د غړو هېوادونو په بهرني سیاست کې همغږي .

د غړو هېوادونو په دفاعي سیاست کې همغږي .

اقتصادي همکاریو .

د غرو ترمنځ د گډ بازار رامنځته کول .

په صنعتي چارو کې همغږي .

په ټولنيزو او فرهنگي چارو کې همکاري ( ۳۴ : ۲۲۵ ، ۲۲۶ ) .

اوسمهال ددې شورا دغه شپږ غړي ( سعودي عربستان ، بحرين ، عربي متحده امارات ، قطر ، عمان او کويټ ) يو له بله سره همکار دي .

[https://fa.wikipedia.org/wiki/%D8%B4%D9%88%D8%B1%D8%A7%DB%8C\\_%D9%87%D9%85%DA%A9%D8%A7%D8%B1%DB%8C\\_%D8%AE%D9%84%DB%8C%D8%AC\\_%D9%81%D8%A7%D8%B1%D8%B3](https://fa.wikipedia.org/wiki/%D8%B4%D9%88%D8%B1%D8%A7%DB%8C_%D9%87%D9%85%DA%A9%D8%A7%D8%B1%DB%8C_%D8%AE%D9%84%DB%8C%D8%AC_%D9%81%D8%A7%D8%B1%D8%B3)

## ۹.۹ . د اسيا جنوب ختيځ هېوادونو ټولنه

د اسيا جنوب ختيځ هېوادونو ټولنه ( Association of Southeast Asian Nations )

ASEAN په ۱۹۶۷ م کال کې د بنکاک په ښار کې د اسيا د جنوب ختيځ هېوادونو د اقتصادي پراختيا د چټکتيا او د تبات په موخه تاسيس شوه ، او پلازمېنه يې د اندونيزيا په جاگرتا کې ده . د اندونيزيا ، تایلنډ ، سنگاپور ، فليپين او ماليزيا هېوادونه يې بنسټ اېښودونکي دي . همدارنگه د برونای ، کمبوديا ، لاوس ، برما ، او ويتنام هېوادونه هم ورسره يو په بل پسې يو ځای شول . نوې پاڼو اگينه هم له ۱۹۸۴ م کال راپدېخوا ددې ټولني ناظر په توگه په غونډو کې گډون کوي ( ۱۳ : ۵۳۸ ) .

د جنوب ختيځ اسيا هېوادونو اتحاديه چې زياتره د آسه ان ( Asean ) په نوم پېژندل کېږي ، د اسيا په جنوب ختيځ کې يوه نړيواله سياسي ، اقتصادي او فرهنگي ټولنه ده . دا اتحاديه د ۱۹۶۷ م کال د اکتوبر په اتمه د تایلنډ ، اندونيزيا ، ماليزيا ، سنگاپور او فليپين لخوا په ويتنام کې د کمونستانو د پراختيا او د يادو هېوادونو په داخل کې د غوغاگانو د مخنيوي په پار جوړه شوې وه .

د ۱۹۷۶م کال د ناستې وروسته دې ټولني تر ډیره د اقتصادي همکاريو سياست ته مخه کړه او هېوادونه (آن چې په خپله وېتنام کې کمونست رژیم) هم ددې ټولني غړي شو. ددې ټولني غړي کلني جلسې لري .

<http://tkg.af/%D8%A7%D8%AA%D8%AD%D8%A7%D8%AF%DB%8C%D9%87%DA%A9%D8%B4%D9%88%D8%B1%D9%87%D8%A7%DB%8C%D8%AC%D9%86%D9%88%D8%>

دغه ټولنه (Association of South Asian Nations(ASEAN)) د اسيا يوازينی ټولنه ده چې د امريکايي هېوادونو ټولني، د افريقايو والي ټولني او يا د عربو ټولني سره د پرتلني وړ ده. دا سازمان د ۱۹۶۷م کال د اگست په مياشت کې د اندونيزيا، ماليزيا، فلپين، تایلينډ او سنگاپور لخوا د تایلينډ په مرکز بنکاک کې جوړ شو. د بروناي هېواد ددې د ازادۍ وروسته په ۱۹۸۴م کال کې ددې سازمان غړي شو. ددې سازمان مرکزي دفتر په جاकारتا کې دی .

ددې سازمان بنسټيزه موخه په لومړيو کې د اسيا په جنوب ختيځ کې د کمونيزم د نفوذ مخه نېول و، تر هغې پورې چې د اسيا په جنوب ختيځ کې کمونستان په ۱۹۷۵م کال کې مسلط شول يوڅه کمو اقتصادي همکاريو د فعاليتونو پروسه يې په مخ وړله. له دې تاريخ وروسته دې سازمان په سياسي، ټولنيزو او کلتوري برخو کې خپلې کړنې گړندۍ کړې. دا سازمان چې اوس هم ځانگړې اساسنامه نه لري د يو شمير ځانگړو کمېټو څخه جوړ دی چې په مختلفو هېوادونو کې موقعيت لري .

اساسي ارگان يې د غړو هېوادونو د باندینيو چارو وزيرانو په کچه د سرانو جلسه ده چې له ۱۹۷۶م کال را وروسته هر کال په يو غړي هېواد کې دايره شوې ده. د سرانو لومړنی جلسه يې په ۱۹۷۶م کال کې په اندونيزيا کې او شلمه جلسه يې د الفبا په ترتيب سره په ۲۰۱۲م کال کې په کمبوديا کې دايره شوې وه .

په ۱۹۹۵م کال کې ویتنام هم ددې سازمان غړي شو، په ۱۹۹۷م کال کې د جنوبي کوريا، لاوس او برما هېوادونه او په ۱۹۹۹م کال کې کمبوديا او بالاخره په ۲۰۰۰م کال کې

شمالي کوريا هم ددې سازمان غړيتوب واخېست. اوسمهال لس هېوادونه لکه برونای، کمبودیا، اندونیزیا، لاوس، مالیزیا، برما، فلیپین، سنگاپور، تایلینډ او ویتنام ددې سازمان دایمې غړي دي. په داسې حال کې چې پاپوانیوگیني د مرستیال غړي په توګه په کې منل شوی دی. په اوسمهال کې دغه سازمان په ۴،۵ کېلو متر مربع ساحه کې د ۶۰۰ ملیون وګړو په ۱۸۰۰ ملیارد ډالرو ناخالصو کورنیو تولیداتو (GDP) او د ۸۵۰ ملیارد ډالرو په ارزښت ددې سازمان د غړو هېوادونو د باندینۍ سوداګرۍ په لرلو سره پایښت لري، چې په ګډه توګه د امریکا متحده ایالاتو، چین، جاپان، جرمني، فرانسې، برازیل، انګلستان او ایتالیې وروسته نهم نړیوال اقتصاد جوړوي. ددې سازمان سکرتر جنرال په ازادو سیالیو کې د پنځو کلونو لپاره ټاکل کېږي. د هند، چین، جنوبی کوریا، استرالیا او نوي زیلانډ هېوادونه ددې سازمان په ناستو کې د ناظرینو په بڼه ګډون کوي.

له سولې او ټینګښت څخه ملاتړ او عدالت، حکومت او قانون ته درناوی هغه موخې دي چې د ۲۰۲۰م کال لپاره په پام کې نیول شوي دي. ددې سازمان مشرانو په ۲۰۰۳م کال کې د آسیان امنیتي ټولنې، د آسیان په اقتصادي ټولنې او د آسیان په کلتوري-ټولنیزې ټولنې په جوړولو هوکړه کړې. په ۱۹۹۲م کال کې د آسیان ازادې سوداګرۍ سیمه Asean free trade area (AFTA) جوړه شوه او ۲۰۰۵م کال د جنوري په لومړۍ ورځ ګمرکي تعرفې په ۹۹ سلنه تولیداتو ددې سازمان په شپږو غړو هېوادونو (برونای، اندونیزیا، مالیزیا، فلیپین، سنگاپور او تایلینډ) له ۵ سلنې څخه کمې ته راښکته شوې، چې له هغې ډلې پر ۶۰ سلنه ددې تولیداتو ګمرکي محصول په بشپړه توګه له منځه تللی و، او په ټولو غړو هېوادونو (کمبودیا، لاوس، برما، او ویتنام) ګمرکي تعرفې د هغوی پر ۸۱ سلنه تولیداتو له پنځو سلنې څخه کمې ته راښکته شوې (۴: ۱۳۷، ۱۳۸).


۲۰۱۵م کال کې د اسیا جنوب ختیځ هېوادونو اتحاديې (Asean) لپاره د ځانګړي ارزښت لرونکی و، دوی پتیلې وه په همدې کال کې د اسیا جنوب ختیځ هېوادونو لس غړي د ګډ بازار او ټولنې په رامنځته کېدو سره ټولنیز غوره مسایل لکه امنیتي، فرهنګي او اقتصادي برنامې یو له بله سره شریکې کړي.

## ۹.۱۰. د سویلي اسیا د سیمه ییزې همکاری اتحادیه (سارک)

دا اتحادیه (South Asia Association for Regional Cooperation (SAARC)) چې په سیمه ییزه کچه غوره سازمان گڼل کېږي، د ۱۹۸۳م کال د اگست په میاشت کې د نیپال او بنگله دېش په نوبت جوړ شو. حال دا چې په دې موخه د سویلي اسیا هېوادونو د باندینو چارو وزیرانو ناستې په ۱۹۸۱م کال کې په کولمبو کې او په ۱۹۸۳م کال کې په نوي ډهلي کې جوړې شوې وې.

ددې هېوادونو مشرانو د ۱۹۸۵م کال په دسمبر کې په ډاکه کې ملاقات وکړ، ددې سازمان اوه غړي یعنې بنگله دېش، نیپال، هند، بوتان، پاکستان، سریلانکا او مالدیو هر یو د بېلابېلو خوشبینو سره خو په محتاطانه توګه ددې سازمان سره یوځای شول، ځکه دې هېوادونو په خپلو منځونو کې د پخوانیو اختلافاتو له امله کومه سیمه ییزه همکاري نه درلوده. سازمان دا چې د کولمبو پلان او یا Economic and Social Commission for Asia and Pacific (ESCAP) چې پورته یادو شوو غړو په هغې کې گډون درلود، ډیر ستر او د متعددو غړو لرونکی و؛ چې شته ستونزو یې په کې سر نه شورا پورته کولی (۴: ۱۳۹، ۱۴۰).

ددې سازمان پالیسي جوړوونکي د وزیرانو شورا وه؛ چې په کال کې دوه ځلې دایرېده، او د سکرتریت په گډون ۱۲ گونو بېلابېلو کمېټو د کړنو څارنه یې کوله. دغه سازمان د ۱۹۸۷م کال په جنوري کې د نیپال په مرکز کتمندو کې تاسیس شو، او یو بنگله دیشی دیپلومات یې د دوو کلونو لپاره د سکرتر جنرال په توګه ورته مشر وټاکلو. دغه سازمان د جوړېدو له لومړي کال څخه فعال و. پر کنوانسیونونو له جوړېدو سرېره د تروریزم او مخدره دواگانو سره د مبارزې، د خوراکي توکو او کنفرانسونو په جوړولو او د سیمه ییزو ستونزو د حل په اړه د علمي څېړنو ترسره کولو او بالاخره د سیاسي او اقتصادي همکاريو د یووالي جوړولو په ځانګړې توګه له ۱۹۹۱م کال راوړوسته وختونو کې فعاله وه.



### (۶.۹) نقشه : د سویلي اسیا د سیمه ییزې همکاری اتحادیه .

[https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87\\_%D9%87%D9%85%DA%A9%D8%A7%D8%B1%DB%8C%E2%80%8C%D9%87%D8%A7%DB%8C](https://fa.wikipedia.org/wiki/%D8%A7%D8%AA%D8%AD%D8%A7%D8%AF%DB%8C%D9%87_%D9%87%D9%85%DA%A9%D8%A7%D8%B1%DB%8C%E2%80%8C%D9%87%D8%A7%DB%8C)

ددې ټولني بنسټيزې موخې د ملگرتيا د روحيې غښتلي کول، باور او تفاهم او همدارنگه د ژوند د تامين لپاره هڅې کول او بالاخره د فرهنگي، ټولنيزې او اقتصادي لارې د اسیا د جنوب وگړو د ژوند کچې لوړول بنودل شوي دي . په دې سازمان کې همکاري د هېوادونو ترمنځ پر نسيپونو ته په درناوي، ځمکنی تمامیت، سیاسي ازادۍ او غړو هېوادونو په داخلي چارو کې د نه لاس و هني پر بنسټ ولاړه ده .

د سارک (SAARC) سکرتريت د کتمندو په ښار کې موقعیت لري . سکرتريجنرال د غړو هېوادونو د وزیرانو شورا له خوا د درې کلونو لپاره د الفبا په ترتیب سره ټاکل کېږي . سکرتريجنرال اوسمهال نژدې اوه مرستیالان لري چې د هر غړي هېواد څخه یو یو دی . ددې هېوادونو د مشرانو جلسې له ۱۹۸۵م کال را وروسته په ترتیب سره په ډاکه ، بنگلور ، کتمندو ، اسلام آباد ، ماله ، کولمبو ، ډاکه او نوي ډهلي کې تر سره شوي دي .

په دې سازمان کې د افغانستان دايمي غړیتوب د ۲۰۰۶م کال د اگست میاشتې ددې سازمان غړو هېوادونو د باندینو چارو وزیرانو په ناسته کې چې په بنگله دېش کې وشو ؛ تایید شو . چې په اړه یې وروستی تصمیم د ۲۰۰۷م کال د اپریل په میاشت کې په هند کې ونېول شو .

په ټوليزه توگه ددې سازمان ټول غړي د افغانستان په گډون د ۱۵ سلنې کرنيزې ځمکې ، او د نړۍ د ۲۳ سلنه نفوسو په درلودلو سره په نننۍ نړۍ کې غوره رول لري . سره له دې چې يوازې دوه سلنه ناخالصه داخلي توليد (GPD) او ۲۰۱ سلنه نړيواله سوداگري دې هېوادونو پورې تړاو لري . ددې سازمان د اساسنامې مطابق ، ددې هېوادونو د مشرانو غونډې يا ناستې هر کال بايد په يو غړي هېواد کې جوړې شي ، مگر عملاً دا ډول غونډې په يوه اوږده وقفه يي موده کې ترسره شوې دي . لومړنۍ د مشرانو ناسته يې په بنگلې دېش کې په ۱۹۸۵م کال کې او ۱۷مه يې په ۲۰۱۱م کال کې په مالديو هېواد کې جوړه شوې وه . پته دې نه وي چې سربېره پردې سازمان څلور هېوادونو (بنگلې دېش ، بوتان ، هند او نيپال) د دوی ترمنځ د همکارۍ د پراختيا په پار په ۱۹۹۶م کال کې د South Asian Growth Quadranl (SAGQ) او د ۲۰۰۳م کال په دسمبر کې بيا افغانستان ، پاکستان او د مرکزي اسيا ځينو جمهوريتونو د دوی ترمنځ د همکارۍ د پراختيا په موخه د Sub Regional Economic Cooperation in South and Central Asia (SECSCA) ټولنه جوړه کړه .

د ۱۹۹۳م کال را وروسته د غړو هېوادونو ترمنځ د گمرکي امتيازي تعرفو په برخه کې ترتيبات ونيول شول . سره له دې چې ددې سازمان د ځينو غړو ترمنځ اختلافاتو شتون درلود ؛ ناظرينو د پام وړ متوقعه پايلې په کې لېدلې . دا چې د هند هېواد ددې سازمان يو ستر هېواد گڼل کېږي ، په راتلونکې کې ددې سازمان په برياليتوب کې يې رول څخه سترگې نه شو پټولی . ددې سازمان بل غړی پاکستان دی چې د هند سره يې د سيالۍ له امله ددې سازمان لپاره په سيمه ييزه کچه ستونزه زېږولې دي . پاکستان په ۱۹۹۷م کال کې اعلام کړه چې غواړي يوه سيمه ييزه واقعي گروه بندي د جنوبي اسيا د ازادې سوداگري په نوم South Asian Free Trade Area ( SAFTA) تاسيس کړي . ددې سازمان د تاسيس په برخه کې توافق ، په ۲۰۰۴م کال کې په اسلام آباد کې ددې هېوادونو د مشرانو په ۱۲مه غونډه کې رامنځته شو چې پرېکړه شوې وه د ۲۰۰۶م کال له جنوري به عملي شي . د استراليا ، چين ، د اروپا اتحاديې ، ايران ، موريشس ، ميانمار ، جنوبي کوريا او د امريکا متحده ايالات په دې اتحاديې کې د ناظرينو په څېر غړيتوب لري ( ۴ : ۱۳۹ ، ۱۴۰ ) .

د سویلي اسیا د سیمه ییزې همکارۍ سازمان د جوړېدو وړاندیز په ۱۹۷۰م لسیزه کې د بنگله دېش د ولسمشر ضیا نور رحمان له خوا وشو. د بنگله دېش دغه وړاندیز په ۱۹۸۳ م کال کې د کولمبو په غونډه کې د هند، پاکستان او سریلانکا له هرکلي سره مخ شو. د همدې کال په اګست میاشت کې د نوي ډیلي په سرمشریزه کې د بنگله دېش، سریلانکا، هند، پاکستان، نیپال، مالديف او بوتان هېوادونو له خوا د سارک سازمان د جوړېدو اعلامیه لاسلیک شوه او غړو هېوادونو هوکړه وکړه چې په لاندې پنځو برخو کې به په ګډه همکاري کوي.

۱. دکرنې او کلیوالو سیمو پراختیا.

۲. اړیکې، علم، ټکنالوژي او هوا پېژندنه.

۳. خلکو ته روغتيايي خدمات.

۴. ترانسپورت.

۵. د انساني سرچینو لوړول.

افغانستان په ۲۰۰۵م کال کې د سارک سازمان څارونکې غړی شو او په ۲۰۰۷م کال کې یې بشپړ غړیتوب ترلاسه کړ.

امریکا په ۲۰۰۵ او چین په ۲۰۰۶م کال کې او دغه راز جاپان، سویلي کوریا او اروپایي ټولنه هم په سارک کې څارونکي غړي شول.

د سارک سازمان جوړښت ډېر ساده دی او یوازې د غړو هېوادونو د مشرانو او پرونیو چارو وزیرانو په کچه یو کنفرانس او همدا راز یو سکرتریت لري، چې د نیپال په کتمندو ښار کې دی.

د سارک سازمان په ۱۷مه سرمشریزه کې د غړو هېوادونو ترمنځ یو هوکړه لیک لاسلیک شو چې له مخې یې په سیمه کې په ګمرګي تعرفو کې کموالی راغی. همدا راز د

سارک په ۱۲ مه سرمشريزه کې چې په ۲۰۰۴م کال په اسلام اباد کې جوړه شوې وه، د سويلي اسيا د ازادې سوداگرۍ تړون (سفتا) لاسليک شو او په ۲۰۰۶م کال کې د اجرا وړ وگرځېد.

په ۲۰۰۵م کال کې غړو هېوادونو د يوه پولي صندوق پر جوړولو هم هوکړه وکړه او د صندوق د چارو د پرمخ بيولو لپاره د يوې ځانگړې مالي څانگې د جوړولو وړانديز وشو. دغه راز په ۲۰۰۵م کال کې غړو هېوادونو هوکړه وکړه چې د ۲۰۱۵م کال ترپايه د سارک د غړو هېوادونو ټول صادرات به په گمرکي معافيت کې شامل کړي.

### د سارک د غړو هېوادونو پرمخ پرته ننگونې


۱. جمو او کشمير پر سر د هند او پاکستان ترينگلې اړيکې.
۲. د هند او بنگله دېش ترمنځ د کينک رود د اوبو د وېش پر سر ستونزه.
۳. د تامل پرانگانو د بېلتون پاله غورځنگ پر سر د هند او سريلانکا ستونزه.
۴. د نفوسو زياتوالی، اقتصادي کمزروي او د منابعو نشتوالی.
۵. په سازمان کې د رايې اچونې ډول چې د رايو په اتفاق تر سره کېږي، دغه چاره د سازمان پرېکړې له خنډ سره مخ کوي (۳۴: ۲۲۲، ۲۲۳).

## ۱۱.۹. د اسلامي همکاريو يا کنفرانس ټولنه

د اسلامي هېوادونو کنفرانس د عربو د جگړې په پايله کې د سعودي عربستان په نوبت په ۱۹۶۹م کال کې په مراکش کې جوړ شو. دغه سازمان تر ۱۹۹۸م کال پورې ۵۵ غړي لرل چې ټول اسلامي هېوادونه وو. خو پر افغانستان د شوروي د پوځي يرغل او د مصر له خوا له اسرائيلو سره د ډيوېډ کمپ تړون له امله په دغه سازمان کې د يادو دوو هېوادونو غړيتوب ځنډول شوی وو. د کنفرانس په څلورمه سرمشريزه کې مصر ته بېرته د گډون بلنه ورکړل شوه.

همداراز په ۱۹۸۹م کال کې ددغه سازمان د پېرونيو چارو وزيرانو په ۱۸م غونډه کې پرېکړه وشوه چې د افغانستان غړيتوب دې ددغه هېواد د مجاهدينو ايتلافي حکومت ته ورکړل شي (۱۳: ۵۴۰).

د اسلامي همکاريو سازمان غړي هېوادونه په افريقا کې الجزاير، بنين، بورکينا فاسو، کامرون، کوموروس، چاد، جيبوتي، مصر، گابون، گامبيا، بيساو، گينيا، عاج ساحل، لیبيا، مالي، موريتانيا، مراکش، موزمبيق، نايجر، نايجريا، سينیگال، سيراليون، سوماليا، سوډان، توگو، تونس او يوگندا په اسيا کې افغانستان، بحرين، بنگله دېش، برونای، اندونيزيا، ايران، عراق، اردن، قزاقستان، کوېټ، قرغزستان، لبنان، ماليزيا، مالديف، عمان، پاکستان، فلسطين، قطر، سعودي عربستان، سوريه، تاجکستان، ترکيه، ترکمنستان، عربي متحده امارات، ازبکستان، يمن، په اروپا کې البانيا، په جنوبي امريکا کې گيانا او سورينام دي. په لاندې نقشه کې د اسلامي همکاريو سازمان غړي هېوادونه نښي (ايضاً: ۵۵).



غړي هېوادونه ■ هېوادونه چې غړيتوب غواړي ■ بند شوي هېوادونه ■ لري کړی شوي هېوادونه

(۷.۹) نقشه: د اسلامي همکاريو سازمان غړي

<https://ps.wikipedia.org/wiki/%D8%AF%D8%A7%D8%B3%D9%84%D8%A7%D9%85%D9%8A%D9%87%D9%85%DA%A9%D8%A7%D8%B1%D9%8A%D9%88%D8%B3%D8%A7%D8%B2%D9%85%D8%A7%D9%86>

## د اسلامي هېوادونو کنفرانس موخې

د اسلامي هېوادونو ترمنځ همغږي او پيوستون په اقتصادي، ټولنيزو او علمي برخو کې، د اسلامي هېوادونو ترمنځ همکاري، د هر ډول نژادي تبعيض او استعمار پر ضد مبارزه، د نړيوالې سولې او امنيت د ټينګښت په برخه کې هڅې، د مقدسو ځايونو د ساتنې په اړه ګډې هڅې، د فلسطينيانو له حقونو او ازاديو څخه ملاتړ او د فلسطين ازادول د اسلامي هېوادونو کنفرانس بنسټيزې موخې دي (۳۴: ۲۳۹، ۲۴۰).

## ۱۲.۹. د جنوب ختيځې اسيا تړون ټولنه يا سیتو

د استرالیا، فرانسې، نوي زيلاند، پاکستان، فلپاين، تایلينډ، انگلستان او د امریکا متحده ايالاتو هېوادونو په وسيله د ۱۹۵۴م کال په دسمبر کې جوړه شوه او مرکزيې د تایلينډ په بنکاک ښار کې ځای لري.



(۸.۹) : د جنوب ختيځې اسيا تړون ټولنه يا سیتو غړي

[https://fa.wikipedia.org/wiki/%D8%A7%D9%86%D8%AC%D9%85%D9%86\\_%D9%85%D9%84%D9%84\\_%D8%A2%D8%B3%DB%8C%D8%A7%DB%8C\\_%D8%AC%D9%86%D9%88%D8%A8\\_%D8%B4%D8%B1%D9%82%DB%8C](https://fa.wikipedia.org/wiki/%D8%A7%D9%86%D8%AC%D9%85%D9%86_%D9%85%D9%84%D9%84_%D8%A2%D8%B3%DB%8C%D8%A7%DB%8C_%D8%AC%D9%86%D9%88%D8%A8_%D8%B4%D8%B1%D9%82%DB%8C)

دا سازمان هم لکه د سنتو په څېر موخو لپاره جوړ شوی و، خود لاوس، کمبودیا او ویتنام کشمکشونو کې د فرانسې، فلپاین او پاکستان د مخالفتونو له امله یې کومې کړنې ترسره نه شوې کړې. د ناټو برخلاف دې سازمان هم ګډه قومانداني او نظامي ځواکونه نه درلودل او همدارنګه ددې سازمان پر غړي حمله پر ټولو نه ګڼل کېده. پاکستان په ۱۹۷۳م کال او فرانسه په ۱۹۷۴م کال له دې سازمان څخه ووتل او بالاخره سازمان په ۱۹۷۷م کال کې رسماً منحل اعلان شو (۴: ۱۵۸).

### ۱۳.۹. د نفتو د صادرونکو هېوادونو سازمان (اوپک)

اوپک سازمان (Organization of Petroleum Exporting Countries (OPEC)) په ۱۹۶۰م کال د سپتمبر په څوارلسمه د بغداد په کنفرانس کې د عربستان، کویت، عراق، ایران او وینزویلا ترمنځ د یو پرېکړه لیک په لاسلیکولو سره تاسیس شو. لس ورځې وروسته یعنی د سپتمبر په ۲۴ د یادو پنځو نفت لرونکو هېوادونو ترمنځ بل پرېکړه لیک هم لاسلیک شو چې له مخې یې د سازمان موخې او تگلاره په کې څرګند شوي وو. یاد دوه پرېکړه لیکونه په حقیقت کې د اوپک سازمان د تاسیس سندونه ګڼل کېږي.

قطر په ۱۹۶۱م، لیبیا او اندونیزیا په ۱۹۶۲م او متحده عربي اماراتو په ۱۹۶۷م کال کې د اوپک سازمان غړیتوب ترلاسه کړ. الجزایر په ۱۹۶۹م، نایجریا، اکوادور او ګابون هېوادونه هم د اوپک غړیتوب تر لاسلیک په لومړیو کې د سازمان غړي شول. څو اکوادور په ۱۹۶۲م او ګابون په ۱۹۹۶م کال کې له اوپک سازمان څخه ووتل. مګر اکوادور بېرته په ۲۰۰۷م کال کې د غړیتوب وړاندیز وکړ.

اوپک تر ۲۰۰۸م کال پورې د یارلس غړي لرل لکه الجزایر، انګولا، اندونیزیا، ایران، عراق، کویت، یمن، نایجریا، قطر، سعودي عربستان، متحده عربي امارات او وینزویلا (۲۲۴، ۲۲۵).

د مصر هېواد غړیتوب په ۱۹۷۹م کال کې د تعلیق په حالت کې شو، خو له ۱۹۸۹م کال وروسته بیا اخلې (اوپک) سره یوځای شو. د دې ټولني مقرر د کوپټ په بناړ کې دي (۱۶: ۵۴۰).

د اوپک سازمان د اساسنامې په دویمه ماده کې د سازمان موخې داسې بیان شوي دي:

الف: د دې سازمان د جوړېدو اصلي موخه د غړو هېوادونو ترمنځ همغږي، په نفتي تگلاره کې یو والی او همداراز په غوره توګه د عامه او فردي ګټو تحقق دی.

ب: سازمان په نړیوالو بازارونو کې د نفتو د بیې د تثبیت په موخه له ټولو بناییه لارو څخه په استفادې احتمالي زیانونه پېشبیني او حل لارې به ورته ومومي.

ج: د نفتو د تولیدوونکو هېوادونو د ولسونو عامه مصالح، تولیدوونکو هېوادونو ته د ثابتو عوایدو د تضمین اړتیا، د نفتو منظمه او کافي عرضه او د نفتو په سوداګرۍ کې د یوه شفاف سیستم رامنځته کولو ته به تل پاملرنه کېږي.


هغه هېوادونه چې د پام وړ خالص نفت صادروي او د اوپک سازمان غړو هېوادونو سره ورته ګټې درسمې غړو درایو په اکثریت (۳/۴) او د ټولو بنسټګرو غړو په موافقه کولی شي چې د سازمان غړیتوب ترلاسه کړي. د اوپک سازمان مرکز د اتریش په پلازمېنه ویانا کې دی او رسمي ژبه یې انګلیسي ده.

عربي هېوادونو په ۱۹۶۸ کال کې اوپک ته ورته (OAPC) یاد نفتو صادروونکي عربي هېوادونو سازمان تاسیس کړ. عربستان، کویت، لیبیا، عربي متحده امارات، الجزایر، عراق، قطر، بحرین، سوریه او مصر د او.اې.پک سازمان غړي دي (۲۲۴، ۲۲۵).

## ۱۴.۹. د شمالي اتلس تړون (ناټو)

د شمالي اتلس تړون (ناټو) (North Atlantic Treaty Organization (NATO)) له دویمې نړیوالې جګړې وروسته په ۱۹۴۹ م کال کې منځته راغی، په لومړیو کې یې د منځته

راتلو غوره موخه دکمونستي بلاک په مقابل کې د يو څواکمن نظامي اتحاد جوړول و. د دې ټولني بنسټگر هېوادونه امريکا متحده ايالات، انگلستان، فرانسه، کاناډا، بلجيم، هالنډ، لوگزامبورگ، ايټاليا، ډنمارک، ناروی، آيس لنډ، او پرتگال وو. وروستي هېوادونه يې د غریتوب په تاريخ سره ترکيه او يونان په ۱۹۵۲، لوېديځ المان په ۱۹۵۵، اسپانيه په ۱۹۸۲، چک، پولنډ او مجارستان په ۱۹۹۹ م کلونو کې ورسره يوځای شول. بالاخره د اوو (۷) پخوانيو کمونيستي هېوادونو (بلغاريا، رومانيا، استونيا، لېتوانيا، سلواکيا او سلونیا) په يوځای کېدو سره د ناټو غړو هېوادونو شمېر ۲۶ ته لوړ شو (۱۳: ۵۴۰).



(۹.۹ نقشه): په اروپایي او نړيواله کچه د ناټو غړي هېوادونه

<https://fa.wikipedia.org/wiki/%D9%86%D8%A7%D8%AA%D9%88>

د ناټو سازمان اصلي موخې: د امنيتي گواښونو پر وړاندې ګډه دفاع، د لوېديځ بلاک همغږي کول، د کمونيستي ايډيالوژۍ د نفوذ مخنيوی او د شوروي د پراختيا غوښتونکو سياستونو مخنيوی.

د ناټو تړون په ۱۴ مادو کې چمتو شوی دی. ناټو د ملګرو ملتونو منشور د ۵۱ مې مادې څخه په الهام اخیستو، د نړیوالې سولې او امنیت د ټینګښت په برخه کې هڅې او لازم اقدامات کوي.

بل خوا د ناټو تړون په ۵ مه ماده کې راغلي دي، چې د ناټو پر هر غړي هېواد برید، پر ټولو غړو د برید په معنا دی او ټول غړي په دفاع مکلف ګرځول شوي دي (۳۴: ۲۱۱).

ناټو سازمان درې اصلي څانګې لري چې په لاندې توګه ښودل کېږي .

۱. د شمالي اتلانتیک شورا: د شمالي اتلانتیک شورا د ناټو سازمان اصلي رکن دی چې د ۲۶ غړو هېوادونو له استازو څخه جوړه شوې ده او مرکزي یې په بلجیم کې دی. یاده شورا د دوه ډوله چارواکو په کچه غونډې کوي. لومړی د وزیرانو شورا غونډې دي او دویمه غونډه یې د دايمي استازو په کچه ده.

د نړیوالو سیاسي او امنیتي مسایلو په اړه خبرې اترې، د نړیوالو سیاستونو څېړل او د سازمان د سیاسي کړنو او تګلارو ټاکل، د وزیرانو شورا له واکونو څخه دي. د مهمو مسایلو په اړه د ناټو دريځ په ډاګه کول او د اتلانتیک حوزې څخه بهرون د پوځي عملیاتو منظوري هم د وزیرانو شورا له صلاحیتونو څخه دي.

د وزیرانو شورا او دايمي استازو په شتون سر بهره، د شمالي اتلانتیک شورا په سیاسي، اقتصادي او فرهنگي برخو کې یو شمېر کاري کمېټې هم لري. له دې جملې د دفاعي ستراتیژۍ، کمېټه او د اټومي پالیسۍ جوړونې ډله د یادولو دي، چې هر یو په ترتیب سره د دفاعي ستراتیژۍ، جوړونې او د اټومي چارو د تنظیم په برخه کې فعالیت کوي.

د اټومي پالیسۍ جوړونې ډله یو مشورتي پلاوی دی چې د دفاعي پالیسیو په برخه کې د اټومي انرژۍ د ارزښت او رول په اړه شورا ته مشوره ورکوي. یادي کمېټې چې عالي کمېټې ګڼل کېږي، د غړو هېوادونو دايمي استازي یا دفاع وزیران په کې غړیتوب لري.

۲. سکرتریت: د ناټو سکرتریت په بروکسل ښار کې موقعیت لري چې په سر کې یې عمومي منشي دی او منشي د سازمان استازیتوب کوي. عمومي منشي د پرېکړو پر مهال د لارښوونې مسولیت پرغاړه لري او دغه راز منشي کولی شي د تصمیم نیونکي پلاو و ترمنځ د ستونزو او اختلافونو د حل په موخه منځګړی رول ادا کړي. عمومي منشي همدغه راز د ناټو سازمان د اداري مقاماتو په سر کې ځای لري.

۳. پوځي کمېټه: پوځي کمېټه د ناټو سازمان تر ټولو عالي پوځي مقام دی چې د غړو هېوادونو د فوځ له لوی درستیواليو څخه جوړه شوې ده. یاده کمېټه غړو هېوادونو څخه د دفاع په موخه د غړو هېوادونو مشرانو ته د ناټو د ستراتیژۍ او اړتیاوو په اړه توصیه کوي.

کمېټه همدغه راز د اجرائیوي طرحو د وړاندې کولو او د پوځي عملیاتو د پراختیا مسؤلیت هم پرغاړه لري. یاده کمېټه د شمالي اتلانتیک شورا تر مستقیمې قوماندې لاندې فعالیت کوي او د دفاعي پالیسی جوړونې کمېټې او د اټومي پروګرام ډلې سره نږدې همکاري لري او همدا راز د ستراتیژیکو طرحو او پلانونو د جوړونې په برخه کې پوځي کمېټې ته د اړتیا وړ کارپوهان او ماهرین په واک کې ورکوي (ایضاً: ۱۱۲).

د اروپا متحده قومانداني، د اتلانتیک متحده قومانداني او د امریکا او کاناډا د پالیسی جوړونې ډله هم د ناټو په پوځي کمېټه کې شاملې برخې دي. همدا راز یاده کمېټه څو نورې فرعي کمېټې هم لري لکه د سیاسي چارو کمېټه، د سمندري همکاريو کمېټه، د هوايي دفاع کمېټه، د پوځي دفاع کمېټه او د علمي چارو کمېټه.

د امریکا متحده ایالتونو په ۱۹۶۰م لسيزه کې د (انعطاف منونکي غبرګون) په نوم خپله نوې ستراتیژي اعلان کړه چې له مخې یې له اروپایي هېوادونو څخه د دغه هېواد پوځي ملاتړ او همکاري محدوده شوه. یاده ستراتیژي د مایک نامارا د طرحې له مخې جوړه شوه. فرانسه د امریکا د دې ستراتیژۍ په غبرګون کې په ۱۹۶۶م کال کې د ناټو پوځي کمېټې څخه ووتله او همدارنګه له خپل هېواد څخه یې د ټولو بېرونیو ځواکونو د ژر تر ژره وتلو غوښتنه

وکره، خوله دې سره سره بیا هم، فرانسې په سیاسي او امنیتي برخو کې د ناټو سازمان سره خپلو همکاریو ته دوام ورکړی دی (۳۴: ۲۱۳).

## د ناټو لومړنۍ پراختیا

د شوروي او ختیځ المان د ځواکونو لخوا پر لوېدیځ المان د حملو دمخنیوي لپاره، نه یوازې د ناټو ځواکمنتیا بلکې د امریکا متحده ایالاتو ته د هغه د چارو په لاس کې ورکولو ته اړتیا وه. د ۱۹۵۰ م کال په دسمبر کې جنرال آبرنهارپه اروپا کې د ناټو ځواکونو د قومندان په توګه وګمارل شو. یو کال وروسته د ناټو قومندانې منځته راغله. د ۱۹۹۲ م کال فبروري کې د لسبون په ناسته کې چې د ناټو غړو هېوادونو تر و اشنګتین وروسته تر ټولو ستره ناسته وه، د ناټو سره د المان پوښتون او غښتلتیا پکې مطرح شوه. همدارنګه د دې یادونه هم وشوه چې د ناټو ځواکونه باید په دوه کلونو کې څلور برابره شي او اروپا په پنځو ناحیو ووېشل شي. په همدې کال ترکیه او یونان د ناټو سره یوځای شول او د المان دیوځای والي لپاره طرحه وړاندیز شوه. دې طرحې په ۱۹۵۲ م کال کې د فرانسې د مخالفت سره ماتې وخوړه او المان په ۱۹۵۵ م کال د لوېدیځې اروپا له لیکارې ناټو ته وارد شو.

D9%86%D8%A7%D8%AA%D9%88

## د سوېدېت وروسته د ناټو پراختیا

له ۱۹۹۹-۲۰۰۴ م کلونو پورې د پخواني شوروي لس هېوادونه د ناټو غړي شول او د ناټو د غړو شمېر تر ۲۶ هېوادونو پورې ورسېدو. په ۲۰۰۸ م کال کې په بالتیک حوزه کې او دروسیې تر کرښو پورې د ناټو د پراختیا لپاره هڅې پیل شوې، چې په دې منع کې د درېیو هېوادونو (البانیې، کرواسی او مقدونیې) غړیتوب لپاره خبرې پیل شوې او په بریالیتوب پای ته ورسېدې یعنې د یادو هېوادونو غړیتوب ومنل شو، خو د ګرجستان او اوکراین سره چې دروسیې سره ګډه پوله لري د غړیتوب سره یې مخالفت موجود و، خو وروسته په ۲۰۰۸ م کال کې د ګرجستان د غړیتوب لپاره ملاتړ زیات شو (ایضاً).

## ناټوپه افغانستان او عراق کې

په افغانستان او عراق کې د جنګ له پیل وروسته د ناټو ځواکونو خپلې حوزې ددې دواړو هېوادونو د کړنو داخل ته وغزولې . په عراق کې د ناټو کړنې تر ډیره په نظامي زده کړو پورې منحصرې وې، په افغانستان کې په ۲۰۰۶م کال کې د المان او هالنډ تر غوښتنې وروسته د ناټو ځواکونه ( دملګرو ملتونو چوکاټ کې د آيساف د ځواکونو ) ځای ناستي شول . ناټو په ۲۰۰۸م کال کې دنړۍ د ۴۰ هېوادونو ۴۷۰۰۰ ځواکونو مشري په افغانستان کې په غاړه واخسته .

په ۲۰۱۷م کال کې د ژوین په ۵ مه د مونتې نګرو لخوا د ناټو ټولنې ته ورکړل شوی وړاندیز د امریکا د باندینيو چارو وزیر لخوا ومنل شو ، له همدې امله به د مونتې نګرو په یو ځای کېدو سره به مونتې نګرو د ناټو ۲۹ ام غړی شي .  
D9%86%D8%A7%D8%AA%D9%88.

## ۱۵.۹ . د وارسا تړون

د وارسا تړون په ۱۹۵۵م کال د شوروي اتحاد او ختیځې اروپا هېوادونو لخوا د لوېدیځ المان د نه مسلح کېدو او په ناټو ټولنه کې د هغه نه غړیتوب پروړاندې ؛ رامنځته شو . دې تړون هم لکه د ناټو تړون په څېر عمل کولو او مرکز یې په مسکو کې و . د البانیې غړیتوب له دې امله چې د چین ولسي جمهوریت سره یې نژدې اړیکې درلودې د تعلیق حالت کې و ، تر څو چې په ۱۹۶۸م کال کې له دې تړون څخه ووتو . ددې تړون ځواکونو په ۱۹۶۸م کال کې د شوروي اتحاد د ځواکونو سره یوځای د چکوسلواکیا په نېولو کې ونډه واخېسته . دا ټولنه په ۱۹۹۱م کال کې رسماً منحل شوه ( ۴ : ۱۵۷ ) .

## لنډيز

د اوسنۍ نړۍ وگړي داسې انگيري چې په سيمه ييزه او نړيواله کچه تړونونو وکړای شول چې د هېوادونو تر منځ کړکېچونه راکم او يايې پای ته ورسوي. په نړۍ کې د سولې او امنيت ټينگښت او د سياسي، فرهنگي، کلتوري او ټولنيزو همکاريو رامنځته کول چې د بشر اړتيا او پخوانۍ هيلې وې تر ډيره د همدغسې تړونونو په وسيله تر سره شوي.

د بشري ټولني د پرمختگ او همکاري اړتيا چې له پخوا وختونو څخه احساسېده ددې لامل شوه چې دلومړۍ نړيوالې جگړې وروسته دنړيوالې ټولني لخوا نړيوال سازمان جوړ شو، خو داچې داخلي جوړښت کې يې ځينې ستونزې موجودې وې، ويې نه شو کړای چې د دويمې نړيوالې جگړې منځه ونيسي. له دويمې نړيوالې جگړې وروسته بيا ديو نړيوال بنسټ (ملگرو ملتونو) د جوړېدو بنسټ رامنځته شو، دې سازمان پر ډيرو غوره توبونو سربېره ځينې نيمگړتياوې هم درلودې.

نړيوالو ټولنو منځته راتگ دننۍ نړۍ لپاره غوره او اړينې موضوعگانې ثابت شوې. که څه هم په اروپا کې کوچنۍ اتحاديې ډيره مخينه لري خو د اروپا اتحاديه د اروپا د يووالي په لور لومړنۍ بنسټيز گام گڼل کېږي. دغه ټولنه د تاريخ په بېلابېلو پړاوونو کې منظمه او منسجمه شوې ده او بالاخر داسې يو حالت ته ورسېده چې د اروپا د يووالي او وحدت لامل شوه. ددې ټولني بنسټيزې موخې تر ډيره د سوداگرۍ په غښتلتيا راخرځېدې او هڅه کېده چې د سوداگرۍ په مرسته اروپا ته بنسټيزې وړ وېڅېښي. چې همدې موخې ته تر ډيره بريده ورسېدل.

همدارنگه په افريقا لويه وچه کې هم ډيرې اقتصادي، سياسي او ټولنيزې ټولني رامنځته شوې چې ددې لويې وچې په پرمختگ او هوساينې کې اغېزمنې ثابتې شوي دي. ددې ټولنو په ليکه کې د افريقا يې ټولني نوم يادولی شو چې له آره اقتصادي خو پر دې سربېره يې د افريقايي ولسونو لپاره د اروپا د استعمار له ژغ څخه د افريقايانو د غاړو

وېستل و او ددې تر څنګ يې د افريقا د يو والي او يو موټي کولو موخې هم له ځان سره لرلې .

همدارنگه نورې ټولنې په اسيا اروپا افريقا او امريکا لويو وچو کې د بېلابېلو موخو له امله جوړې شوي دي چې د بېلګې په توګه يې د ځينو هغو يادونه دلته کوو لکه عربو ټولنه چې بنسټيزه موخه يې د عربي هېوادونو يو والی او د سياسي فعاليتونو هم غږې کول و . همدارنگه نورې ټولنې هم به دې نړې کې د ورته موخو لپاره جوړې شوي دي لکه د اروپا شورا ، داروپاد اقتصادي همکاريو سازمان ، د اقتصادي پراختيا او همکارۍ سازمان ، د مشترک المنافع ټولنه ، د ازادو هېوادونو د مشترک المنافع ټولنه ، د فارس خليج د همکاريو شورا... او داسې نور چې تر ډيره د اقتصادي موخو لپاره جوړې شوې دي .

په دې سربېره په نړۍ کې ځينې نظامي ټولنې هم جوړې شوي دي چې ديبلګې په توګه يې د ناټو او وارسا تړونونو يادونه کولی شو . د ناټو (NATO) تړون چې د ګډ امنيتي او دفاعي سيستم په موخه جوړ شوی ، چې د بروکسل تړون په نوم يادېږي . ددې سازمان د جوړېدو بنسټيزه موخه د امنيتي ګواښونو پر وړاندې ګډه دفاع ، د لوېديځ بلاک همغږي کول، د کمونيستي ايډيالوژۍ د نفوذ مخنيوی او د شوروي د پراختيا غوښتونکو سياستونو مخنيوی . دغه سازمان بېلابېلې کمېټې لري او په نړيواله کچه يو غښتلی او ځواکمن نظامي ځواک دي .

د وارسا سازمان هم يو نظامي سازمان و ، چې بنسټيزه موخه يې د لويديځ المان د نه مسلح کېدو او په ناټو ټولنه کې د نه ورګډېدو په موخه جوړ شوی و ، چې ډير زر لمنځه ولاړ .

## پوښتنې

۱. په کوم کال او دچالخوا په اروپاکې د ډبرو سکرو او پولادو ترون لاسلیک شو؟
۲. داروپایي ټولنې موخې تر ډیره په کومو موضوعگانو راڅرخېدې ؟
۳. افریقایي ټولنه کله او په کومو اصولو ولاړه وه ؟
۴. د عربو ټولنه کله اوچېرته لومړی ځل جوړه شوه؟
۵. د عربو ټولنې دجوړېدو بنسټیزه موخه څه وه؟
۶. داروپاشورا کله رامنځته او کوم ډول شورا ده ؟
۷. د اروپا شورا د اروپایي ټولنې سره کوم ډول توپیر لري ؟
۸. د لوېدیځې اروپا اتحادیه په کومه موخه جوړه او اوس مهال یې اغېزمنتیا څومره ده؟
۹. داروپایي اقتصادي همکاريو سازمان دنده کومه او کوم غړي لري ؟
۱۰. د مشترک المنافع ټولنه له څو هېوادونو جوړه ده او کوم ډول هېوادونه پکې راټول دي ؟
۱۱. د انگلستان بادشاه د مشترک المنافع ټولنې دکومو هېوادونو د دولت رییس گڼل کېږي ؟
۱۲. دازادو مشترک المنافع هېوادونو ټولنه له کومو هېوادونو جوړه ده؟
۱۳. د ازادو مشترک المنافع هېوادونو ټولنه کله او دڅه لپاره جوړه ده ؟
۱۴. د فارس خلیج د همکاريو شورا کله او دچالخوا جوړه شوې ده؟
۱۵. د فارس خلیج دهمکاريو شورا موخې څه دي ؟

۱۶. دشانگهای دهمکاری ټولنه کله او په کومه موخه جوړه شوې ده؟
۱۷. دشانگهای دهمکاری ټولنې اصلي او څارونکي غړي کوم دي ؟
۱۸. دسارک ټولنه کله جوړه او د څو غړو لرونکې ده؟
۱۹. دسارک ټولنې ته په مخ کې پرته ننگونې کومې دي؟
۲۰. په سارک ټولنه کې افغانستان ته دايمي غړيتوب کله ورکړل شو ؟
۲۱. سارک ټولنه په کومو برخو کې گډې همکاري کوي ؟
۲۲. د اسيا پاسفيک ټولنې بنسټ دکومو هېوادونو لخوا کېښودل شو؟
۲۳. د اسلامي هېوادونوکنفرانس دکومو هېوادونو لخوا د چا په نوبت جوړ شو؟
۲۴. داسلامي هېوادونو کنفرانس موخې څه دي ؟
۲۵. نفتاتړون کله او دچالخوا جوړشوی اومرکزيې چېرته دی؟
۲۶. داوپک ټولنې غړي کوم دي ؟
۲۷. داوپک ټولنې موخې کومې دي؟
۲۸. دناتو ټولنه لومړی دکومو هېوادونو لخوا کله لاسليک شوه ؟
۲۹. دناتو ټولنې موخې کومې دي؟
۳۰. دوارساتولنه کله او د چا لخوا جوړه شوې وه؟

## د سياسي جغرافيه اړينې اصطلاحگانې

دا چې هره پوهه ځانگړې اصطلاحگانې لري او هره پوهه د همدغو اصطلاحگانو په مرسته په مخ ځي نو لازمه وي چې د هر مسلک او پوهې ځانگړې اصطلاحگانې د مسلک خاوندانو لخوا يادې او په سمه توگه په موزونو او وړو ځايونو کې وکارول شي. د سياسي جغرافيه هم ځانگړې اصطلاحگانې دي چې په مرسته يې کيدی شي سياسي جغرافيه په غوره توگه پرمختگ وکړي نو له همدې امله لازمه ده چې د سياسي جغرافيه ځينې اړينې اصطلاحگانې دلته ذکر شي.

### ۱. ابرقدرت (لوی ځواک)

په نړيوال سياست کې هغې قوې ته منسوب کېږي چې د پراخې خاورې، د زياتې انساني قوې، د لومړنيو موادو د غني زېرمو لرونکې او د اقتصادي او نظامي ځواک لرونکې وي او په عين حال کې پر نورو هېوادو د تسلط او د استعماري او نويو استعماري اعمالو غوښتونکې وي. په اوسنيو شرايطو کې او په ۱۹۹۱م کال کې د شوروي اتحاد د ړنگېدو را وروسته د امريکا متحده ايالاتو هېواد د نړۍ يو ځيني ابرقدرت په عنوان پېژندل کېږي. ظاهراً په امريکا کې د ۱۱ سپتمبر ۲۰۰۱م کال را وروسته، دې هېواد د نړۍ د ټولو هېوادونو په چارو کې د لاس وهنې چارې زياتې کړي دي (۱۶: ۵۴۷).

### ۲. اپارتايد

د اپارتايد معنی بېلتون دی، او دا هغه نوم دی چې د جنوبي افريقا حکومت په خپل حکومت يعنې توکميز تبعيضه نظام باندې ايښی دی (۳۹: ۱۳).

اپارتايد د نژادي تبعيض رسمي سيستم و، چې د ۱۹۴۸ او ۱۹۹۴م کلونو ترمنځ په جنوبي افريقا کې د مسلط ملي حزب لخوا پلي کېدلو. ددې سياست لاندې، د نه سپين پوستو ډيری وگړو حقوق هيڅ گنل کېدل، او د سپين پوستو اقليت حکومت په هغه هېواد کې چلېدو. دا سياست په سهيل لوېديځه افريقا کې چې د ملتونو ټولني د پرېکړې پر بنسټ د

سهيلي افريقا د قيموميت لاندې و ، د ناميبيا تر ازادۍ پورې په ۱۹۹۰م کال پورې هم پايښت درلود . دا ډول سياست د ۱۹۴۸م کال د ټوليزو ټاکنو وروسته نافذ شو . نوي قانون د سهيلي افريقا ټولنه په سپينو ، تورو ، رنگه او اسيایي ډلو ووېشله . له ۱۹۷۰م کال را وروسته تور پوستو خپل تابعيت هم له لاسه ورکړ او د لسو خود مختارو قبایلي سيمو وگړي چې د بانتوستانيانو (Bantustans) په نوم يادېدل ؛ له ډلې شول .

نژادي تبعيض په جنوبي افريقا کې په ټولو سيمو کې لکه معارف (پوهنې) صحت او په ټولو ټولنيزو خدماتو کې پلي کېدو . له ۱۹۵۰م کلونو راپدېخوا ددې نظام پر وړاندې مقاومت پيل شو . په دې نظام کې په ۱۹۸۰م کلونو کې راوړل شوي اصلاحات د تورپوستانو د منلو وړ نه شول او په ۱۹۹۰م کال کې د سپين پوتکو له جمهور رييسانو څخه يو تن يې د دوکلرک (Frederik Willem de Klerk) په نوم ؛ ددې نظام د ختمولو لپاره خبرې پيل کړې چې بالاخره د ۱۹۹۴م کال ازادو ټاکنو باندې تمامه شوه . چې نلسن مانديلا په مشرۍ د افريقايي ملي کانگرس حزب (ANC) په کې ټاکنې وگټلې او نلسن مانديلا په کې واک ته ورسيد (۴ : ۱۹۳) .

### ۳. ارستو کراسي ، د اشرافو حکومت

هغه حکومت ته وايي چې اشرافو او غوره کسانو ته منسوب وي او يوازې د لوړې طبقې يا د يوې محدودې ډلې ممتاز کسان يې چارواکي وي ، په لرغوني يونان کې يې د ښکانونو او مناسبو خلکو حکومت ته د اشرافو حکومت ويلو (۳۹ : ۱۶) .

### ۴. ازاد بندر

ازاد بندر هغه بندر ته وايي چې سوداگريز مالونه د گمرکي عوارضو او حقوقو پرته هلته وارد او يا صادر شي ، لکه د اسيا په جنوب ختيځ کې د سنگاپور او هانگ کانگ بندرونه (۱۶ : ۵۵۱) .

## ۵. استبداد

له هغه سياسي تگلارې څخه عبارت دی چې د لاندې ځانگړتياوو لرونکی وي .

الف. د دولت د ځواک لپاره د قانون يا دوديزه حدودو نه شتون .

ب. د ځواک لمن پراخول چې عملاً ترسره کېږي ، او ددې کار د ترسره کولو لپاره يوې متمرکزې ادارې ته اړتيا وي (۱۱ : ۲۱).

## ۶. استبدادي حکومت يا شخصي حکومت

هغه حکومت چې په هغې کې قدرت په تدوين شوي اساسي قانون اتکاء نه کوي ، بلکې قدرت او اختيار د يو فرد په لاس کې وي او هيڅ ډول قانوني محدوديت ونه لري ( ۳۹ : ۱۹).

## ۷. استعمار

استعمار په لغت کې د جوړولو او آبادولو د غوښتنې په معنی دی . مگر دوديزه معنی يې د اقتصادي ، نظامي او سياسي پلوه د يو ځواکمن ملت تسلط ، پر يوې کمزورې ځمکې يا قوم . په لنډو سره ، هر ډول ځمکنۍ پراختيا استعماري عمل گڼل کېږي ( ۱۱ : ۲۲).

## ۸. اقليت ( لږکی )

هغه ډله وگړي چې په يو هيواد کې اوسېږي او د ژبې ، مذهب ، او د ټولنيزو دودونو له مخې د هغې هېواد د اکثريت وگړو سره توپير لري . په پراخه مفهوم سره هغو حزبونو ته چې په پارلماني ټاکنو کې يې د ټاکل شوو استازو شمېر د ټولو استازو د شمير له نيمايي څخه کم وي ؛ هم اطلاق کېږي ( ۱۶ : ۵۴۹ ) .

## ۹. الحاق يا پيوستون

يو هېواد پورې تړلې يا بې خاونده ځمکې تملک کول د يو بل هېواد په وسيله د الحاق په معنی ده . د يوې ځمکې په الحاق کېدو سره ملحق کوونکي هېواد ته د الحاق ځمکې

ټول حاکمیت په لاس کې ورځي، او د الحاق شوې ځمکې وگړي د ملحق شوې ځمکې وگړي گڼل کېږي. د الحاق شوو ځمکو غوره بېلگې د اتریش او د سودت ځمکې الحاق کېدل د المان سره له دویمې نړیوالې جگړې وړاندې و (۱۱: ۱۸).

کیدای شي ووايو چې دا هغه حقوقي عمل دی، چې د دولت په تړون کې شامل نه وي خو د دغه تړون له مقرراتو او قواعدو څخه خپل ملاتړ اعلان کړي او په مقابل کې یې له مزایاوو څخه گټه پورته کوي، په ټولیزه توگه دا کار د یو تړون له رامنځته کېدو وروسته کېږي او هغه دولت چې دغه ډول ملاتړ اعلاموي، لکه د تړون کوونکو اصلي دولتونو په څېر په تړون کې په ټاکل شوو حقوقو او رېږو کې یو شان ونډه اخلي. د پیوستون لپاره بنایي د ټولو هېوادونو پر مخ دروازې خلاصې وي لکه د ملگرو ملتونو د منشور په څېر او یا دا چې د پیوستون دروازه د یو شمېر هېوادونو پر مخ خلاصې وي لکه عرب لیک یا د عربو اتحادیه چې یوازې د خپلواکو عربي هېوادونو پر مخ یې دروازې خلاصې دي (۳۹: ۱).

## ۱۰. امپریالیزم

په اصطلاح کې هغه سیاست دی چې له خپلې خاورې څخه پر بیرون وگړو د هغوی له اقتصادي سرچینو څخه گټې اخېستنې، نظامي موقعیتونو د ساتلو او پر هغوی باندي د خپلو صادراتي سامانونو د خرڅولو لپاره په کار اچول کېږي. دا چې طبیعتاً وگړي د نورو له سلطې منلو څخه بده وړي؛ د امپریالیزم سیاست تل د زور په کارولو ترسره کېږي. امپریالیزم شرایطو ته په کتو سره بېلابېل سیاستونه غوره کړي دي چې په اوسني وخت کې تر ټولو غوره تگلاره یې د پانگه والو هېوادونو لخوا په پراختیا په حال کې هېوادونو کې د پلور بازارونو جوړول او د هغوی سرچینې او زېرمې په ډیره ټیټه بیه اخېستل دي (۱۶: ۵۴۹).

دا کلمه په ۲۰ مه پېړۍ کې د هغو اروپایي هېوادونو لپاره کارول شوې چې د ۱۸۸۰-۱۹۰۰م کلونو په اوږدو کې یې پر اسیایي او افریقایي هېوادونو خپل تسلط ته پراختیا ورکړه؛ او امپراتوری یې جوړې کړې.

د امپریالیزم دا معنی د اقتصادي حرکتونو په موخه کارول شوي. یاد یو هېواد هر ډول تسلط پر بل هېواد ته امپریالیزم وایي لکه د روسیې تسلط پر ختیځه اروپا، روسیې امپریالیزم او د چین تسلط پر تبت د چین امپریالیزم گڼل کېږي (۱۱ : ۱۸).

## ۱۱. امپراتور

د ملتونو یا هېوادونو ډلې ته چې د یو واکمن (امپراتور) تر قوماندې لاندې یې یو والی رامنځته کړی وي، دغې مشر ته یې امپراتور وایي. یاد امپراتور سرلیک هغه دولت یا حکومت ته چې د یو امپراتور د فرمان لاندې وي، چې د پراخې محدودې لرونکي او هر ډول توکمیز وگړي په کې ژوند لري؛ هم اطلاق کېږي. لرغونې امپراتورۍ په مصر، بابل، اشور، ایران، روم او مکدونیة کې جوړې شوي دي. په وروستیو کې کیدی شي د مغولو، هند، المان او جاپان امپراتوریو یادونه وکړو. کیدی شي چې امپریالیزم د امپراتورۍ نوې بڼه وگڼو (۱۶ : ۵۴۹).

## ۱۲. انقلاب

ناڅاپي او سخت بدلونونه چې په سیاسي، ټولنیزې او اقتصادي وضعې کې رامنځته کېږي او یو مستقر هېواد خپل ځای بل ته ورکوي؛ ورته انقلاب ویل کېږي. دا ډول بدلونونه تر ډیره د زور او زیاتي او د وگړو په سرکشی سره ترسره کېږي. انقلاب په غیر سیاسي بدلونو هم اطلاق کېږي، لکه صنعتي انقلاب، فرهنگي انقلاب، علمي انقلاب... (۱۱ : ۲۴).

## ۱۳. ایالت

د هیوادونو په سیاسي وېش کې هر یوه پراخه سیمه چې معمولاً یو پراخه د وېش واحد جوړوي؛ ورته ایالت وایي. د ایالتونو محدوده او د واکونو حدود په بېلا بېلو هېوادونو کې توپیر لري او د هغه هېواد په قوانینو او مقرراتو پورې تړاو لري (۱۶ : ۵۴۷).

## ۱۴. ایتلاف

د پارلماني او ټاکنو د موخو د لاس ته راوړلو لپاره د سياسي ډلو او حزبونو موقت جوړجاړي ته ایتلاف ويل کېږي (۱۱ : ۱۹).

د حکومت د جوړېدو لپاره د احزابو يو ځایتوب په معنی سره دی ، دا چاره يوازې هغه مهال ترسره کېږي چې په پارلماني سيستمونو کې يو واحد حزب اکثریت ونلري او په پایله کې د دولت تشکیل د يو حزب لخوا ناشونی شي ، په دغه صورت کې دوه يا څو حزب په موقته توگه يو له بله سره يو ځای کېږي ترڅو د پارلمان اکثریت لاس ته راوړي او معمولاً هغه دولت چې په دغسې بڼه منځته راځي ؛ ورته ایتلافي دولت وايي (۱۶ : ۵۴۷) .

## ۱۵. بندر

د سمندر ، بحیرې ... او داسې نورو په غاړه سیمه ، يا هغه ځای چې کشتی د هغې په غاړه کې ودرېږي او يا بار هلته اخلي يا يې کوزوي . دا ډول سیمې معمولاً غوره ساختمانونه او د مخابراتي او اړیکو غوره تاسیساتو لرونکې وي (۱۶ : ۵۵۱) .

## ۱۶. بیروکراسي

د بیروکراسی اصطلاح په اروپا کې د ۱۸ مې میلادي پېړۍ له لومړیو څخه و کارول شوه ، دغه اصطلاح د Bureau له کلمې څخه چې د لیکلو د میز په معنی ، او يا دفتر او د کار ځای چې مامور په هغې کې کار کوي ؛ اخیستل شوې ده. د Kratia يا Kratos وروستاړی په یونان کې ځواک يا حکومت کولو په معنی دی . چې په دې ترتیب بیروکراسي د دفتر قدرت او يا د دفتر حکومت معنی بنایي ورکړي . له دې اصطلاح څخه گټه اخیستنه د فرانسې انقلاب څخه لږ وړاندې په ۱۷۸۹م کال کې ترسره شوه ، چې البته وروسته يې په چټکۍ سره ټولو هېوادونو ته پراختیا ومونده . د المان ټولنپوه ماکس ویبر Max weber (۱۸۶۴-۱۹۲۰م) په نړۍ کې د بیروکراسی د پراختیا ستر پلوي و (۴ : ۱۹۵).

## ۱۷. پنځمه ستن

پنځمه ستن، اصطلاحاً په يو بل هېواد کې د يو هېواد د جاسوسي او ورانکارو عواملو او يا د هېواد په داخلي جوړښت کې د يوې ډلې لخوا د دغسې کړنو تر سره کولو ته د اصطلاح کارول کېږي (۱۱ : ۴۶).

## ۱۸. پلازمينه

د هر هېواد د حکومت مرکز، چې په هغه کې بادشاه يا جمهوررييس او يا د هغې هېواد حاکم هيات او سپېږي او له هماغه ځايه د هېواد په ټولو برخو حکم چلونه کوي (۱۶ : ۵۵۲).

## ۱۹. تحت الحمايه

هغه ځمکه چې په کې واکمن يا حکم چلوونکی وي او په داخلي چارو کې لږه او ډيره ازادي ولري، خو د بل هېواد تر حمايت لاندې وي او معمولاً بېرونی اړيکې يې د هغه حمايت کوونکي هېواد په لاس کې وي (۱۶ : ۵۵۴).

## ۲۰. ټولنه

يو شمېر وگړي چې په يو ځمکنی واحد کې ژوند کوي (۱۶ : ۵۵۷). جمهوري د حکومت هغه ډول دی چې په هغې کې د هېواد رييس ځای ناستی مورثي نه وي، او د رياست موده تر ډيره محدوده وي او ټاکنې په کې په سيده او ناسيده رايي کارونې تر سره کېږي. جمهوري د کلمې د مفهوم له مخې تر ډيره د دموکراسۍ درجې هم دي، مگر په عين حال کې په ډيرو غير سلطنتي ديکتاتوريو هم اطلاق کېږي (۱۱ : ۱۸).

## ۲۱. جيوپوليتیک

د سياست او د ژوند طبيعي چاپيريال تر منځ د تړاو علم ته جيوپوليتیک وايي. که څه هم دغه علم د ارسطو تر مودې پورې مخينه لري، مگر په المان کې د ۱۹مې ميلادي پېړۍ را وروسته د زياتې پاملرنې وړشو (۱۶ : ۵۶۶).

## ۲۲. حکومت

هغه نهاد دي چې په نړيواله کچه د يو دولت استازيتوب دنده په غاړه لري (په نړيواله کچه د دولت نماينده) او دهغه د حقوقو او تکاليفو مسول وي. حکومت له درېيو برخو جوړ وي لکه مقننه قوه، اجرائيه قوه او قضايه قوه (۱۱: ۹۵).

## ۲۳. دموکراسي

دموکراسي يعنې د خلکو حکومت، يا په بله ژبه د حکومت هغه ډول چې په کې لوړ حاکميت د وگړو په لاس کې وي او شونې ده چې په سيده (په مطلقه دموکراسۍ کې) او يا د استازو په وسيله چې وگړي ټاکي عملي شي (دهغو حکومتونو برخلاف چې په هغې کې حکومت د يوې طبقې، يوې ډلې، ممتازو او يا يو فرد په لاس کې وي) (۱۶: ۵۶۲). هغه ځمکه چې په کې واکمن يا حکم چلوونکی وي او په داخلي چارو کې لږ او ډيره ازادي ولري، خو د بل هېواد تر حمايت لاندې وي او معمولاً بېروني اړيکې يې دهغه حمايت کوونک هېواد په لاس کې وي (۱۶: ۵۵۴).

## ۲۴. ديکتاتوري

له ديکتاتوري، څخه مطلب د ځواک هغه ډول دی چې دلاندې ځانگړتياوو څخه څه ولري:

الف. د قوانينو يا دودونو نه شتون چې واکمنان يې پياده کړي.

ب. د ځواک بې پولې توب.

ج. د عالي ځواک لاس ته راوړل يا د پخوانيو قوانينو نقص کول.

د. د ځای ناستي توب لپاره د منظمو مقرراتو نه شتون.

ه. د يوې کوچنې ډلې د گټو لپاره د ځواک کارول.

و. د دولت د ځواک او ويرې له امله د وگړو اطاعت.

ز. دیوتن (کله بیا د خو نفرو) په لاس کې د ځواک تمرکز .

ح. د ترور او وحشت (ویرې) پیدا کول .

دیکتاتور لفظ د مطلقه حکومت پر هر ډول واکمنانو اطلاق کېږي (۱۱ : ۴۰).

## ۲۵. سور جنگ

د اقتصادي سياليو سره یو ځای هغه سياسي کړکيچونه او نظامي لانجې وې چې له ۱۹۴۶ څخه تر ۱۹۹۱م کلونو پورې د کمونستي نړۍ چې په سر کې یې شوروي اتحاد ، او د لوېدیځ پانگه وال نظام چې په سر کې یې د امریکا متحده ایالات و ؛ پایښت لرلو . سره له دې چې د دواړو لورو لخوا نظامي سیده ټکر نه و رامنځته شوی ، مگر نظامي لانجو د نظامي ایتلافونو د جوړولو ، د ځواکونو ستراتیژیکي تمرکز ، ځپل شوو هېوادونو سره د مرستو زیاتولو ، پروپاگانډو ، د وسلو سیالیو ، د بې لورو هېوادونو راگرځولو او د تګنالوژۍ ، مستعمراتو او داسې نورو له لارې پایښت وموند ( ۴ : ۱۹۷).

## ۲۶. سوسیالیزم

سوسیالیزم هغه تیوري یا سیاست دی چې د تولید وسایلو مالکیت او د تولید وسایلو (چې د پانگې ، ځمکې ، مالونو او داسې نورو څخه عبارت دي) باندې څارنه د ټولني په لاس کې او ټولو په گټه غواړي . که څه هم چې د سوسیالیزم د عقایدو په اړه د نظرونو اختلافات ډیر زیات دي ، خو ټول د یو مشترک عنصر لرونکي دي چې عبارت دي له : په فرد د ټولني لومړیتوب او د ټولیزو گټو لومړیتوب پر فردي گټو ( ۱۱ : ۴۶).

## ۲۷. قیومیت

قیومیت یو نړیوال تاسیس دی ، چې د هغه په وجه د ملگرو ملتونو ټولني تر څارني لاندې دولتونه د قیوم تر سرلیک لاندې ، د خاصو ادارو او ځمکو نظارت په غاړه اخلي تر هغې چې دغه ځمکې ازادۍ یا خپلواکۍ ته ورسېږي . که څه هم شونې ده موخه یې تل ازادې نه وي ، خو بیا هم قیوم حق لري تر قیومیت لاندې ځمکه خپلې خاورې پورې و تړي ( ۱۱ : ۵۱).

## ۲۸. کابینه یی حکومت

دا هغه ډول حکومتي نظام دی چې ولسمشر تشریفاتي او سمبولیکه بڼه لري او واک د کابینې په لاس کې وي او کابینه هغه گوندي مشران، چې اکثریت یې گټلی وي او یا یې د ایتلاف مشران ټاکي. په دې نظام کې داسې نه شي کېدی چې کابینه د یو گوند د مشرانو په واک کې وي او پارلمان د بل گوند. په دې ډول نظام کې که د کابینې او پارلمان ترمنځ اختلاف پیدا کېږي، نو کابینه دغه پارلمان منحلوي او موضوع رایې ورکونکو ته سپاري. د کابینه یی حکومت نظام په انگلستان، کاناډا، هند او یوشمېر نورو هېوادونو کې دود دی (۳۹: ۳۳).

## ۲۹. کاپیتالیزم

کاپیتالیزم د اقتصادي سیستم هغه ډول دی چې په هغې کې د اقتصادي فعالیتونو غټه برخه، په ځانگړې توگه د توکو د تولید لپاره مالکیت او پانگه اچونه، د وگړو او خصوصي موسساتو په لاس کې وي. او هغوی د اقتصادي سیالی له لارې او د گټې د لاسته راوړلو په انگیزې سره، د چارو لارښوونه کوي. د کاپیتالیزم کلمه تر ډیره سوسیالیستان کاروي، د هغو موخه له کاپیتالیزم څخه، هغه سیستم دی چې په هغې کې خصوصي وگړي د تولید وسایلو مالکین وي، او همدا وسایل د سود (گټې) د ترلاسه کولو په موخه کاروي (۱۱): (۵).

## ۳۰. کمونیزم

کمونیزم پر هغې تیوري اطلاق کېږي چې له (مشترک ژوند) څخه پلوي کوي، او د هغې ټولني غوښتونکي وي چې په هغې کې د سلسله مراتب تسلط شتون نه لري. د تفریح او ژوند کولو ټول وسایل او اموال په گډه د ټولو وگړو په واک کې وي. کمونیزم، د سوسیالیستي نظام د کمونستي نظام پیلیزه بولي، او په دې باور دي چې کمونیزم ته د رسېدو لپاره باید د سوسیالیزم په لاره تېر شي (۱۱: ۵۲).

### ۳۱. کنگره یا کانگرس

د گوند د رهبري تر ټولو لوړ ارگان او مقام ته کنگره وايي، يا کنگره له هغې غونډې څخه عبارت ده چې د گوند د غړو او ايالتي شوراگانو استازو د شمېر په تناسب په کې راغونډېږي. په نړيواله اصطلاح هغې غونډې ته ويل کېږي چې د هېواد مشران او يا استازي په سياسي مسايلو کې د تفاهم او د نظرياتو د شريکولو په موخه راغونډېږي (۳۹ : ۴۹).

### ۳۲. کودتا

کودتا، د زور او جنگ لارې د دولتي مقاماتو په لاس په ناڅاپي توگه د دولت بدلون ته ويل کېږي. د کودتا توپير د انقلاب سره دادی چې کودتا له پاسه لوري او د حاکمې طبقې يا دولتي دستگاه د وگړو لخوا تر سره کېږي، حال دا چې انقلاب د وگړو او ټيټ پور خلکو لخوا د دولت په ضد پاڅون ته وايي. کودتا تر ډيره دراديو او مهمو نښلوونکو مرکزونو لکه هوايي ميدانونو، د اوسپنې لارې په سټيشنونو او دولتي مهمو ودانيو په لاسته راوړلو سره پيلېږي (۱۱ : ۵۴).

### ۳۳. گمرکي اتحاديه

د دوو يا څو هېوادونو تر منځ اتحاديه چې پر بنسټ يې له يوې گمرکي تعرفې څخه گټه اخېستل کېږي، ورته گمرکي اتحاديه ويل کېږي لکه د اروپا گډ بازار گمرکي اتحاديه (۱۶ : ۵۴۷).

### ۳۴. ليبراليزم

ليبراليزم د لاتيني Libralis اصطلاح څخه اخېستل يوه نړيواله سياسي فلسفه او د پام وړ ټکي دی، چې پر ازادۍ او برابري يې اساس کېښودل شوی دی. که څه هم ددې فکري مکتب د گټې اخېستنې ساحه ډيره پراخه ده، مگر په ټوليزه توگه له ازادو او عادلانه ټاکنو، مدني حقوقو، د مطبوعاتو ازادۍ، د دين او مذهب ازادۍ، د سوداگري ازادۍ او خصوصي مالکيت څخه پلوي کوي او دا يې غوره ځانگړنې دي.

که څه هم د لیبرالیزم تاریخي فلسفې رېښه د یونان ښاري دولت دورې ته رسېږي ، مگر په معاصره دوره کې د یو سیاسي خوځښت په توګه د روشنګرۍ په عصر کې یې بروز وکړ ، د فلسفې او اقتصاد لویدیځ پوهانو په لیکنو کې یې انعکاس موندلی ، او د الهي حقوقو ، مطلقه شاهي او د مذهب او دین موروثي امتیازاتو سره په مخالفت کې پرېوته .

د انګلیسي جان لاک John Locke (۱۶۳۲-۱۷۰۴م) فکري او فلسفي برخه کې د لیبرالیزم تیوریکي اساسات پیل شوي و . د فرانسې او امریکا انقلابیونو د استبداد پر ضد په خپلو مسلحانه حرکتونو کې له همدې فلسفې څخه ګټه پورته کړه . د اقتصاد په برخه کې د سکاتلینډي آدم سمیت Adan Smith (۱۷۲۳-۱۷۹۰م) چې د دې مکتب بنسټ اېښودونکی دی ، چې خپل نظریات یې د ملتونو په ثروت The Wealth of Nations کې بیان کړي دي ، انسان پالنه Humanism ، فرد پالنه Individualism ، تجدد پالنه Modernism ، او د دود پالنې سره مخالفت Anti- traditionalism په فرهنگي او ټولنيزې برخې کې د لیبرالیزم غوره ځانګړتیاوې دي ( ۲۰۳ : ۴ ، ۲۰۴ ) .

### ۳۵. مرز

یوه کرښه یا نښه چې د دوو هېوادونو یا د دوو بېلابېلو ځمکو ترمنځ د پېلتون حد واقع شوی وي ، چې کله ورته سرحد هم وایي . ( ۱۶ : ۵۷۸ ) .

### ۳۶. مستعمره

مستعمره یا کالوني هغه هېواد یا سیمې ته ویل کېږي چې یو ځواکمن هېواد په هغه کې سیاسي او یا پوځي واک ولري ، چې سیاسي واک او ټولې دولتي چارې یې د بېروني ځواکمن هېواد په لاس کې وي . دغه ځواکمن یا په اصطلاح امپریالستي هېواد له خپلې مستعمرې څخه د لومړنیو موادو د زېرمې او پوځي اډې په توګه کار اخلي ( ۳۹ : ۴۳ ) .

### ۳۷. مطلق اکثریت

هغه اکثریت ته وایي چې لږ تر لږه له نیم څخه زیات د یو شمېر رایې ورکونکو د رایو ټولگه وي (۳۹: ۱).

### ۳۸. مطلقه حکومت

هغه حکومت چې په کې د ټولو کړنو د واکمنۍ حق د یو کس یا یوې ډلې په لاس کې وي، پرته له دې چې ولس د حکومت د چارو څارنه وکړي. دا اصطلاح د دسپوتیزم سره مترادفه هم کله ناکله کارول کېږي (۳۹: ۱).

### ۳۹. مطلقه سلطنت یا مطلقه سلطنتي حکومت

هغه سلطنت چې نامحدود واکونو درلودونکی وي، مطلق العنان هم ورته وایي (۱۶: ۵۴۷).

### ۴۰. مهاجرت

د وگړو لخوا د اصلي او زېږېدلو د ځای پرېښودلو او یاد وگړو داخلي (دهېواد په دننه) او بیروني (له یو هېواد څخه بل هېواد ته) حرکتونو ته مهاجرت وایي. بنایي چې مهاجرت د دوه لاملونو له امله پیداشي.

الف. تلل: د اقتصادي، مذهبي او سیاسي عواملو له امله.

ب. راتلل: هغو ځمکو ته چې له وگړو څخه خالي وي، زړه رابښکونکو ځمکو ته، د ځمکې سطحې لاندې سرچینو شتون او د کار د پیدا کېدو له امله (۱۶: ۵۸۰).

### ۴۱. نا قانونه حکومت، خپل سری حکومت

هغه حکومت چې په هغې کې د خلکو پر ژوند، ازادۍ او د خلکو پر مالونو او شتمنیو قانون کنترول او واک نه لري (۳۹: ۱۵).

#### ۴۲. نړيوالې اوبه

د هېواد داخلي اوبه پرته د سمندرونو او بحیرو ټولو هغو اوبو ته ویل کېږي چې د نړۍ ټول هېوادونه ورڅخه په یو ډول ګټه اخیستلی شي (۱۶: ۵۴۶).

#### ۴۳. نژاد

د وګړو ډله چې د طبیعي وراثت او اصالت له مخې د یو ډول ځانګړتیاوو لرونکي وي (۱۶: ۵۸۱).

#### ۴۴. نشنلیزم

نشنلیزم یا ملت پالنه هغه احساس یا ایډیالوژي ده چې د ملت دوستۍ پر بنسټ استواره وي. په ۲۰مه پېړۍ کې د استعمارلاندې هېوادونو زیاترو یې د نشنلیزم په حربي سره ازادې ترلاسه کړه. (۱۶: ۵۸۱).

#### ۴۵. هېوادنۍ اوبه (ساحلی اوبه)

د ساحلي اوبو هغه برخه چې د نړيوالو قوانینو پر بنسټ یې ګاونډیو هېوادونو پورې تړاو پیدا کړی وي. د ملګرو ملتونو د ټولني د "د سمندرونو د حقوقو کنفرانس" کې چې په ۱۹۸۱م کال کې دایر شو، د هېوادنیو اوبو عرض (سور) یې تر ۱۲ سمندري میل پورې (۲،۲ کيلومتره) پورې ټاکل شوی (۱۶: ۵۴۶).

#### ۴۶. هېواد

جغرافیایي واحد چې له څو ولایتونو، یا ښارونو څخه جوړ شوی وي او سیاسي لوی واحد یې جوړ کړی وي، دا واحد معمولاً د یو حکومتي سیستم څخه چې د پلازمېنې په نوم وي؛ پیروي کوي (۱۶: ۵۷۵).

## ماخذونه

۱. اشرفی ریزی، حسن و کاظم پور، زهرا (۱۳۹۱). جغرافیای سیاسی اطلاعات (فاصله های بی فاصله). تهران: چاپار
۲. اشوری، داریوش ( ). ملیت و قومیت ایران از امپراتوری به دولت - ملت؛ ماهنامه ایران فردا، سال سوم، شماره ۱۸.
۳. اقبال، فرشید (۱۳۸۷). مکتب های سیاسی. تهران: کتابخانه ملی ایران.
۴. امین، حمید الله (۱۳۹۲). جغرافیای سیاسی. کابل: انتشارات سعید.
۵. امین، حمید الله (۱۳۶۵). جغرافیای سیاسی. کابل: انتشارات پوهنتون کابل.
۶. بدیعی، مرجان و میراحمدی، فاطمه سادات (۱۳۹۴). تحلیل دیدگاه ها در موضوعات نو ظهور در مطالعات مرز. تهران: دانشگاه تهران
۷. برتون، رولان (۱۳۸۰). قوم شناسی سیاسی؛ ترجمه: ناصر فکوهی؛ تهران: نشرنی
۸. بلاکسل، مارک (۱۳۸۹). جغرافیای سیاسی. مترجمین: محمد رضا، حافظ نیا. عطا الله، عبدی. حسین ربیعی او عباس، احمدی. تهران: ناشر دانشگاهی وعمومی.
۹. بیدار، کریم الله (۱۳۸۹). دافغانستان سرحدونه. جلال آباد: گودر خپرندویه ټولنه
۱۰. بیدار، کریم الله او اختیار، هجرت الله (۱۳۹۴). سیاسی جغرافیه. جلال آباد: یارخپرندویه ټولنه.
۱۱. پورکیوان، عقیل (۱۳۹۳). آشنایی با علم سیاست. مکتب های سیاسی و نهادهای بین المللی. انتشارات الفلاح.
۱۲. پیردشتی، حسن او کمري، مریم (۱۳۹۴). مفهوم مرز و سرحد و سیر تحولات آن. تهران: دانشگاه تربیت مدرس، دبیر جغرافیا آمل.

۱۳. ثاقب ، نقيب الله او تصميم ، تسبيح الله (۱۳۹۳) . عمومي اساسي حقوق . جلال آباد : يار خپرندويه ټولنه
۱۴. ثاقب ، نقيب الله (۱۳۸۶) . عمومي نړيوال حقوقي شخصيتونه . جلال آباد : د ساپي د پښتو څېړنو او پراختيا مرکز .
۱۵. جان ، روركي او مارک ، بوير (۱۳۹۰) . بين المللي سياست ته يوه کتنه . ژباړن : محمد صديق ، ظهير . کندهار : علامه رشاد خپرندويه ټولنه .
۱۶. جعفري ، عباس (۱۳۸۴) . گيتا شناسی نوين کشورها . تهران : موسسه جغرافيايي و کارتوگرافي گيتا شناسی .
۱۷. حافظ نيا ، محمد رضا و کاويانی راد ، مراد (۱۳۹۲) . افقهای جديد در جغرافياي سياسي . تهران : سازمان مطالعه و تدوين کتب علوم انسانی دانشگاهها ( سمت ) ، مرکز تحقيق و توسعه علوم انسانی .
۱۸. حجه الاسلام والمسلمين ، امیدی (۱۳۹۳) . جغرافياي سياسي کشورهای اسلامي . تهران : موسسه آموزشي و پژوهشي امام خميني "رح" .
۱۹. رحمانی ، محمد شريف (۱۳۸۷) . اسلامي سياست پوهنه . ننگرهار : دافغانستان د ټولنيزې اصلاح او پرمختگ ټولنه .
۲۰. رويان ، عبدالقدير و امیری ، ضياء الحق (۱۳۸۴) . جغرافياي سياسي جهان . کابل : انتشارات سعيد .
۲۱. ريحانه ، عالم و واثق ، محمود (۱۳۹۴) . مبانی جغرافياي سياسي از دیدگاه اسلام با تاکيد بر نهج البلاغه . فصلنامه پژوهشنامه نهج البلاغه . سال سوم ، شماره ۱۰ ، تابستان ۱۳۹۴ .
۲۲. زاهدي ، احمدزی (۱۳۸۷) . د اسلامي حکومت بنسټونه . پېښور : امير کروړ کتابتون
۲۳. بناد جبارخېل ، حفيظ الله (۲۰۰۲) . اسلامي سياست نبوت او سيرت . پېښور : د ساپي د پښتو څېړنو او پراختيا مرکز

۲۴. شکویی ، حسین (۱۳۸۹) . شناخت و فلسفه جغرافیا . تهران : دانشگاه پیام نور .
۲۵. شهیدی ، نذیر احمد (۲۰۰۵) . دمخ پر ودې هېوادونو اقتصادي ستونزې . پېښور : د دانش خپرندويي ټولني تخنيکي څانگه .
۲۶. صافی ، ودیر ( ) . حقوق بين المللی عمومی . سازمان مطالعه و تدوین کتب علوم انسانی دانشگاهها .
۲۷. صافی ، ودیر ( ۱۳۹۵) . نړیوال عمومي حقوق . ژباړن : امان الله ایمان وردگ . کابل : خپلواک خپرندويه ټولنه .
۲۸. ظهير، محمد صديق ( ۲۰۰۸) . پوليټيکل سياينس ته يوه کتنه . ژباړن : محمد معصوم هوتک . امريکا : ويرجينيا .
۲۹. عادل ، عبدالله . او ورين ، امان الله ( ۱۳۹۵) . اقتصادي اصطلاحات . جلال آباد : کتاب خپرندويه اداره .
۳۰. عزتی ، عزت الله ( ۱۳۸۶) . ژيوپوليټيک . تهران : سازمان مطالعه و تدوین کتب علوم انسانی دانشگاهها ( سمت ) .
۳۱. کاوياني راد ، مراد ( ۱۳۹۲) . پردازش مفهوم “ قلمرو ” از دیدگاه جغرافیای سیاسی . تهران : دانشگاه خوارزمي .
۳۲. مجتهد زاده ، پیروز ( ۱۳۹۲) . جغرافیای سیاسی و سیاست جغرافیای . تهران : سازمان مطالعه و تدوین کتب علوم انسانی دانشگاهها ( سمت ) ، مرکز تحقیق و توسعه علوم انسانی .
۳۳. معتمد نژاد ، کاظم ( ۱۳۸۹) . ارتباطات بين المللی . ایران : وزارت فرهنگ و ارشاد اسلامي ، دفتر مطالعات و توسعه رسانه ها .
۳۴. موسی زاده ، رضا ( ۱۳۹۳) . نړیوال سازمانونه ( له نویوزیاتونو سره ) . ژباړن : محمد نظیم ، سمون . ننگرهار : مومند خپرندويه ټولنه .
۳۵. موسی زاده ، رضا ( ۱۳۹۱) . نړیوال سازمانونه . ژباړن : محمد نظیم ، سمون . ننگرهار : مومند خپرندويه ټولنه .

۳۶. موسی زاده، رضا (۱۳۸۷). نریوال سازمانونه. ژبارن: محمد نظیم، سمون. ننگرهار: مومند خپرندویه ټولنه.

۳۷. میرحیدر، دره (۱۳۸۹). اصول ومبانی جغرافیای سیاسی. تهران: سازمان مطالعه و تدوین کتب علوم انسانی دانشگاهها (سمت) مرکز تحقیق وتوسعه علوم انسانی

۳۸. نوده، محمد جافر (۱۳۹۱). ارتباطات سیاسی. دانشگاه گلستان. دانشکده علوم انسانی

۳۹. ----- (۱۳۸۴). د سیاسی اصطلاحاتو قاموس. ژبارن: سید عبدالله، پاچا. پېښور: دانش خپرندویه ټولنه.

## مل پانې (ضمیمې)

لومړۍ مل پانې

داسیایي هېوادونو لښتلیک

ګڼه	هېواد	پلازمینه	پراخوالی په کېلومتر	په ۲۰۱۷ کې نفوس
۱	اردن	عمان	۹۲۳۰۰	۶۴۰۷۰۸۵
۲	ازبکستان	تاشکند	۴۴۷۴۰۰	۳۱۹۱۰۶۴۱
۳	افغانستان	کابل	۶۵۲۲۲۵	۳۵۵۳۰۰۸۱
۴	عربي متحده امارات	ابوظبی	۸۲۸۸۰	۹۴۰۰۱۴۵
۵	اندونیزیا	جاکارتا	۱۹۱۹۴۴۰	۲۶۶۹۹۱۳۷۹
۶	ایران	تهران	۱۶۴۸۰۰۰	۸۱۱۶۲۷۸۸
۷	بحرین	منامه	۶۶۵	۱۴۹۲۵۸۴
۸	برونای	باندرا	۵۷۷۰	۴۲۸۶۹۷
۹	بنګله دېش	ډاکه	۱۴۴۰۰۰	۱۶۴۶۶۹۷۵۱
۱۰	بوتان	تیمپو	۴۷۰۰۰	۸۰۷۶۱۰
۱۱	پاکستان	اسلام آباد	۸۰۳۹۴۰	۱۹۷۰۱۵۹۵۵
۱۲	تاجکستان	دوشنبه	۱۴۳۱۰۰	۸۹۲۱۳۴۳
۱۳	تایلینډ	بنکاک	۵۱۴۰۰۰	۶۹۰۳۷۵۱۳
۱۴	تایوان	تایپه	۳۵۹۸۰	۲۳۶۲۶۴۵۶
۱۵	ترکمنستان	عشق آباد	۴۸۸۱۰۰	۵۷۵۸۰۷۵
۱۶	ترکیه	انقره	۷۸۰۵۸۰	۸۰۷۴۵۰۲۰
۱۷	تیمور شرقي	دیلی	۱۵۰۰۷	۱۲۹۶۳۱۱
۱۸	جاپان	توکیو	۳۷۷۸۳۵	۱۲۷۴۸۴۴۵۰
۱۹	چین	پیکنګ	۹۵۹۶۹۶۱	۱۴۰۹۵۱۷۳۹۷
۲۰	روسیه	مسکو	۱۷۰۷۵۲۰۰	۱۴۳۹۸۹۷۵۴
۲۱	سريلانکا	کولمبو	۶۵۶۱۰	۲۰۸۷۶۹۱۷
۲۲	سنگاپور	سنگاپور	۶۹۲۷	۵۷۰۸۸۴۴
۲۳	سوریه	دمشق	۱۸۵۱۸۰	۱۸۲۶۹۸۶۸
۲۴	عراق	بغداد	۴۳۷۰۷۲	۳۸۲۷۴۶۱۸
۲۵	عربستان سعودي	ریاض	۱۹۶۰۵۸۲	۳۲۹۳۸۲۱۳
۲۶	عمان	مسقط	۲۱۲۵۴۰	۴۶۳۶۲۶۲

۸۳۲۱۵۷۰	۲۰۲۷۰	تل آیب	اسرائیل	۲۷
۱۰۴۹۱۸۰۹۰	۳۰۰۰۰۰	مانیلا	فلپین	۲۸
۱۱۷۹۵۵۱	۹۲۵۰	لفکوزیا	قبرس	۲۹
۶۰۴۵۱۱۷	۱۹۸۵۰۰	بشکیک	قرغزستان	۳۰
۱۸۲۰۴۴۹۹	۲۷۱۷۳۰۰	آستانه	قزاقستان	۳۱
۲۶۳۹۲۱۱	۱۱۴۳۷	دوحه	قطر	۳۲
۱۶۰۰۵۳۷۳	۱۸۱۰۴۰	پنومین	کمبودیا	۳۳
۲۵۴۹۰۹۶۵	۱۲۰۵۴۰	پیونگ یانگ	کوریا شمالی	۳۴
۵۰۹۸۲۲۱۲	۹۸۴۸۰	سیول	کوریا جنوبی	۳۵
۴۱۳۶۵۲۸	۱۷۸۲۰	کویت	کویت	۳۶
۶۸۵۸۱۶۰	۲۳۶۸۰۰	ویتنام	لاوس	۳۷
۶۰۸۲۳۵۷	۱۰۴۰۰	بپروت	لبنان	۳۸
۴۳۶۳۳۰	۳۰۰	ماله	مالدیف	۳۹
۳۱۶۲۴۲۶۴	۳۲۹۷۵۰	کولالمپور	مالیزیا	۴۰
۳۰۷۵۶۴۷	۱۵۶۵۰۰۰	اولان باتور	مغولستان	۴۱
۵۳۳۷۰۶۰۹	۶۷۸۵۰۰	رنگون	میانمار (برما)	۴۲
۲۹۳۰۴۹۹۸	۱۴۰۸۰۰	کتمندو	نیپال	۴۳
۹۵۵۴۰۸۰۰	۳۲۹۵۶۰	هانوی	ویتنام	۴۴
۱۳۳۹۱۸۰۱۲۷	۳۲۸۷۵۹۰	دهلی جدید	هند	۴۵
۲۸۲۵۰۴۲۰	۵۲۷۹۷۰	صنعا	یمن	۴۶

## دویمه مل پانه

## داروپایي هېوادونو لښتلیک

گڼه	هېواد	پلازمینه	پراخوالی په کېلومتر	په ۲۰۱۷ کې نفوس
۱	اتریش (اوتریا)	ویانا	۸۳۸۵۸	۸۷۳۵۴۵۳
۲	ارمنستان	ایروان	۲۹۸۰۰	۲۹۳۰۴۵۰
۳	استونیا	تالین	۴۵۲۲۶	۱۳۰۹۶۳۲
۴	انګلینډ (انګلستان)	لندن	۲۴۴۸۲۰	۶۶۱۸۱۵۸۵
۵	ایټالیا	روم	۳۰۱۲۳۰	۵۹۳۵۹۹۰۰
۶	آیرلینډ	دوبلن	۷۰۲۸۰	۴۷۶۱۶۵۷
۷	اذربایجان	باکو	۸۶۶۰۰	۹۸۲۷۵۸۹
۸	آیسلینډ	ریکجاویک	۱۰۳۰۰	۳۳۵۰۲۵
۹	البانیا	تیرانا	۲۸۷۴۸	۲۹۳۰۱۸۷
۱۰	المان	برلین	۳۵۷۰۲۱	۸۲۱۱۴۲۲۴
۱۱	بلجیم	بروکسل	۳۰۵۱۰	۱۱۴۲۹۳۳۶
۱۲	بلغاریه (بلغارستان)	صوفیه	۱۱۰۹۱۰	۷۰۸۴۵۷۱
۱۳	بوسنیا هرزه ګوینا	سارایوو	۵۱۱۲۹	۳۵۰۷۰۱۷
۱۴	بلاروس	مینسک	۲۰۷۶۰۰	۹۴۶۸۳۳۸
۱۵	پرتګال	لزیب	۹۲۳۹۱	۱۰۳۲۹۵۰۶
۱۶	پولنډ (لهستان)	وارسا	۳۱۲۶۸۵	۳۸۱۷۰۷۱۲
۱۷	چک	پراګ	۷۸۸۶۶	۱۰۶۱۸۳۰۳
۱۸	ډنمارک	کوپنهاګن	۴۳۰۹۴	۵۷۳۳۵۵۱
۱۹	روسیه	ماسکو	۱۷۰۷۵۲۰۰	۱۴۳۹۸۹۷۵۴
۲۰	رومانیه	بوخارست	۲۳۷۵۰۰	۱۹۶۷۹۳۰۶
۲۱	سان مارینو	سان مارینو	۶۱۲	۳۳۴۰۰
۲۲	سلواکیا	براتیسلاوا	۴۸۸۴۵	۵۴۴۷۶۶۲
۲۳	سلوانیا	لوبلیانا	۲۰۲۷۳	۲۰۷۹۹۷۶
۲۴	سوېډن	ستاګهلم	۴۴۹۹۶۴	۹۹۱۰۷۰۱

۸۴۷۶۰۰۵	۴۱۲۹۰	برن	سوئیس (سوئیتزرلیند)	۲۵
۶۴۹۷۹۵۴۸	۵۴۷۰۳۰	پاریس	فرانسه	۲۶
۵۵۲۳۲۳۱	۳۳۷۰۳۰	هلسنکی	فنلیند	۲۷
۱۱۰۲۶۷۷	۹۲۵۰	نیکوزیا	قبرس	۲۸
۴۱۸۹۳۵۳	۵۶۵۴۲	زاگرب	کروسیا	۲۹
۱۸۱۵۰۴۸	۱۰۸۸۷	پرستن	کوسوو	۳۰
۶۲۲۵۶۷	۶۹۷۰۰	تبلسی	گرجستان (جورجیا)	۳۱
۱۹۴۹۶۷۰	۶۴۵۸۹	ریگا	لتویا	۳۲
۳۷۹۲۲	۱۶۰	فادوز	لختن شتاین	۳۳
۵۸۳۴۵۵	۲۵۸۶	لگسمبورگ	لگسمبورگ	۳۴
۲۸۹۰۲۹۷	۶۵۲۰۰	ویلینوس	لتوانیا	۳۵
۴۳۰۸۳۵	۳۱۶	والینا	مالتا	۳۶
۲۰۸۳۱۶۰	۲۵۳۳۳	اسکوپیه	مقدونیه	۳۷
۴۰۵۱۲۱۲	۳۳۸۴۳	کشینوف	مولداویا	۳۸
۳۸۶۹۵	۱۹۵	موناکو	موناکو	۳۹
۵۳۰۵۳۸۳	۳۲۴۲۲۰	اسلو	ناروی	۴۰
۷۹۲	۴۴۰	واتیکان	واتیکان	۴۱
۱۷۰۳۵۹۳۸	۴۱۵۲۶	امستردام	هالند	۴۲
۴۶۳۵۴۳۲۱	۵۰۴۷۸۲	مادرید	هسپانیه	۴۳
۷۶۹۶۵	۴۶۸	اندورا	اندورا	۴۴
۹۷۲۱۵۵۹	۹۳۰۳۰	بوداپست	هنگری (مجارستان)	۴۵
۴۴۳۳۳۹۴۷	۶۰۳۷۰۰	کیف	یوکرین	۴۶
۸۷۹۰۵۷۴	۱۰۲۳۵۰	بلگراد	سربیا	۴۷
۱۱۱۵۹۷۷۳	۱۳۱۹۴۰	اتن	یونان	۴۸

## درېمه مل پانه

## دافریقایي هېوادونو لښتلیک

گڼه	هېواد	پلازمینه	پراخوالی په کېلومتر	په ۲۰۱۷ کې نفوس
۱	انګولا	لواندا	۱۲۴۶۷۰۰	۲۹۷۸۴۱۹۳
۲	ایتوپیا	ادیسه بابا	۱۱۲۷۱۲۷	۱۰۴۹۵۷۳۴۸
۳	اریتریا	اسمره	۱۲۱۳۲۰	۵۰۶۸۸۳۱
۴	افریقای جنوبي	پرتوریا	۱۲۱۹۹۱۲	۵۶۷۱۷۱۵۶
۵	افریقای مرکزي	بانګي	۶۲۲۹۸۴	۴۶۵۹۰۸۰
۶	الجزایر	الجزیره	۲۳۸۱۷۰۰	۳۴۵۸۶۱۸۴
۷	بنین	پورتونو	۱۱۲۶۲۰	۱۱۱۷۵۶۹۲
۸	بوتسوانا	گابرون	۶۰۰۳۷۰	۲۲۹۱۶۶۱
۹	بورکینافاسو	وګادوګو	۲۷۴۲۰۰	۱۹۱۹۳۳۸۲
۱۰	بوروندي	بوجومبورا	۲۷۸۳۰	۱۰۸۶۴۲۴۵
۱۱	تانزانيا	دارالسلام	۹۴۵۰۸۷	۵۷۳۱۰۰۱۹
۱۲	توګو	لومي	۵۶۷۸۵	۷۷۹۷۶۹۴
۱۳	تونس	تونس	۱۶۳۶۱۰	۱۱۵۳۲۱۲۷
۱۴	جیبوتي	جیبوتي	۲۳۰۰۰	۹۵۶۹۸۵
۱۵	چاد	انجامنا	۱۲۸۴۰۰۰	۱۴۸۹۹۹۹۴
۱۶	رواندا	کیګالی	۲۶۳۳۸	۱۲۲۰۸۴۰۷
۱۷	زمبیا	لوساکا	۷۵۲۶۱۴	۱۷۰۹۴۱۳۰
۱۸	زیمبابوی	هراری	۳۹۰۵۸۰	۱۶۵۲۹۹۰۴
۱۹	سایوتومه و پرنسیب	سایوتومه	۱۰۰۱	۲۰۴۳۲۷
۲۰	ساحل عاج	یاموسوکرو	۳۲۲۴۶۰	-
۲۱	سنگال	داکار	۱۹۶۱۹۰	۱۵۸۵۰۵۶۷
۲۲	سوازیلنډ	امبابان	۱۷۳۶۳	۱۳۶۷۲۵۴
۲۳	سوډان جنوبي	جوبا	۲۵۰۵۸۱۳	۱۲۵۷۵۷۱۴
۲۴	سوډان شمالي	خرطوم	-	۴۰۵۳۳۳۰

۱۴۷۴۲۵۲۳	۶۳۷۶۵۷	موگادیشو	سومالیا	۲۵
۷۵۵۷۲۱۲	۱۷۷۴۰	فری تاون	سیرالیون	۲۶
۹۴۷۳۷	۴۵۵	ویکتوریا	سیشلز	۲۷
۵۵۲۶۲۸	۲۶۶۰۰۰	العیون	صحرای غربی	۲۸
۲۴۰۵۳۷۲۷	۴۷۵۴۴۰	یایونده	کامرون	۲۹
۵۲۶۰۷۵۰	۳۴۲۰۰۰	برازاویل	کانگو	۳۰
۷۰۹۱۶۴۳۹	۲۳۴۵۴۱۰	کینشاسا	زایر	۳۱
۴۹۶۹۹۸۶۲	۵۸۲۶۵۰	نایروبا	کینیا	۳۲
۸۱۳۹۱۲	۲۱۷۰	مورونی	کومورو	۳۳
۵۴۶۳۸۸	۴۰۳۳	پرایا	کیپورد	۳۴
۲۸۸۳۳۶۲۹	۲۳۹۴۶۰	اکرا	گانا	۳۵
۲۰۲۵۱۳۷	۲۶۷۶۶۷	لایبرویل	گابون	۳۶
۲۱۰۰۵۶۸	۱۱۳۰۰	بانجول	گامبیا	۳۷
۱۲۷۱۷۱۷۶	۲۴۵۸۵۷	کوناکری	گینی	۳۸
۱۲۶۷۶۸۹	۲۸۰۵۱	مالابو	گینی استوایی	۳۹
۱۸۶۱۲۸۳	۳۶۱۲۰	بیساو	گینی بیساو	۴۰
۲۲۳۳۳۳۹	۳۰۳۵۵	ماسرو	لیسوتو	۴۱
۴۷۱۹۰۶	۱۱۱۳۷۰	مونرویا	لایبیریا	۴۲
۶۳۷۴۶۱۶	۱۷۴۹۵۴۰	ترابلس (تریپولی)	لیبیا	۴۳
۲۵۵۷۰۸۹۵	۵۸۷۰۴۰	انتاناناریف	مدغاسکر	۴۴
۱۸۶۲۲۱۰۴	۱۱۸۴۸۰	لیلانگویی	مالاوی	۴۵
۱۸۵۴۱۹۸۰	۱۲۴۰۰۰۰	باماکو	مالی	۴۶
۹۷۵۵۳۱۵۱	۱۰۰۱۴۵۰	قاهره	مصر	۴۷
۳۵۷۳۹۵۸۰	۴۴۶۵۵۰	رباط	مراکش (مغرب)	۴۸
۴۴۲۰۱۸۴	۱۰۳۰۷۰۰	نواکچوت	موریتانیا	۴۹
۱۲۶۵۱۳۸	۲۰۴۰	پورت لویی	موریشس	۵۰
۲۹۶۶۸۸۳۴	۸۰۱۵۹۰	ماپوتو	موزامبیک	۵۱
۲۵۳۳۷۹۴	۸۲۵۴۱۸	ویندهوک	نامیبیا	۵۲
۹۲۶۷	۲۱	یارن	ناورو	۵۳

۲۱۴۷۷۳۴۸	۱۲۶۷۰۰۰	نیامی	نایجر	۵۴
۱۹۰۸۸۶۳۱۱	۹۲۳۷۶۸	آبوجا	نایجریا	۵۵
۴۲۸۶۲۹۵۸	۲۳۶۰۴۰	کمپلا	یوگاندا	۵۶

## خلورمه مل پانه

## دامريکايي هېوادونو لښتليک

گڼه	هېواد	پلازمينه	پراخوالی په کېلومتر	په ۲۰۱۷ کې نفوس
۱	ارجنټاين	بونس آيرس	۲۷۶۶۸۹۰	۴۴۲۷۱۰۴۱
۲	اکوادور	کيوټو	۲۸۳۵۶۰	۱۶۶۲۴۸۵۸
۳	انټيگوا باربودا	سنت جانز	۴۴۳	۱۰۲۰۱۲
۴	ايالات متحده امريکا	واشنگټن	۹۶۲۹۰۹۱	۳۲۴۴۵۹۴۶۳
۵	باربادوس	بريج ټاون	۴۳۱	۲۸۵۷۱۹
۶	بهاما	ناسايو	۱۳۹۴۰	۳۹۵۳۶۱
۷	برازيل	برازيليا	۸۵۱۱۹۶۵	۲۰۸۲۸۸۲۷۸
۸	بليز	بلموپان	۲۲۹۶۶	۳۷۴۶۸۱
۹	بوليويا	لاپاز	۱۰۹۸۵۸۰	۱۱۰۵۱۶۰۰
۱۰	پاراگوای	آسنشن	۴۰۶۷۵۰	۶۸۱۱۲۹۷
۱۱	پانامه	پانامه	۷۸۲۰۰	۴۰۹۸۵۸۷
۱۲	پيرو	ليما	۱۲۸۵۲۲۰	۳۲۱۶۵۴۸۵
۱۳	ترينيداد او توباگو	پورت آف سپين	۵۱۲۸	۱۳۶۸۱۲۵
۱۴	جميکا	کينگستون	۱۰۹۱۱	۲۸۹۰۲۹۹
۱۵	چيلي	ساتياگو	۷۵۶۹۵۰	۱۸۰۵۴۷۲۶
۱۶	دومينکا	روسو	۷۵۴	۷۳۹۲۵
۱۷	جمهوری دومنيکن	ساتتادومنگو	۴۸۷۳۰	۱۰۷۶۶۹۹۸
۱۸	السلوادور	سان سلوادور	۲۱۰۴۰	۶۳۷۷۸۵۳
۱۹	سنت کيټس و نيو س	بيستری	۲۶۱	۵۵۳۴۵
۲۰	سنت لوسيا	کاستريس	۶۱۶	۱۷۸۸۴۴
۲۱	سنت وينسنت و گرنادين	کنگستاون	۳۸۹	۱۰۹۸۹۷
۲۲	سورينام	پاراماریبو	۱۶۳۲۷۰	۵۶۳۴۰۲
۲۳	کوستاریکا	سان خوزه	۵۱۱۰۰	۴۹۰۵۷۶۹
۲۴	کولمبيا	بوگاتا	۱۱۳۸۹۱۰	۴۹۰۶۵۶۱۵

۳۶۶۲۴۱۹۹	۹۹۸۴۶۴۰	آتاوا	کانادا	۲۵
۱۱۴۸۴۶۳۶	۱۱۰۸۶۰	هاوانا	کیوبا	۲۶
۵۶۴۸۰	-	گودتاب	گرینلیند	۲۷
۱۰۷۸۲۵	۳۴۴	سنت جارجز	گرینادا	۲۸
۱۶۹۱۳۵۰۶	۱۰۸۸۹۰	گواتیمالا	گواتیمالا	۲۹
۷۷۷۸۵۹	۲۱۴۹۶۹	جارج تاون	گیانا	۳۰
۱۲۹۱۶۳۲۷۶	۱۹۷۲۵۵۰	مکسیکوسیتی	مکسیکو	۳۱
۶۲۱۷۵۸۱	۱۲۹۴۹۴	ماناگوا	نیکاراگوا	۳۲
۳۱۹۷۷۰۶۵	۹۱۲۰۵۰	کاراکاس	وینزویلا	۳۳
۱۰۹۸۱۲۲۹	۲۷۷۵۰	پورتو پرنس	هایتی	۳۴
۹۲۶۵۰۶۷	۱۱۲۰۹۰	تگوسگالپا	هندوراس	۳۵
۳۴۵۶۷۵۰	۱۷۶۲۲۰	مونتئیویدو	یوروگوای	۳۶

## پنځمه مل پانه

### داستراياليا او اقيانوسيا هېوادونو لښتليک

گڼه	هېواد	پلازمينه	پراخوالی په کېلومتر	په ۲۰۱۷ کې نفوس
۱	استراياليا	کانبرا	۲۹۸۰۰	۲۴۴۵۰۵۶۱
۲	پاپوانيوگيني	پورت موريس	۴۶۲۸۴۰	۸۲۵۱۱۶۲
۳	پالاو	کورور	۴۵۸	۱۲۷۲۹
۴	تونگا	توکوالورا	۷۴۸	۱۰۸۰۲۰
۵	توالو	فونافوتي	۲۶	۱۱۱۹۲
۶	سامواى غربى	آپيا	۲۹۴۴	۱۹۶۴۴۰
۷	نوی زيلاند	ولینگتون	۲۶۸۶۸۰	۴۷۰۵۸۱۸
۸	سليمان جزيری	هونيارا	۲۸۴۵۰۰	۶۱۱۳۴۳
۹	فيجي	سوا	۱۸۲۷۰	۹۰۵۵۰۲
۱۰	کريباتي (کريباس)	تاراوا	۸۱۱	۱۱۶۳۹۸
۱۱	مارشال جزيرې	ماجورو	۱۸۳۳	۵۳۱۲۷
۱۲	میکرونيزيا	پالیکير	۷۰۲	۱۰۵۵۴۴
۱۳	نايورو	يارن	۲۱	۱۱۳۵۹
۱۴	وانواتو	وانواتو	۱۲۲۰۰	۲۷۶۲۴۴

(۴ : ۲۰۷-۲۱۴) او

<http://www.worldometers.info/geography/largest-countries-in-the-world/>

**Get more e-books from [www.ketabton.com](http://www.ketabton.com)  
Ketabton.com: The Digital Library**